



د پوهنې وزارت

د تعلیمي نصاب د پراختیا، د ښوونکو د
روزنې او د ساینس د مرکز معینیت
د تعلیمي نصاب د پراختیا او درسي
کتابونو د تالیف لوی ریاست



پښتو یوولسم ټولگی

پښتو - یوولسم ټولگی



پ. اخیستنه او
قانوني چلن

چاپ کال ۱۳۹۰ هـ. ش.

Ketabton.com



د پوهنې وزارت

د تعلیمي نصاب د پراختیا، د ښوونکو
د روزنې او د ساینس د مرکز معینیت
د تعلیمي نصاب د پراختیا او درسي
کتابونو د تألیف لوی ریاست

پښتو

یوولسم ټولګی

د چاپ کال: ۱۳۹۰ هـ. ش.

الف





ليکوالان:

- محمد قاسم هيله من
- محمد قدوس زکوخېل

علمي او مسلکي ايډيټ:

- محمد زرين انځور
- پوهنمل بريالۍ باجوړۍ

دیني، سیاسي او کلتوري کمیټه:

- ډاکټر عطاء الله واحديار د پوهنې وزارت ستر سلاکار او د نشراتو رئیس.
- حبیب الله راحل د تعلیمي نصاب د پراختیا په ریاست کې د پوهنې وزارت سلاکار.
- مولوي حبیب الله فوزي


د څارنې کمیټه:

- ډکتور اسدالله محقق د تعلیمي نصاب د پراختیا، د ښوونکو د روزنې او د ساینس مرکز معین.
- ډکتور شېرعلي ظریفې د تعلیمي نصاب د پراختیا د پروژې مسوول.
- د سروآلف مرستیال عبدالظاهر گلستاني د تعلیمي نصاب د پراختیا او درسي کتابونو د تالیف لوی رئیس.

ډیزاین:

- صفت الله مومند







ملي سروود

دا عزت د هر افغان دی	دا وطن افغانستان دی
هر بچی یې قهرمان دی	کور د سولې کور د توري
د بلوڅو د ازبکو	دا وطن د ټولو کور دی
د ترکمنو د تاجکو	د پښتون او هزاره وو
پامیریان، نورستانیان	ورسره عرب، گوجر دي
هم ایماق، هم پشه یان	براهوي دي، قزلباش دي
لکه لمر پر شنه اسمان	دا هېواد به تل ځلېږي
لکه زړه وي جاویدان	په سینه کې د آسیا به
وایو الله اکبر وایو الله اکبر	نوم د حق مو دی رهبر



د پوهنې د وزیر پیغام

گرانو ښوونکو او زده کوونکو،

ښووننه او روزنه د هر هېواد د پراختیا او پرمختګ بنسټ جوړوي. تعلیمي نصاب د ښوونې او روزنې مهم تړکی دی چې د معاصر علمي پرمختګ او ټولنې د اړتیاوو له مخې رامنځته کېږي. څرګنده ده چې علمي پرمختګ او ټولنیزې اړتیاوې تل د بدلون په حال کې وي. له دې امله لازمه ده چې تعلیمي نصاب هم علمي او رغنده اکتشاف ومومي. البته نه ښايي چې تعلیمي نصاب د سیاسي بدلونونو او د اشیخاصو د نظریو او هیلو تابع شي.

دا کتاب چې نن ستاسو په لاس کې دی، پر همدې ارزښتونو چمتو او ترتیب شوی دی. علمي ګټورې موضوعګانې پکې زياتې شوي دي. د زده‌کړې په بهیر کې د زده‌کوونکو فعال ساتل د تدریسي پلان برخه ګرځېدلی ده.

هیله من یم دا کتاب له لارښوونو او تعلیمي پلان سره سم د فعالې زده‌کړې د میتودونو د کارولو له لارې تدریس شي او د زده‌کوونکو میندې او پلرونه هم د خپلو لونیو او زامنو په پاک‌نیته ښوونه او روزنه کې پرله پسې ګډه مرسته وکړي چې د پوهنې د نظام هیلې ترسره شي او زده‌کوونکو او هېواد ته ښې بریاوې ورپه برخه کړي.

پر دې ټکي پوره باور لرم چې زموږ گران ښوونکي د تعلیمي نصاب په رغنده پلې کولو کې خپل مسؤلیت په رښتیني توګه سرته رسوي.

د پوهنې وزارت تل زیار کاري چې د پوهنې تعلیمي نصاب د اسلام د سپېڅلي دین له بنسټونو، د وطن دوستۍ د پاک حس په ساتلو او علمي معیارونو سره سم د ټولنې د څرګندو اړتیاوو له مخې پراختیا ومومي. په دې ډګر کې د هېواد له ټولو علمي شخصیتونو، د ښوونې او روزنې له پوهانو او زده‌کوونکو له میندو او پلرونو څخه هیله لرم چې د خپلو نظریو او رغنده وړاندیزونو له لارې زموږ له موثقاتو سره د درسي کتابونو په لایښه تالیف کې مرسته وکړي.

له ټولو حقو پوهانو څخه چې د دې کتاب په چمتو کولو او ترتیب کې یې مرسته کړې، له ملي او نړیوالو درنو مؤسسو او نورو دوستو هېوادونو څخه چې د نوي تعلیمي نصاب په چمتو کولو او تدوین او د درسي کتابونو په چاپ او وېش کې یې مرسته کړې ده، مننه او درناوی کوم.

ومن الله التوفیق

فاروق وردګ

د افغانستان د اسلامي جمهوریت د پوهنې وزیر

لیک لږ



منځ

د لوست نوم

شمېره

- ۱
- ۵
- ۱۱
- ۱۵
- ۱۹
- ۲۷
- ۳۳

- مناجات
- سیرت النبي ﷺ
- د سولې ارزښت
- ټولنه او نوی نسل
- تشبیه (د بیان علم)
- پېغله مالای
- پښتو ډرامه

- لومړی لوست
- دویم لوست
- دریم لوست
- څلورم لوست
- پنځم لوست
- شپږم لوست
- اووم لوست

و



شماره	د لوست نوم	مخ
اتم لوست	بايزيد روښان	۴۱
نهم لوست	په افغانستان کې د مطبوعاتو لاندې بهير	۴۹
لسم لوست	ترکيب او له جملې سره د هغه توپير	۵۷
يوولسم لوست	پښتو قصيده ((شيخ اسعد سوري))	۶۳
دولسم لوست	د چاپيريال ساتنه	۷۱
ديار لسم لوست	د پښتو ادبياتو منځنۍ دوره	۷۵
خوار لسم لوست	په ټولنيز ژوند کې د ښځو ونډه	۹۱
پنځلسم لوست	ژمنه: يوه روزنيزه کيسه	۹۷
شپاړسم لوست	د ليکنينو سمه کارونه	۱۰۳
اووه لسم لوست	قيام الدين خادم	۱۱۱
اتلسم لوست	پښتو ادبي سبکونه	۱۱۹
نولسم لوست	ادبي ليکونه: لور ته د چارلي چاپلين ليک	۱۲۵
شلم لوست	نشه بې توکي	۱۳۱
يووېشتم لوست	درواغڅنه ونه	۱۳۷
دوه وېشتم لوست	ارزاني خيشکې	۱۴۵
دروېشتم لوست	د معلومات عوامل	۱۵۳
څلروېشتم لوست	مراد علي صاحبزاده (رح)	۱۵۹
پنځه وېشتم لوست	په پښتو ادب کې د مېرمنو ونډه	۱۶۷
شپږ وېشتم لوست	گوته	۱۷۷
اووه وېشتم لوست	د بشري حقونو تاريخچه	۱۸۵
اته وېشتم لوست	ادبي معاصر نثر	۱۹۱
	لغونه	۲۰۱
	اخځليکونه	۲۱۳



مُنَاجَات



په مخکنیو ټو لگیو کې مو د کتاب پیل په شعري ژبه د خدای ﷻ په حمد او ستاینه کاوه. په دې ټولګي کې غوړو د اکتاب خدای ﷻ ته پر مناجاتو پیل کړو. مناجات د مېم په پېښ لو ستل کېږي. له خدای ﷻ څخه، د هغه له ستاینې او شکر سره یوځای، د یوه حاجت د سرته رسېدو او د اړتیا و د پوره کولو غوښتنه ده. په دې معنا چې له خدای ﷻ سره راز او نیاز، پټې او ورو خبرې کول له مناجات څخه عبارت دي.



مُنَاجات په اسلام کې خپل ځانگړی ځای او اوږده مخینه لري. پر خدای جل جلاله مینو صوفیانو او فقیرانو له خپل خدای سره په ډېر عجز او نیاز خبرې کړي او له هغه ذات څخه یې د خپلو حاجتونو د پوره کېدو غوښتنې کړي دي. په دې هکله زیاتې بېلگې شته. د بیت نیکه مُنَاجات د هغې غوره بېلگه ده. بیت نیکه به ویل:

((لویسه خدایه، لویسه خدایه!
ستا په مینه په هر ځایه،
غر ولاړ دی درنډاوی کې،
ټوله ژوي په زاری کې،
دلته دي د غرو لمنې،
زموږ کیږدی دي پکې پلنې،
دا وگړي ډېر کړي خدایه!
لویسه خدایه، لویسه خدایه!...))

کله چې د مُنَاجات کلمه واورئ، څه شی در په زړه کېږي؟

لاندې متن د مُنَاجات یوه بېلگه ده:

الهي، زه څه نه لرم چې تاته یې وړاندې کړم، لاسونه مې تش او سترگې مې ټټې دي.
د گناهونو پېټې مې پر اوږو لا پسې درنډېږي. ته په خپل فضل او کرم زما لاس ونیسه او له دې ډارونکي او خطرناک گرنگه مې راوباسه. سترگې مې پر خپل نور روښانه کړه.
په زړه کې مې د عقل ډېره بله کړه. د خلاصون او فلاح لار راوښيه. تاته د منلو او مقبولو کسانو د لارې لاروې مې کړه، له ځانه مې پر دی او خپل ځانته مې نژدې کړه.
الهي، کومه ژبه به ستا ثنا ته ورسېدای شي؟ کوم عقل به ستا صفت وکړای شي؟

کوم شکر به ستا له احسان سره برابرې وکړای شي؟ کوم بنده به ستا له شان سره لائق ستا عبادت وکړای شي؟

ريښه، ای له ما څخه ماته نژدې او له ما څخه پر ماباندې مهربانه، ... ما وښه، له ماسره
له خپل کرم نه کار واخله، زما عمل ته مډگوره، زما تر وسي راباندې بار واچوه، هغسې
نه چې زما تر مخه دې پر نورو اچولې و. (*) زما له شان سره راسره برابرې معامله وکړه،
زما کړه پر ما تاوان او ستا کرم پر ما احسان!

الهي، ته زموږ حال وښې، زموږ بې وسي هم وښې، بې له تا چاته مخ واړو و؟ بې له تا
چاته فرياد وکړو او له چا مرسته وغواړو؟ ته مو عرض واخلې او ته مو حال سم کړې!
الهي، موږ گنهکار يو، موږ شرمسار يو، چاته ورشو؟ له هر باطله بېزار يو. تاته ژاړو،
سر په اذکار يو، نه په بو ځلې، بل په وار، وار يو، په سل، سل ځلې په زر، زر وار يو!
الهي، ته مو د رحمت پر اوبو پرمخته. الهي، ته مو د غفلت له خوپه راوښ کړه.
الهي، که وښ يو ته مو په سد کړه. الهي، که په سد يو، ته عقل راکړه، ته پوهه راکړه، ته
مو هو ښار کړه!

الهي، که گنهکار يو، ستا گنهکار يو، ستا رحمت ته سترگې په لار يو، له نورو
دروازو بېزار يو!

الهي، موږ ژوندي يو، خو په ژوند نه پوهېږو، ته مو په ژوند پوه کړه، ته مو په ژوند
بناد کړه، ته مو وجدان او ضمير وښ کړه. ته مو د عقل سترگې ښا کړه. پر ښو او بدو
مو ته اگاه کړه!

الهي ستا دربار ته بيا راغلم، بيا راځم او بيا به راځم، خو لاسونه مې تش دي، په تشو
لاسونو راځم. ته مې تش لاسونه بېرته مه لېږه!

د متن لنډيز:

مُناجات د خدای ﷻ ياد او له هغه ذات سره خبرې کول دي. له هغه سره خپل راز
شريکول دي. له هغه لوی ذات څخه د خپلو اړتياوو د پوره کولو غوښتل دي.
هغه ته خپله بېوسي څرگندول دي. هغه ته دا ويل دي، چې: ((لا حول و لا قوة الا
بالله)).



* د بقرې د سوري وروستيو آيتونو: ((لَا تُحْمِلْ عَلَيْنَا اِصْرَ اكْثَرِ حِمْلِكَ...)) ته اشاره ده.

** لاحول و لا قوه الا بالله، د الله (له مرستي پرته) د (بنو) د كولو او د (بدو) د نه

كو لو هېڅ وس نه لرم. يعنې د الله له مرستي پرته له گناه څخه د مخ گرځولو او د نيكو كارونو د سرته رسولو وسه نه لرم.



۱- دوه تنه زده کونکي دې په وار سره د ټولگي په وړاندې راشي او د مُناجات په اړه دې خوځندونې وکړي.

۲- زده کونکي دې په څو ډلو ویشل شي. هره ډله دې په خپلو منځونو کې په پورته یوه مُناجات خبرې وکړي، معنا دې خوځنده او د هغو یو تن استازی دې مهم ټکي ولیکي او په ټولگي کې دې بې ولولي.

۳- درې تنه زده کونکي دې د بنو وټکي په لارښوونه پورته مُناجات په خوږه ژبه د نورو په وړاندې دیکلمه کړي.

۴- پښځه تنه زده کونکي دې د ټولگي مخې ته راشي او ودې وایي چې د ژمي رخصتي بې څنگه تېره کړې ده.

۵- څلور تنه نور زده کونکي دې د روان نوي تعلیمي کال په اړه پر خپلو پلانونو وغږېږي.



زده کونکي دې هڅه وکړي، د پورته مُناجات په څېر څو کرښې مُناجات ولیکي او په بله ورځ دې بې په ټولگي کې ولولي.



د اسلام د ستر پیغمبر ﷺ سیرت



د اسلام د ستر پیغمبر حضرت محمد ﷺ سیرت د راتلونکو نسلونو روزنې ته، چې د ایمان د لارې لارویان دي، بنسټیز توکي دي. هغوی د خپل استمرار، دعوت او بقا مو امل په همدې اخلاقو کې وښيي. د پیغمبر ﷺ اخلاقو ته ډېر ژور پام هغه راز رابرسېره کوي چې د تاریخ د بدلون لامل شو. که څوک د حضرت پیغمبر ﷺ سیرت او اخلاقو ته پام وکړي، نو د هغه په دې وینا به پوره شي: «زه په خپلو لاسونو داسې یو امت روزم چې راتلونکې تاریخ په لاس کې واخلي.» حضرت پیغمبر ﷺ د ناخوالو په وړاندې د زغم او حوصلې، پر حق ټینګار او د نړۍ له لوړو او ژورو سره د مخامخ کېدو پر مهال په دښمني ډاډ او اطمینان کې ساتی نه درلود. په زړه سوي، نرمې او بزرګواری، کې یې په دې نړۍ کې له موجودو مفاهیمو لوړ ځای درلود. هغه ددې لپاره پیدا شوی و چې پر پېښو او حوادثو بریمن شي؛ انساني نړۍ ته سمون ورکړي؛ انسانانو ته د یوه او واحد خدای جل جلاله د عبادت بلنه ورکړي او خلک سمې لارې ته راوبولي. له دې امله حضرت محمد ﷺ تل د بشر په تاریخ کې د الهام منبع او سرچینه ده.



حضرت محمد مصطفی ﷺ وروستی پیغمبر دی. هغه د نیکو او غوره اخلاقو یو ه ټولگه وه. د هغه همدا غوره او نیک صفتونه و چې د اسلام سپېڅلی دین د نړۍ په گوټ گوټ کې خپور شو. نن د نړۍ په بېلا بېلو هېوادونو کې له یو نیم ملیارد څخه زیات مسلمانان ژوند کوي او ورځ په ورځ دا لړۍ لا پسي پراخېږي. د اسلام ستر پیغمبر د اخلاقو او غوره صفتونو داسې یوه ممتازه څېره وه چې په لیک کې نه ځایېږي. د خلکو زړونه د هغه له درناوی ډک دي او ساتل یې د ایمان جزء یا برخه بولي؛ ځکه یې د سر او مال په بیه ساتي.

حضرت محمد مصطفی ﷺ له هر لوري یو پیاوړی، نیک خوږه، زړه سواند او مهربان شخصیت و. حضرت باري تعالی د اسلام ستر پیغمبر ته فرمایي دي: ((وَ اِنَّكَ لَعَلٰی خَلْقٌ عَظِيْمٌ)) په رښتیا چې ته د عظیمو او لوړو اخلاقو خاوند یې. حضرت محمد ﷺ فرمایي دي: ((بعثت لاتم مکارم الاخلاق))، یعنې زه ددې لپاره گوډارل شوی یم چې نیک او غوره اخلاق د بشپړتیا پوړۍ ته ورسوم.

په سيرة النبي کې د اسلام د ستر پیغمبر د صورت او سیرت په اړه راغلي دي: ((نوراني څېره او غوره اخلاق یې درلودل. زړه راګڼونکی او ښکلی سړی و. سترګې یې ډېرې تورې، بانه یې لوړ، وروځي یې ګډې او نښتې وې. د چوپټیا په وخت کې به یې وقار څرګند و. که خبرې به یې کولې، نو د سترګو نښې به پکې څرګندېدې. خوږ شى و، ډېرې خبرې یې نه کولې. ونه یې نه ډېره لوړه او نه ډېره ټیټه وه. ملګرو یې ډېر زیات درناوی کاوه. د خبرو پر مهال به ورته ټولو غوږ نیولی و او د امر پر مهال به یې یو له بل څخه مخکې کېدل. د هغه د امر په سرته رسولو کې به له ځانه تېرېدل. خوا به یې تل له پارانو ډکه وه، نه به یې تندۍ تړې و او نه به یې د چا عیب لټولو. ښونکی، له زغمه ډک او رښتیا ویونکی و. د عدې په سرته رسولو کې ترټولو مخکښ و. په لومړۍ لیدنه کې به یې هر چاته هیبت او پرتم څرګندید. چا چې به ورسره خبرې کولې، نو په



رښتيا به يې ورسره مينه پيدا کېده...))

رسول اکرم ﷺ ډېره فصيحه او بليغه ژبه درلوده. ډېرې څرگندي، معنا لرونکې او بې تکلفه خبرې يې کولې. د عربي ژبې په ټولو گړدودونو پوهېده او له هر چا سره به يې د هغه په گړدود خبرې کولې. په کلمو کې يې رباني نغښتې وه. الهي وحې هم په دې کار کې د هغه مرستندويه وه. زغم او حوصله مندي، عفو او دستونزو او کړاوونو په وړاندې صبر، هغه صفتونه وو چې خدای ﷻ هغه ته ورکړي وو؛ ځکه سره له دې چې حضرت رسول اکرم ﷺ ډېر کړاوونه ولیدل، خو يې صبر نه نشو او د ناپوهانو او جاهلانو د افراط په وړاندې يې له حلم او نرمۍ پرته هيڅکله بل کار ونه کړ.

هرکله به چې د اسلام د ستر پيغمبر مخې ته دوه کارونه پراته وو، نو ډېر اسانه به يې ترې غوره کاوه، په دې شرط چې په هغې کې به گناه نغښتې نه وه. هيڅکله يې له چا څخه غچ نه اخيست، مگر دا چې شريعت به ترې پلي شوې وه. د خدای رسول له قهر او غوسې ډېر ليرې و. حضرت محمد ﷺ په ورکړه او سخا کې داسې مقام درلود چې د بل چا وسه ورته نه رسېده. وايي له رسول اکرم ﷺ څخه داسې شې نه وه غوښتل شوې چې هغه يې په وړاندې ((نه)) وليکي وي. گران پيغمبر تر ټولو زړور و او تل به په سختو شرايطو کې حاضرېده.

هغسې چې دوستانو او دينمنانو پرې اعتراف کړی دی، حضرت محمد ﷺ ښونکې، پاک لمنی، رښتینی او امين شخصيت و. له پيغمبرۍ دمخه د امين لقب ورکړ شوی و. له اسلام دمخه د جاهليت په دوره کې د عدل لپاره له هغه څخه مرسته غوښتل کېده. حضرت محمد ﷺ تر ټولو متواضع او له لویۍ ليرې و. هغه نه غوښتل د پاچاهانو په څېر يې مخې ته خلک پورته شي. له خپلو اصحابو سره د يو عادي شخص په توگه کښېناسته. خپل شخصي کارونه به يې پخپله کول؛ جامې به يې په لاس گډولې او پيوندولې؛ خپلې مېرې يې لوشلې؛ په خپلو وعدو ولاړ و او تل يې له زړه سوري کار اخيست. په

معشرت، ادب او نیکو اخلاقو کې تر ټولو دمخه و. پیغمبر اکرم ﷺ بده ژبه نه کاروله، پر چا بې لعنت نه وایه. په بازار او لارو کې یې په لوړ غږ خبرې نه کولې. بدۍ ته یې په بدۍ ځواب نه ورکاوه، بلکې په عفوې او بښنې به یې ځوابوله. هېڅکله یې څوک نه پرېښودل چې د درناوي په نامه یې شاته روان شي. په خوړو او جامو کې یې له خپلو خادمانو او لاس لاندې کسانو سره توپیر نه درلود. له اړتیا پرته یې خبرې نه کولې، د هر قوم مشر یې د هغه قوم مشر ګاڼه او د هماغه قوم پر مشرۍ یې ګومارلو. د نیکی قدر یې کاوه او پر هغې یې ټینګار کاوه. له بدۍ یې کرکه کوله. کار یې په ډېر اعتدال سر ته رساوه، اختلاف او مجادله یې نه کوله. نژدې یاران یې تر ټولو غوره خلک وو. هغه ته تر ټولو ګران هغه څوک و، چې تر نورو زیات له خدایه وېرېده. د هغه چا منزلت یې لوړ ګاڼه چې تر نورو یې له خلکو سره زیاته مرسته، همکاري او غمخوړي کوله. په مجلسونو کې یې د ځان لپاره کوم ځانګړی ځای نه ټاکه. د خلکو په منځ کې به په یو خالي ځای کې کښېناسته. ټولو ناستو خلکو ته به یې یو ډول پام کاوه چې په غونډې کې ناست کسان ونه ولې تر هغه ورته بل سړی غوره دی. پیغمبر ﷺ په غونډو او مجلسونو کې تر ټولو باوقار شخصیت و. لاس او پښې یې هرې خوا ته نه غځولې. خدا یې یو ازې یوه موسکا وه. خبرې یې له اندازې لرې او ډېرې نه وې.

حضرت پیغمبر ﷺ په ډېرو بې نظیرو صفتونو او کمالونو ښکلی شوی و، خدای ښه ادب ورکړی او خطاب یې ورته کړی و: ((و انک لعلى خلق عظیم))

دې اخلاقي ځانګړتیاوو د خلکو زړونه حضرت پیغمبر ﷺ ته داسې نژدې کړل؛ داسې د خلکو په زړونو کې محبوب او داسې یو لارښود ترې جوړ شو چې د قوم سرکشي او غرونې په نرمۍ بدل او ډلې، ډلې د خدای په دین مشرف شول او نن پېړۍ پېړۍ وروسته د هغه مینه، محبت او درناوی د هر مسلمان په زړه کې څپې وهي. (صلی الله علیه وسلم)

د متن لنډيز:

نبوي اخلاق په حقيقت کې د پيغمبر اکرم ﷺ له رسالت څخه عبارت دي، چې هغه يې د وينا، کړنې او تگلارو له لارې بشري ټولنې ته وړاندې او په پايله کې يې د ژوند معيارونه بدل کړل. نيکي او ښه چلند يې د بدۍ او ناوړه چلند پر ځای دود کړ. خلک يې له ظلمت او تيارې څخه نور او رڼايي ته رهنمايي کړل؛ بنده گان يې د بنده د بنده گي، پر ځای د واحد خدای بنده گي ته راوبلل. د تاريخ تگلوري يې برابر او سمې لارې ته سپيڅ کړ او په بشري نړۍ کې يې د ژوند لاره بدله کړه؛ خو په دې ټکي پوهيدل له دې پرته شوني نه دي، تر هغه چې د پيغمبر اکرم ﷺ له رسالت څخه د دمخه وخت حالتونه د هغه جناب له رسالت څخه له راوړسته حالت او بدلونونو سره پرتله نشي.

فعاليتونه

۱- څو تنه زده کوونکي دې د وار له مخې د ټولگي مخې ته راشي او د حضرت محمد ﷺ د غوره اخلاقو په اړه دې دوه دقيقي وينا وکړي.

۲- زده کوونکي دې په پنځو ډلو ويشل شي. هره ډله دې د اسلام پر دين د خلکو د مشرف کېدو د لامل په توگه د حضرت رسول اکرم ﷺ د اخلاقو په ارزښت غور وکړي، خپلې موندنې دې تنظيم کړي. د هرې ډلې استازي دې هغه د نورو زده کوونکو په وړاندې ولولي او ټول زده کوونکي دې پرې ازاد بحث وکړي.

۳- درې تنه زده کوونکي دې د ټولگي مخې ته راشي او لاندې کلمې دې د متن په مناسبو ځايونو کې وکاروي او نورو ته دې واوروي:

گناه، ستر، غوره، زړور، پراته، خج، اسان، وسه، تر پينو لاندې، گران، نغښتي، ورکړه، غوسې، حاضرېده

هرکله به چپې د اسلام د... پیغمبر مخې ته دوه کارونه ... وو، نو ډېر ... به یې ترې کاوه، په دې شرط چې ... به په کې ... نه وه. هیڅکله یې له چا څخه ... نه اخیست، مگر دا چې شریعت به ... شوی و. د خدای رسول له قهر او ... ډېر لیرې و. حضرت محمد ﷺ په ورکړه او سخا کې داسې مقام درلود، چې د بل چا ... ورته نه رسېده. ... پیغمبر تر ټولو ... و او تل به سختو شرایطو کې ...

۴_ د محمد ﷺ وینا او عمل ته څه وایي؟ دوه تنه زده کوونکي دې پرې خبرې وکړي.

۵_ که د زده کوونکو په ډلې کې د کوم یو نعمت یاد وي، د ټولگي په وړاندې دې یې په خواږه او از و لولي.

۶_ درې تنه زده کوونکي دې د ټولگي مخې ته راشي. یو تن دې په متن کې پنځه گونې یاگانې و لټوي او د هغوی اړوندې کلمې دې نورو ټولگيو الو ته و لولي. بل زده کوونکی دې په متن کې ساده بیانیه جملې او درېم تن دې مرکبې جملې پیدا او نورو زده کوونکو ته دې په گوته کړي.

کورنۍ دنده

زده کوونکي دې په کورونو کې د رسول اکرم ﷺ د اخلاقو په اړه لس کرښې مقاله

ولیکئ او په بله ورځ دې ټولگي ته راوړي.

پاکه عقیده، حیا او عفت، له هېواد سره مینه د ایمان له نښو نښانو څخه دي.





د سولې ارزښت



هغسې چې ژوند د کار نوم دی، سوله د ژوند نوم دی. د ژوند لپاره کار اړین دی. که کار نه وي، سړی که ژوندی هم وي، په مړو شمار دی. ژوند او کار یو د بل مترادف دي. چېرته چې ژوند وي، هلته کار وي؛ چېرته چې کار وي، هلته نوم او ژوند د کاره ژوند معنا نه لري. همداسې سوله درواخلۍ سوله د ژوند نوم او ژوند د سولې نوم دی. که سوله نه وي، ژوند تریخ دی. که سوله نه وي ژوند، ژوند ته نه پاتې کیږي. که سوله نه وي، ژوند به څه ارزښت ولري. د سولې ارزښت هغه مهال ډېر څرگند دی چې یو ولس په جگړې کې ښکېل وي. د هوساۍ په ارزښت هغه مهال انسان پوهیږي چې په کړاو اخته شي.

د یو سوله ییز ژوند ارزښت په څه شي کې پروت دی؟



سو له ډېر پراخ مفهوم لري. سو له د انساني ژوند بنسټ جوړوي. سو له ژوند ته رنگ او خوند ورکوي، خو دا رنگ او خوند هغه مهال سړي ته څرگندېږي چې سو له نه وي. سو له له دوو تنو څخه نېولې، بيا د کورنۍ د غړو، قومونو او ولسونو او په پای کې د يو هېواد دننه د استوګنو خلکو تر منځ د هغوی په ورځني ژوند اغېز کوي. که دوه تنه په خپل منځ کې پر يو شي خوښې شي، نو اړيکي يې شلېږي؛ که په يوې کورنۍ کې د پلار او مور، د مور او پلار او اولادونو يا د اولادونو په خپلمنځي اړيکو کې تاوتریخوالی راشي، ژوند يې ترېخېږي.

که يو ولس په خپل منځ کې يو تر بله په جنگ جګړو بوخت وي، يا پر يو خپلواک هېواد باندې پردې بريد او يرغل وکړي، نو عادي او ورځنۍ اړيکي يې شلېږي او ژوند يې له ستونزو سره مخامخ کېږي.

په پورته ټولو حالاتو کې د سولې نشتوالی ورځنۍ ژوند له خنډونو سره مخامخ کوي او د پرمختګ او سوكالۍ مخه يې نيسي. د جګړې په شرايطو کې د ژوند څرخ په تپه درېږي. خلک وژل کېږي؛ ټپي کېږي؛ نيول کېږي؛ اسيران کېږي؛ بېکوره کېږي؛ مهاجرت او کډوالۍ ته اړيستل کېږي؛ کورونه او بنسټرونه په کنډوالو اوږي؛ کرنيزې ځمکې شاربېږي؛ د اوبه خوړ بندونه ويجاړېږي؛ بڼو ونځي تړل کېږي؛ پلرونه د زامنو جنازې خاورو ته سپاري او زاړه په ځوانانو نو لېږي؛ روغتونونه ناروغانو او ټپيانو ته نشي رسېدای. همداسې بېشمېره نورې ناخوالې درواخلې.

وګورئ، په جګړې کې بنکېلېدل او له سولې لاس په سر کېدل انسان له څومره ستر ناتار او کړاو سره مخامخ کوي. کله چې خولې وتړل شي، عقل او پوهه مغلوبه شي او پر ځای يې يو او بل د ټوپک د شپيلو په خولو خبرې پيل کړي، نو ناخوالې زېږي او رڼا پر تورتم بدلېږي.

داسې کوم کار او مشکل نشته چې په خبرو حل نشي، خو که د خبرو د اورېدو لپاره غوږونه کاڼه نشي او ناپوهي پر پوهې برلاسي نشي، ځاني گټې او منفعتونه پر ملي گټو درانه نشي، که د ځان تر څنګ نور هم ومنل شي، که زغم او ځان تېرېدنې ته د يو بنيادي



اصل په سترگه وکتل شي، نو داسې کومه ستونزه او رېره نه پاتې کېږي چې حل او هواره نشي.

سځ پر هغه چا، پر هغه قوم، ولس او پر هغه پرگنو، چې ځان تر نورو لوړ نه گڼي، د هر چا پوله او بريد پېژني؛ سوله پر تاوتريخوالي، جنگ او جگړې غوره بولي؛ تولي لېږي او ستونزې د جرگو پر پغړ هواروي.

د متڼ لنډيز:

سوله انساني اړتيا ده. سوله ژوند ته وایي. که سوله نه وي، ژوند تريخ وي. جگړه د شخړو او لانجو د حل لاره نه ده. شخړې په خبرو او جرگو هوارېږي. افغانان له جرگو سره لرغوني بلدتيا لري. خپل ټول تاوتريخوالی په خبرو لېږي کوي. پوهان او هوښياران د ټوپک د شپېليو پر ځای په خولو خبرې کوي. د لاس غوټه په لاس پړانېږي. خپلو اولادونو او ماشومانو ته نیک او خوږ ميراث پېږدي. خپل هېواد او خپله خاوره ورته گرانه وي. خپلو ځوانو او خپلو هېوادوالو ته د يو هوسا او سوکاله ژوند په لټه کې وي. هڅه کوي، خپل هېواد د سيمې او نړۍ د هېوادونو په ليکه کې ودروي. دا ټول هغه مهال شوني دي چې خپلمنځي ډښمنی، او ترېگنۍ شاته پرېښودل شي او ټول په دې وينا عمل وکړي چې:

که زه و ايم چې زه يم او ته وايي چې زه يم؛ نه به ته يې نه به زه يم.

خو که زه و ايم چې ته يې او ته وايي چې ته يې؛ هم به ته يې هم به زه يم.



۱- پنځه تنه زده کونکي د پچې له مخې د ټولگي مخې ته راشي او دوه دقيقې دې د سولې په اړه خبرې وکړي.

۲- زده کونکي دې پر پنځو ډلو ویشل شي. هره ډله دې پر لاندې ټکو خبرې اترې وکړي:

• سو له څنگه ټينګښوي؟

- د سو لې په ټينګولو کې کومو اصولو ته بايد پام وشي؟
 - د سو لې په اړه د خبرو اترو اساسي ټکي کوم دي؟
- هره ډله دي په لنډه ډول خپل نظر وليکي او د هرې ډلې يو تن استازی دي په وار سره د ټولګي پر وړاندې خبرې وکړي. په پای کې دي پوښتنو ته ځوابونه ووايي او له خپلو نظريو څخه دي دفاع وکړي.

۳_ هر زده کوونکی دي په ځانګړي ډول له لاندې کلمو څخه يو متن جوړ کړي او د نورو په وړاندې دي ولولي:

سو له، انساني، ژوند، بنسټ، سوله، رنگ او خوند، خوږېدې، اړيکې، شلېږي، ژوند، ترخېږي.

۴_ دوه تنه زده کوونکي دي د نورو په استازيتوب د ټولګي مخې ته راشي. يو له بل څخه دي د سولې په اړه پوښتنې وکړي او ځوابونه دي واورې. نور ټولګيوال دي ورته غوږ شي. په پای کې دي د پوښتنو او ځوابونو په اړه خپل نظر څرګند کړي.

۵_ لاندې اصطلاحګانې او عبارتونه څه معنا لري؟ خبرې پرې وکړئ او که داسې نورې اصطلاحګانې او عبارتونه درته ياد وي، ونې وايئ:

د لاس غوټه په خولې پرانيستل؛ د ټوپک په شپېلۍ خبرې کول؛ د ژوند څرخ په ټپه درېدل، لاس په سر کېدل.



زده کوونکي دي په هېواد کې د سولې او امنيت د ټينګولو په اړه خپل وړانديزونه او نظريې وليکي او بله ورځ دي په ټولګي کې د نورو په وړاندې ولولي.

جګړه د هر ولس تدریجي ځان وژنه ده.





ټولنه او نوی نسل



هره ټولنه له ماشومانو، پېغلو، ځوانانو او زرو څخه جوړه شوې ده. هر يو يې پر خپل خپل ځای ډېر ارزښت لري. ماشومان د سبا ورځې مينډې او پلرونه دي. هغوی سمي او سالمې روزنې ته اړتيا لري. هغوی د خامې او سپينې په څېر دي. هره بڼه چې مو زړه وي، هغه ترې جوړولای شئ. پېغلې او ځوانان د عقل او متو زور لري. هغوی د يوې ټولنې د ملا تير جوړوي. که سم وروزل شي، د ټولنې بڼه معماران به وي. که پام ورته نه وي شوی، نو کېدای شي د ټولنې بنسټونه ونړوي او پر بله يې واړوي. مشرانو او زرو خلکو تر شا ډېرې تجربې او د ژوند خوږې او ترخې پرېښي دي. هغوی د درناوي وړ دي. پېغلې او ځوانان څنگه د يوې ټولنې بنسټ ټينګولای شي؟



پېغلې او ځوانان د يوې ټولنې د ملاتړ جوړوي. رگونه په بدن کې ستر ارزښت لري. پاکه وينه له زړه څخه د بدن ټولو ځايونو ته رسوي او په بدل کې يې کارېدلې وينه د تصفېي لپاره زړه ته لېږدوي.

پېغلې او ځوانان همداسې درواځلۍ. هغوی د ټولنې تر ټولو ستر او ارزښتمن پوړۍ دی. څومره چې هغوی په ښوونه او روزنه ښه سمبال وي؛ څومره چې يې روزنه او تربيه رښته او سالمه وي؛ څومره چې د ټولنې د خواخوږۍ احساس ورسره وي؛ په هماغه اندازه به د ټولنې لپاره د هغوی ارزښت او اهميت زيات وي. د ټولنې لوړوالی او څوړوالی د پېغلو او ځوانانو په سمې روزنې، نیکو اخلاقو او لوړ احساس پورې اړوند دی. په يوې ټولنې کې د ناخوالو په وړاندې يې توپيره پاتې کېدل د پېغلو او ځوانانو ارزښت راټيټوي.

پېغلې او ځوانان په يوې ټولنې کې ستر رسالت پر غاړه لري. هغوی دنده لري ټولنه سم لوري ته رهبري کړي. په ټولنې کې زړو ناسمو دودونو او رواجونو ته د پای ټکی کېږدي. د بېلگې په توګه وګورئ، افغاني ټولنه له يو لمړناورو دودونو سره لاس او ګريوان ده؛ پېغلې په بدو کې ورکول کېږي؛ پېغلې او ځوانان له خپلې خوښې پرته يو بل ته وديږي؛ په ودونو او مرو کې ملاتړونکي دودونه او رواجونه سرته رسېږي او همداسې نور نامنلي او ناڅلې دودونه او رواجونه. که چېرته پېغلې او ځوانان د خپلو مشرانو په مرسته وځواکي د ناوړه دودونه واري، کولای شي ډاکار وکړي. له خپلو مشرانو سره کښېني او له هغوی سره ددې دودونو د منفي او ناوړو اړخونو په اړه خبرې وکړي او هغوی ته روښانه کړي چې نننۍ ټولنه هاغه د پېړيو پخوانۍ ټولنه نه ده، بلکې نننۍ ټولنه نوې غوښتنې او نوی ژوند غواړي. اوس نړۍ د يو کلي ښه غوره کړې ده. د يوې ټولنې دود او فرهنگ ډېر ژر په يوې لارې نه په يوې لارې پر بلې ټولنې اغېز کوي. د نشه يي توکو په کارونې کې يو شمېر ځوانان يې توپيره پاتې شوي دي. په داسې حال کې چې دوی کولای شي په کلکه د هغې مخه ونيسي او پرې نه ږدي چې پېغلې او ځوانان په هغې روږدي شي.

د متن لښير:

د يوي ټولني په جوړښت کې پېغلې او ځوانان تر ټولو ارزښتمن او ډېر مهم اغېز لري. په دې معنا، همدا پېغلې او ځوانان دي چې د ټولنې جوړښت ساتي او ټينګوي يې. ځوانان او پېغلې بايد ډير سم وروزل شي، د هر شي ارزښت او اهميت يې ورته په ګوته شي او خپل مسووليتونه او دندې وپېژني چې وکړای شي په سېاني ژوند کې دې جوړښت ته په ارادي ډول وګوري او خپل مسووليت سرته ورسوي. پر دې ټکي پوهېدل اړين دي چې د بامسو وليته ځوان نسل د رامنځته کولو لپاره لاله هماغه کوچنيوالې او ماشومتوب څخه د هغوی سمې او رغندې روزنې ته بشپړ پام وشي او په مسووليت وروزل شي، که نه نو خدای مه ګرډ، بيا به وخت تېر وي او د لاسونو موبيل به د ټولنې له شلېدو پرته بل څه لاس ته رانه وږي.



۱- په يوي ټولني کې د ځوان نسل ارزښت څه شی دی؟ درې تنه زده کوونکي دي د ټولګي په وړاندې پرې خبرې وکړي. نور زده کوونکي کولای شي، پر موضوع ازاد بحث وکړي.

۲- زده کوونکي دي پر مناسبو ډلو وويشل شي. هره ډله دي له ځوان نسل څخه خپلې غوښتنې او د هغو ځوابونه وليکي او د هغوی يو تن استازی دي يې د نورو په وړاندې ولولي.

۳- د نشه يي توکو د کرکيلې او پر نشو باندې د اخته کېدو د مخنيوي لارې کومې

دي؟ څلور تنه زده کونکي دي په دې اړه د نورو په وړاندې خبرې وکړي.

۴- کورنۍ تربيه او روزنه د ځوانانو پر ژوند څه اغېز لري؟ ايا يوازې کورنۍ د ځوانانو پر روزنې اغېز لري، که نور لاملونه هم شته؟ يو تن زده کونکي دې د پورته پوښتنې په اړوند له نورو ټولگيو الو سره خبرې وکړي او پايله دې پر تختې وليکي.



ځوانانو ته څه کول په کار دي؟ هغوی څنگه کولای شي خپلې ټولنې ته گټور او اغېزمن واقع شي؟ د ځوان نسل رول د بوري ټولنې په ودانۍ او پرمختگ کې څه دی؟ زده کونکي دې په دې هکله لس کرښې مقاله وليکي او ټولگي ته دې يې راوړي. هڅه دې وکړي، چې ليکنه يې ادبي رنگ ولري.

زده کونکي دې لاندې څلوريزه ولولې او خوند دې ترې واخلي:

چې يې عرش او کرسی لاندې تر قدم دي
بالاتر دی هسې شان قدم د زړه
د خليل تر کعبې دا کعبه ده لويه
که آباد کا څوک ويران حرم د زړه
عبدالرحمن بابا

زغم لويه زړورتيا ده.



تشبيهه

عربي خورا بډايه ژبه ده، شعر او شاعري پکې خپل اوج ته رسېدلې. شعرونه يې خپل او زان لري. همدا شان د بديع او بيان په گانو سينگار شوي ده. لومړنی شخص چې په اسلامي دوره کې يې د بيان د علومو يا ادبي فنونو تتبع او څېړنه وکړه، ابو عبیده مشني (۲۱۱ هـ. کال مـ) و. د بيان فن عبدالله بن معتمر (۳۹۶ هـ. مـ) وضع کړ او بيا ډېرو ادیبانو پر دې فن کار وکړ. په گران هېواد کې د اسلام راتگ او له هغې سره سم د مذهبي ژبې په توگه د عربي ژبې نفوذ پراخېد او دري ادیبانو خپلې وزرې وغورځولې. زموږ ملي ادیبانو ځان په دې بهير کې ورگډ کړ. د هغوی لار يې خپله کړه او د عربي ژبې پر او زانو برابر د نظم او شعر ويل پيل شول.

په ادبي فنونو کې معاني، بيان او بديع شامل دي. په بيان کې له تشبيه، استعارې، کنایې او مجاز څخه بحث کېږي. د بديع علم د وينا يا کلام لفظي او معنوي ارزښتونه يا لفظي او معنوي ادبي صنعتونه راپېژني او په معاني کې د وينا بيان او مطلب د بڼې افادې لار و چارو ته پاملرنه کېږي او په بنسټيزه توگه له فصاحت او بلاغت څخه بحث کوي.

بيان څرگندولو ته وايي او په ادبي اصطلاح کي هغه پوهنه ده چي په مرسته يې يوه يا څو معناوي په داسي بېلا بېلو لارو ادا شي چي د څرگندتيا او ابهام له مخي ښکاره توپير ولري.

تشبيه ورته والي ته وايي. دا ورته والي به يا په بڼه کي وي يا به په معنا کي وي؛ يعني که دوه شيان يا دوه حالتونه څو گډ صفتونه، وجهي او مشابېهتونه سره ولري، تشبيه بلل کيږي. په ادب کي دا ورته والي په حقيقي معنا نه را اخيستل کيږي، بلکي يو شي له بل شي سره پرتله کيږي. د بېلگي په توگه مخ له گل سره تشبيه کول. گل ښايسته وي، سور او سپين وي، تازه وي، نو مخ ته هم د داسي صفتونو ورکول هغه له گل سره ورته کوي. دويم دا چي ښکلا او صفت له لومړۍ (مشمبه) نه په دويم (مشمبه به) کي زيات وي. که ووايو حميد د جميل په څېر تکره دی. نو دا مازي تشابه شوه، خو که ووايو گلالۍ د گل په څېر ښايسته ده. دلته گلالۍ له گل سره تشبيه شوي ده.

ادبپوهانو په واقعيت کي تشبيه د معنا د بيانولو ډېره لومړنۍ او اسانه لاره چاره بللې ده. څرنگه چي انسان د ډېرو کارونو او شيانو له ماهيت او حقيقت څخه خبر نه دی او

هغه شيان نشي تعريفولای، نو له هغو شيانو سره چي بڼه يې پېژني او ورسره اشنا دي،

تشبيه کوي نې.

تشبيه پنځه رگونه لري: مشبه، مشبه به، د تشبيه وجه، د تشبيه توري، د تشبيه

غرض.

۱ - مشبه، هغه ته وايي چي له بل شي سره ورته يا تشبيه کيږي. لکه، د مخ ورته کول له گل سره.

بېلگې:

هيڅ مي نه زده محبت که اور دی دا

په اور سوځم په رضا که زور دی دا

په دې بيت کي "محبت" مشبه، "اور" مشبه به، "که" د تشبيه توري دی.

لاندې بيت ته وگورئ:

چې نښې مې بې صرفې د زرگي ولې
کېږې وروځې دي د يار که لور دی دا

په پورته دويم نيم بيتي کې "ورځې" مشبه، "لور" مشبه به، "د وروځو او لور" ترمنځ
"کوږوالی" وجه شبه ده.

۲ - مشبه به، هغه ته وايي چې د بل شي ورته والی او تشبيه يې ورسره کېږي، لکه مخ،
چې له گل سره تشبيه شوی دی. وگورئ په لاندې بيت کې:

الهي د محبت سوز و گداز را
په دا اور کې د سهې سمندر ساز را

په دې بيت کې "محبت" له "اور" سره تشبيه شوی دی. "محبت" مشبه او "اور" مشبه
به دی.

۳ - د تشبيه وجه، هغه يو يا څو مشترک صفونه چې د مشبه او مشبه به ترمنځ موجود
وي، د تشبيه وجه يې بولي. لکه په دې لاندې بيت کې:

د بادام په څېر مې زړه سوری شې
چې راپورته په غمزه سترگو بانه کړې

په پورته بيت کې "زړه" مشبه، "بادام" مشبه به، "په څېر" د تشبيه کلمه، "سوری سوری
کېدل" يې د مشترک صفت يا تشبيه وجه ده. د تشبيه وجه بيا يې په مشبه به کې تر مشبه

زياته، قوي او څرگنده وي.

۴ - د تشبيه توري يا کلمې: هغه توري يا کلمې چې مشبه له مشبه به سره توري، د تشبيه
توري ورته وايي، لکه: په څېر، په شان، غونډې، هسې، داسې، څنگه، لکه، په
دود، په څېر، ...

آينې غونډې خو له پټه سوال جواب کړه
مناسب نه دی اشنا ته رسوا عرض



په پورته بیت کې "شاعر" مشبه "آینه" مشبه به، "غونډې" د تشبیه کلمه ده. یا:
چې د سپرلي گـلـو نه گـو ر م ماته د گل په شان جانان ریا د وینه

په دې لنډۍ کې "جانان" مشبه گل" مشبه به، "په شان" د تشبیه کلمه ده.

۵ - د تشبیه غرض: هغه مقصد او مطلب چې له تشبیه څخه اخیستل کېږي، د تشبیه غرض ورته وایي. هدف لپاره یو شی له بل شي سره تشبیه کېږي.

د تشبیه ډولونه:

تشبیه د بېلابېلو خواو او خرنگوالي په اعتبار زیات ډولونه لري. دلته یې دا لاندې ډولونه درېټړنو:

الف: د طرفینو د موقعیت له مخې په دوه ډوله ده:

اول: مفروقه تشبیه، چې په یو بیت یا نیم بيتي کې د هره مشبه ترڅنګه مشبه به راغلې وي، لکه:

لال دې شو ښې، غاښ مرغلي

خوله دې غوښه قند دې خبرې

کامگار گدای شه ستا په در کې

چېرې یې نه کا رقیبان لري

د پورته شعرو لومړي نیم بيتي کې "شو ښې" مشبه، "لال" مشبه به، غاښ" مشبه، "مرغلي" مشبه به دی. په دویم نیم بيتي کې "خوله" مشبه، "غوښه" مشبه به، "خبرې" مشبه، "قند"

مشبه به دی. خرنگه چې مشبه له هرې مشبه به سره نژدې واقع شوې ده، نو مفروقه یا جلا جلا تشبیه یې بولي.

اوبنکې در، رنگ کهریا، زړه لکه لال

جنس مې ډېر و لې رونق د بازار نشته

په پورته بیت کې "اوبنکې" له "مرغلو"، "رنگ" له "کهریا" او "زړه" له "لال" سره تشبیه شوی دی.

خو له غوښه، سترگې نرگس، زلفې سنبل دي
خط ربحان دی څه گلزار په لاس راکیوت

په دې بیت کې "خوله" له "خونچې"، "سترگې" له "نرگس"، "زلفې" له "سنبل" سره تشبیه
شوي دي. د طریقو د موقعیت له مخې مفروقه تشبیه بلل کیږي.

مخ دې څراغ سینه دې باغ دی خدایه پتنگ شم که بورا ورباندې شمه
زلفې سنبل مخې دې گلاب دی زنه دې سيب د سمرقند در دې غاښونه
دویم: ملفوفه (نغاړې) یا په لفاقه کې) تشبیه

دا هغه تشبیه ده چې په یوه مسره یا بیت کې مشبه او په بله مسره یا بیت کې یې مشبه په
راخلي وي. لاندې بیت ته وگورئ:

توروزلفو ته یې گوره ښایسته دواړه رخساره
د جهان په باغ کې نشته سنبل هسې سمن هسې
په پورته بیت کې "زلفې" مشبه او "سنبل" مشبه به دی. "رخسار" مشبه، "سمن" مشبه

به دی. گورو چې دواړه مشبه په یو نیم بیتي او مشبه په په دویم نیم بیتي کې راخلي
دي. یعنې مشبه به له مشبه سره نژدې نه ده راخلي. له دې امله یې ملفوفه (نغاړې) تشبیه
بولي.

نوري بېلگې:

دا څه زلفې، څه رخسار او څه دقن دی
څه سنبل، څه گلاب، څه نسترن دی

* * *

توري زلفې شنه خالونه سره رخسار
شنه توتیان دي سره گلونه تور پشمار

د پورته بیت په لومړي نیم بیتي کې "زلفې"، "رخسار" او "دقن" مشبه او په دویم نیم بیتي،

کي "سنبل"، "گلاب" او "نسترن" مشبه به دي.
 د دویم بیت په لومړي نیم بيتي کې "زلفي"، "خالونه" او "رخسار" مشبه او په دویم نیم بيتي کې "توتیان"، "گلونه" او "بنامار" مشبه به دي.
 څرنگه چې مشبه او مشبه به سره نژدې نه دي راغلي، نو ملفوفه تشبيه ورته وایي.
 ب: د ابتداء او ندرت له مخې تشبيه په دوه ډوله ده.

نادره تشبيه، مبتدله تشبيه

۱ - نادره تشبيه هغه تشبيه ده چې په شاعرانو کې لږ استعمال وړي او ياکوم شاعر نوي پيدا کړې وي. لکه په دې بيت کې:

لکه خس د سيلاب خلاص له گمراهی يم
 پر اوږو د رهبر سپور يم تر منزله
 * * *

چې يې خال په مخ کې وينم حيرانيم
 په جنت کې ولې ږدي عاصي يو گام

د پورته بيت په لومړي نیم بيتي کې د "م" "م" چې د مفرد متکلم لپاره متصل ضمير دی مشبه او "خس" يې مشبه به دی. په دویم نیم بيتي کې "رهبر" مشبه او د لومړي نیم بيتي "سيلاب" مشبه به دی. د دویم بيت په لومړي نیم بيتي کې "خال" مشبه او په دویم نیم بيتي کې "عاصي" مشبه به دی. "مخ" مشبه، "جنت" مشبه به دی. څرنگه چې دغسې تشبيهات شاعرانو لږ کارولي دي، نو نادره تشبيه بلل کېږي.

۲ - مبتدله تشبيه، هغه تشبيه ده چې په شاعرانو کې خورا زيات استعمال وړي. لکه:
 مخ دي لکه گل صنم زلفي دي سنبل صنم

په پورته بيت کې "مخ" له "گل" سره او "زلفي" له "سنبل" سره تشبيه شوي دي. څرنگه چې هر شاعر دغسې تشبيهات کاروي، نو ځکه ورته مبتدله تشبيه ويل کېږي.
 تشبيه نور ډېر ډولونه هم لري، خو مهم يې همدغه وړ چې دلته دروېژندل شول.



۱- یو تن زده کوونکی دې د ټولګې مخې ته راشي او تشبیه دې نور و ته وروپېژني.
۲- دوه زده کوونکي دې د ټولګې مخې ته راشي. یو تن دې د تشبیه د رکنونو نومونه واخلې او بل تن دې تعریف او په یوې بېلګې کې دې بې وښيي.

۳- یو بل زده کوونکي دې د ټولګې مخې ته راشي او د موقعیت له مخې دې د تشبیه ډولونه ووايي.
۴- دوه زده کوونکي دې د ټولګې مخې ته راشي، یو تن دې د مفروقي او بل تن دې د ملفوغي تشبیه بېلګې ووايي.

۵- دوه زده کوونکي دې د ټولګې مخې ته راشي، یو تن دې د ندرت او ابتثال د تشبیه توپیر څرګند کړي او بل تن دې هغه په بېلګو کې وښيي.

۶- دوه زده کوونکي دې د ټولګې په وړاندې د غرض له مخې تشبیه څرګنده او بېلګې دې ووايي.

۷- ټولګې دې په مناسبو ډلو و وېشل شي. هره ډله دې د یوې تشبیه څو مثالونه پیدا او د ډلې یو تن استازی دې هغه د نورو په وړاندې تشریح کړي.

۸- همدا پورته ډلې دې په ګډه په یو کاغذ کې تشبیه او د هغې ډولونه په یوه ګراف کې څرګند کړي او د هرې ډلې یو غړی دې هغه د ټولګې په وړاندې نور و ته تشریح کړي.

۹- یو یو زده کوونکي دې د ټولګې مخې ته راشي او په خپل وار دې په لاندې پېتونو کې مشبه، مشبه به، وجه شبه، د تشبیه توري او د تشبیه غرض ولټوي او تشریح دې بې کړي:

شونډې دې باقوت دي مرغلي سپین غاښونه
سرتړ پاپیه درست د پاچاهانو خزانه یې
چې بلا یې د قامت راته ښکاره شوه
ګویا پاڅېده بالا د قیامت
څو به شمېرم زه غمونه د هجران
همره ډېر دي لکه رېگ د بیابان

چې يې خال په مخ کې وينم حيرانېږم
 په جنت کې ولې ښډي عصي يو گام
 لکه پټ سپاره د جنگ نېزې پر غاړه
 دا اوږده بانه پرې پورې سترگې ستا
 دادي کمڅۍ په لېچو بلوسي
 که دې ماران په لېچو دوه ساتلې ډينه
 دا څه قد دی دا څه سترگې دا څه مخ دی
 داڅه سروه څه نرگس دا څه گلشن دی
 لکه باد صبا راشي ژر گذر کا
 ما خوشحال چې از مېلې دی ميثاق ستا
 که د زلفو مار يې و خوري عاشق گرم دی
 چې يې لاس په اژدها باندې کښېښ
 ښاپېرۍ چې ليمده نشي سبب دادی
 مخ دا ستا له شرمه نغاړي په حجاب
 خو گلرنگه چهرې راغلي په جهان
 بيا فنا شوي لکه گل د گلستان
 نرگس کوز گوري له شرمه
 ستا د سترگو په ځواب
 د جنت حورې که گوري ستا ومخ ته
 نور به و اچوي له مخه نقابونه

کورنۍ دنده



زده کوونکي دي په کورونو کې د کوم شاعر شعرونه وگوري او په هغې کې دې د تشبیه
 او د هغې بېلگې پیدا او په کتابچو کې دې وليکي او په بله ورځ دې په ټولگې کې
 ولولي.





پغل ملاکی



د افغانستان تاريخ له اتلو ليو او ميرانو ډك دی. په دې ډگر كې نه يوازې نارينه برخه لري، بلكې افغاني مېرمنو د خپلو نارينه ورونو تر څنگ زياتې اتلولۍ او ميرانې ښودلې دي. دا هره يوه يې داسې څېره ده چې كارنامې او مېړانې يې، سربېره پردې، چې زموږ د وياړ او اقتدار نښه ده، زموږ او د راتلونكو نسلونو لپاره د لارې او پله حيثيت لري. موږ د بېلا بېلو ټولگيو د پښتو ژبې په درسي كتابونو كې پښتني نارينه او ښځينه څېرې پېژندلې دي. ښايي د هغوی كارنامې د خپلې لارې مثال كړو او د هغوی د پښو پر پل پل كښېږدو. دلته د مېوند د اتلې، پېغلې ملاكۍ په اړه لنډ معلومات لرو.

– د ملاكۍ نوم ولې د هرچا په خو لو كې پروت دی؟



د ملالۍ د ژوند د پېښو په اړه پوره معلومات په لاس کې نشته. له موز سره د هغې د ځای او کورنۍ سمه پته نشته او نه رانه څرگنده ده چې دا پېغله څوک، د چا لور او د کومې سیمې او کلي وه. د میوند د فتحې د ننگ او جنگ په وګر کې ددغې نومپالۍ پیغلې نقش لکه د لمر په څیر هرچاته څرګند دی. په دې اړه د خلکو له خو لو راپاتې شوې خبرې او تاریخي شواهد لږ و ډېر یوه خو له دې. د وینا په ډېر لږ توپیر او بدلون د میوند په فتحه کې د هغې غوڅ او ټاکونکې نقش تاییدوي.

د "پښتنې مېرمنې" د کتاب لیکوال، عبدالروف بېنوا لیکي: ((د ۱۲۹۷ هـ. ق کال د برات د میاشتي پر اووه لسمه د دوشنبې په ورځ افغاني زلمیانو د خپل وطن د سانتي په نیت سروڼه پر میدان ایښې او د میوند ګر ته د سر ټپنډې لپاره حاضر شوي وو. ټکنده غرمه وه. غازیان تړي او ستړي ستو مانه وو. د میوند په دښتې کې هېڅ او په هم نه وې. تړنډې وه چې افغاني لښکر د تنډې له امله ماتې وخوري. په داسې حال کې چې د لښکرو بیرغچي هم سخت زخمي شو او بیرغ یې له لاسه ولوېد، یوه پیغله راغله، بیرغ یې په سرو منګولو واخیست، نارده یې کړه:

خوال به د یار له وینو کښیږم

چې شینکې باغ کې گل گلاب وشموینه

که په میوند کې شهید نه شوي

خدايږو لایله یې ننگې ته دي سساتینه

ددې پیغلې دا غږ یو آسماني غږ و. د افغاني زلمیانو وینې یې په جوش راوستې او د (الله اکبر) په نارده یې پر غلیم برغل وکړ. دښمنان یې تار په تار او خپله پاکه خاوره یې د هغوی له ناپاکو قدمونو څخه و ژغورله. دا پیغله ملاله نومېدله.))

په نورو ځایونو کې پورتنی مفهوم د الفاظو په لږ و ډیر بدلون سره داسې راغلی دی: ((یوې خواته د میوند پر دښته پراته د پېرنګې پوځونه په هر ډول وسلو او سیلو سمبال

و. بله خوا افغانان په تش لاس، خو د ایمان او عقیدې په وسله سمبال، د هغوی مقابلې ته راوتلي و. هغوی په دې نیت او تکل و چې دغه لښکري له خپلې خاورې څخه

وېاسې او هيواد ددوی له ناو لو منگو لو څخه آزاد کړي. له افغاني غازيانو سره په دغه جگړه کې افغاني ميرمني هم شاملې وې. ځينو بې غازيانو ته خواږه، اوبه او باروت رسول او ځيني له خپلو پلرونو، ورونو او ميرونو سره اوږه پر اوږه د دېمن مقابلې ته ولاړې وې. ددغو نوميايو په ډلې کې يو هم ملاله وه.)

"افغانستان درمسير تاريخ" ليکوال د هغه وخت د يو نوميالي مورخ، ميرزا يعقوب علي خوافي د کتاب په حواله ليکي، په دغه جگړه کې له د ولس زړه انگرېزي پوځ، عسکرو او صاحب منصبانو څخه د جگړې له ډگړه يوازې (۲۵) تنه ژوندي په تېښته بريالي شول. د "زموږ غازيان" ليکوال، محمد ولي ځلمی د "نفقو لا خالفين" د کتاب (شپوړ هابې پيروزی ميوڼد) له مخې ليکي: "کله چې د زياتي کلکې ژوبلې په نتيجه کې ميوڼد فتح او افغاني غازيان د خپلو شهيدانو د ښخولو په تکل کې وو، غازي سردار محمد ايوب خان پوښتنه وکړه، دغه بچلی څوک ده چې په يو داسې نازک حالت کې بې په خپلو ملي لښيو افغاني لښکر په ننگ او غورځنگ راوست؟ ځواب ورکړ شو، چې دا د يو شپون لور، ملاله او د ميوڼد د (کشک نخود) او سيدونکې ده. بل ورته وويل، دا ډيره زړوره وه. د غازيانو تر څنگ بې بايد ښځه کړو. ايوب خان وويل ښه وياست. ملايانو او ملي مجاهدينو د پښني دعا ورته وکړه او هم هلته يې خاورو ته وسپارله."

همدارنگه مير غلام محمد غبار په (افغانستان درمسير تاريخ) او لوييس دوپري په خپل اثر (افغانستان) کې د مالالۍ سرښندنه او ننگياليټوب ستايي او تايدوي بې.

له دې پورته څرگندونو دښکاري چې ملاله د ميوڼد په همدې تاريخي جگړې کې د شهادت مقام ته رسيدلې او تلپاتې نوم يې په برخه شوی دی. دغه ستره وياړلې کارنامه يې زموږ د هيواد په تاريخ کې په زرينو کړښو ليکل شوي. تر هغه چې افغانان او افغانستان وي، له چا به نه هيرېږي او په ډېر درناوي به لمانځل کېږي. ددې نوميالۍ او ننگيالۍ پېغلې قبر په ميوڼد کې معلوم او ډېر خلک يې زيارت ته ورځي.

روح دې تل ښاد او ياد وي!

د متن لندیز:

هغسي چې وېل شول، زموږ تاريخ له نو مياليو آغلو او ښاغلو ډک دی. هغوی يا د خپل قوم په مشرۍ، خلکو ته خدمت کړی، يا يې د تورې او قلم په زور د خاورې غلېمان ځپلي او تېښتي ته اړېستلي، يا يې د پوهنې او علم پيرغ او چت کړی او يا يې د قلم په ژبه په نظم او نثر خپل وېده وړونه او خوښې راوېښ کړي دي. دا هر يو په خپل ځای د درناوۍ او ستاينې وړ دی. پېغله ملاله ددې سلگونو پېغلو او شاه زلمو له ډلې څخه يوه ده چې په خپل پښتني غيرت يې خپل وړونه له حتمي ماتې څخه ژغورلي او ډښمن يې تار په تار کړی دی. د دوی ټول ژوند زموږ د او سني او راتلونکي نسل لپاره يو لوست دی. بايد هغه په ډېر څير او غور ولولو. هڅه وکړو داسې کارنامې له ځانه پرېږدو چې د راتلونکي نسل لپاره د افتخار او سرلورې نښه شي.

فعليتونه

۱- پنځه تنه زده کوونکي دي پخپله خوښه د ټولگي مخې ته راشي او دوه، دوه دقيقې دي د پښتني شهادت په اړه خبرې وکړي.

۲- زده کوونکي دي پر پنځو ډلو وېشل شي. هره ډله دي په خپلو منحونو کې پر لاندې ټکو خبرې اترې وکړي:

- ازادي څه مفهوم لري؟
- د ازادۍ تر لاسه کول اسان دي او که ساتل يې؟ څنگه؟ بيان دي يې کړي.
- د يو هېواد د ازادۍ د ساتلو لپاره تر ټولو اړين شی کوم دی؟ ولې؟

هره ډله دي په لنډ ډول خپلې نظريې وليکي. بيا دي د هرې ډلې استازی په وارسره د ټولگي پر وړاندې خبرې وکړي. په پای کې دي پوښتنو ته ځوابونه ووايي او له خپلو نظرونو څخه دي دفاع وکړي.

۳- هر زده کو ونکی دی په خانگړي ډول له لاندې کلمو څخه یو متن جوړ کړي او د نورو په وړاندې دې ولولي:

مېوند، ملاله، جگړې، شهادت، تبلیغ، ویاړ، تاریخ، کریمو، په ډېر درناوي، نومیالی، او ننگیالی، پېغلې، د میوند د شهیدانو په، او ډیر خلک یې زیارت ته ورځي.

روح دې ښاد او یاد دې تل تاند او تازه وي!

۴- دوه تنه زده کوونکي دې د نورو په استازیتوب د ټولگي مخې ته راشي. یو له بل څخه دې د مالې د اتلولۍ په اړه پوښتنې وکړي او ځوابونه دې واورې. نور ټولگیمو ال دې ورته غوږ شي. په پای کې دې د پوښتنو او ځوابونو په اړه خپل نظر څرگند کړي.

۵- لاندې اصطلاحگانې او عبارتونه څه معنا لري؟ خبرې پرې وکړئ او که داسې نورې اصطلاحگانې او عبارتونه درته یاد وي، ویې وایئ:

د شر و مو صج، د پوزي پېزوان، لور په لورته تېره کول، د او بو خگ ته لاس اچول، په شا تلل.



زده کوونکي دې د هېواد تېر تاریخ ته نظر و اچوي او په هغه بهیر کې دې د پېغلې مالې په اتلولۍ یوه مقاله و لیکي او بله ورځ دې یې په ټولگي کې د نورو په وړاندې ولولي.

نېکمرغه هغه څوک دی چې د نورو له نا ورو کړنو پند و اخلي او پخپله یې سرته ونه رسوي.


لاندې شعر ولولئ، پر مفهوم يې ځان پوه او خوند ترې واخلي:

په ازار د مظلومانو حایل مه شه
له لوگي د سوبو زرونو غافل مه شه
د تویک د تورې غوڅ به څښتن روغ کا
مسلمان د اه په غشي گایل مه شه
که ازار د مسلمان د چا مطلب وي
دا مطلب يې تر قیامته حاصل مه شه
هسي خوی کوه چي نور عالم دي ستایي
ته پخپله د خپل ځان په ستایل مه شه
په جهان بده خواري نشته تر سواله
که دي زده د خپله پلاره سایل مه شه
ستا د حسن یاد زما په زړه کې لیک شول
دغه نقش مې له خاطره زایل مه شه
څو دي روح په تن کې شته دی ای کامگاره
یو ساعت د دین له چارو کاهل مه شه
کامگار خټک





ډرامه څه ته وايي؟



د بوي ژبې ادبيات، که ليکلي وي او يا شفاهي، د ولس د مخينې، فرهنگ، ټولنيز او سياسي شعور ښکارندوی او په ډېرو حالتونو کې د بوي ټولنې د مخکين او لارښو د حيثيت لري. ټولنه هغه خوله بېلې چې وخت او شرايط يې غوښتنه کوي. د ظالم لاس له مظلوم څخه لنډوي. ټولنيزې ناخوالې خلکو ته بياني او له هغې څخه د خلاصون لار ورته ښيي. کيسه، ناول، رومان، ډرامه او ... بېلا بېل ادبي ډولونه او ژانرونه دي چې په خپل وار د ولسونو د پخوانيو، اوسنيو او يا راتلونکو پېښو او ژوند هينداره ده.

په لسم ټولگي کې مو د لنډې کيسې په اړه معلومات تر لاسه کړل. دلته په لنډ ډول د پېښو ډرامې په اړه خبرې کوو.

تاسو به هرو مرو د ډرامې نوم اورېدلی وي. ستاسو په اند ډرامه څه شی دی؟



ډرامه يا ننداره د يوناني ژبې له "ډراو" څخه جوړه شوې او معنایې فعل او عمل دی. ډرامه او عمل له يو بل سره نه شلیدونکي اړیکې لري. پر دې بنسټ ډرامې ته په "فعل سره نښوونه" هم ویلای شو. د یوې موخې د څرگندتیا لپاره ډرامه تر ټولو غوره او اغېزمن عمل دی.

د جوړښت له مخې ډرامه درې ډولونه لري:

۱- د سټیج ډرامه، ۲- راډیو ډرامه، ۳- تلوېزيوني ډرامه. (فلمونه او نندارې په کې

راځي.) هره یوه یې ځانگړې ژبه او وسایل لري.

د منځپانگې له مخې ډرامه په دوو ډولونو ده.

۱- تراژیکه یا تراژېدي ډرامه، ۲- کومیکه یا خنډنې ډرامه

تراژېدي هغې ډارمې ته وايي چې د غم، درد، ویر او ژړا حالت او پېښې پکې راغلې وي. د کومېدي اصطلاح د هغې ډرامې لپاره کارول کېږي چې خوښي، خندا او نیکمرغي پکې نغښتي وي.

د ډرامې بنسټیز توکي:

۱- کیسه: هره ډارمه باید یوه خوندوره کیسه ولري. کیسه چې څومره انساني فطرت او

بشري ژوند ته نژدې وي، هغومره ډرامه ښکلې وي.

۲- ترتیب (پلاټ) یا اډانه. په کیسه کې د پېښو نظم، اوډون او ترتیب ته وايي. ډارمه پر دغه اډانه ولاړه ده. اډانه یا پلاټ دومره یو له بل سره تړلې او راکښلې وي چې د یوې کلمې له ایستو سره وړانږېږي. په دې توگه په اډانه کې لنډیز، پرله پسووالی او نظم لوی ارزښت لري.

۳- پیل، اوج او پای: د ډرامې پیل ښايي داسې وي چې لوستونکي، اورېدونکي او لیدونکي له ځان سره یوسي. د کیسې پیل د کیسې اوج ته لار هواروي. د ډرامې په منځ کې د بېلا بېلو لوبغاړو (کرکټرونو) تر منځ ټکر یا کشمکش رامنځته کېږي چې دې ته د ډارمې ځوکه یا اوج وايي. دا غوټه بیا د ډرامې په پای کې ایله کېږي. د ډرامې پای باید منطقي وي او د لوستونکي، اورېدونکي او لیدونکي زړه ته پرېوځي چې د داسې

پېښو پايله همداسې وي. د درامې ليكوال ته ښايي چې درامه په تصادفي او ناڅاپه ډول پاكۍ ته ونه رسوي.

لويغاړي (كركتور نه): د درامې لويغاړي ښايي د درامې پېښو ته سا وركړي او داسې يې پر مخ يو سي چې پر لوستونكو، اورېدونكو يا ليدونكو ژور اغېز و ښندي او دا هله شونې ده چې لويغاړي د خپلې ټولنې رښتينې استازيتوب وكړاى شي.

ديالوگ او ژبه: په درامې كې داسې ژبه كارول كيږي چې د لوستونكو، اورېدونكو يا ليدونكو زړه په موتي كې كلك ونيسي او خوند وركوي. هر لويغاړي ته د هغه له پوهې سره سمه ژبه كارول په كار دي، داسې نه چې د بزرگ او ډاكټر توپير ونه شي.

په درامې كې درې حالتونو ته ځانگړى پام اړول كيږي:

۱- وخت: داسې چې بايد درامه او ژبه يې د يو مهال وي. يعنې داسې ونه شي چې درامه تاريخي وي او ژبه يې او سنۍ وي او نه داچې يو ځوان ته د زاړه سړي نقش وركړ شوى وي.

۲- ځاى: د درامې پېښه چې په كوم ځاى كې پېښيږي، بايد تصويرونه يې هم د همغه ځاى وي؛ يعنې داسې نه وي چې پېښه په افغانستان او تصويرونه يې د نوري پرمختللي نړۍ وي.

۳- عمل: دې ټكي ته پام په كار دى چې عمل او ژستونه له پېښې سره تړاو ولري؛ يعنې داسې نه وي چې مړى شوى وي او لويغاړي خاندې.

د درامې پيل له لرغوني يونانه شوى دى. په لرغوني يونان كې شاعري ډېره غوړېدلې او درامه د يوناني ادب ارزښتناكه څانگه وه. په لرغوني مصر كې هم د يوې درامې څرك لگېدلى چې نوم يې "ايبې ډوس" و او د يوه واكمن "اوسي رس" په مړينې ښودل شوي وه. بيا يې انگرېزي ادب ته لار پيدا كړه. وروسته د هندي او عربي له لارې پښتو ته راغله.

په پښتو كې لومړۍ درامه د عبدالاكبر خان اكبر "نرې بيتيمان" ده. دغه درامه پر ۱۹۲۷ ميلادي كال كې ليكل شوې او روزنيزه بڼه يې درلوده. دا درامه د انمانيزو د لېسې په كلنۍ

غوښې کي تنداري ته وړاندي شوي وه. د هند د ښمې وچې تر وېش د مخه زياتره ډرامې د پېرنگي استعمار په وړاندي د مبارزې په ملاتړ ليکل شوي دي. په پښتو کې پر ډرامه يي اصولو برابر ډرامه اسلام خټک ليکلي ده چې د "وينو جام" نومېږي او پر ۱۹۳۵ کال له راديو نه خپره شوه. د پښتو زياتره ډرامې په پښتونخوا کې رامنځته شوې دي او افغانستان د اړينو وسايلو د نشتوالي له امله تر ډېره له ډرامې بې برخې پاتې شوی دی. په کوزه پښتونخوا کې لاندي کسانو پښتو ډرامې ليکلي دي:

عبدالله جان اسير، عبدالخالق خلیق، عبدالکریم مظلوم، امير حمزه شينوارې، داودشاه برق، سمندر خان سمندر، ميا سيد رسول رسا، يوسف وركزي، عبدالله جان مغوم، رضا مهمندي، شوکت الله اکبر، رحمان کاکا خیل، اياز داودزي، مراد شينواري، اشرف مفتون، رشيد دهقان، اشرف دراني، خيال بخاري، ولي محمد خليل، عمر ناصر، داکتر محمد اعظم اعظم، خالقداد اميد، گل افضل خان، نثار محمد خان، همايون هما، عابد شاه عابد، نورالبحر نوید، ساحر ايریدی، محب الله شوق، همايون همدرد، فريدالله احساس او....

پښتو ژبې ته له نورو ژبو څخه هم ډرامې راژباړل شوې دي چې د لطيف همي له اړدو نه ژباړلي ډرامه "د قرطبي قاضي" او د سراج خټک له انگرېزي نه ژباړلي ډرامې "د وينز سوډاګر" او "مکبث" د ستاينې وړ دي.

په افغانستان کې د ډرامې ډاډوال ډاډولو وړ دي:

پوهاند عبدالحي حبيبي، عبدالروؤف بېنوا، ف. فضلي، عبدالمنان ملاګری، عبدالروف قتيل، بسم الله کمکي، سيدجان ملال او يو شمېر نور.

د متن لنډيز:

د ډرامې کلمه له يوناني ژبې "ډراو" نه راوتلې ده. فعل او عمل ته وايي. ډرامه او عمل يو له بل سره نه شلیدونکي اړيکي لري. په دې توګه ډرامې ته په "فعل سره ښوونه" هم ويالای شو. هره ډرامه بايد يوه خوندوره کيسه او اډانه ولري.

ډرامه درې برخې، پيل، اوج او پای لري. پيل بې بايد داسې وي چې لوستونکي،



اوریدونکي یا لیدونکي له خان سره یو سې. د کیسې پیل د کیسې اوج ته لار هواروي. د ډرامې په منځ کې د بېلابېلو لوبغاړو (کرکټرونو) ترمنځ ټکر یا کشمکش رامنځته کېږي چې دې ته د ډرامې اوج وایي. دا غوڅه بیا د ډرامې په پای کې پرانستل کېږي. د ډرامې لوبغاړي باید ډرامې ته سا ورکوي او داسې یې پر مخ یوسي چې پر لوستونکو، اورېدونکو او لیدونکو ژور اغېز وچاوي. په ډرامه کې داسې ژبه کارول کېږي چې د لوستونکو، اورېدونکو او لیدونکو زړه په موتې کې کلک ونیسي او خوند ورکوي. په پښتو کې لومړۍ ډرامه د عبدالاکبر خان اکبر "درې یتیمان" ده چې پر ۱۹۲۷ کال یې لیکلې ده. تر دې وروسته په پښتونخوا او افغانستان کې یو شمېر لیکوالو د ډرامې لیکلو ته مخه کړې ده. د سنج، راډیو او تلوېزون لپاره ګټې ډرامې یا نندارې لیکل شوي دي.

د ډرامې بېلګه:

د کلو رنځور

(برده پورته کېږي.)

د پښتونخوا غرونه، چې ځای پر ځای یې پر سر لږه واوره ښکاري، دومره هسک دي چې ته به وایې آسمان یې د ښکولو لوبغاړه راټیټ شوی دی. د شنو درو، پاکې فضا، رڼو او یو منظره هومره ښکلې ده چې د انسان روح تازه کوي. د زرکو اوازونه او د کو هسار نسیم سړی په نڅا راوړي. هغه بل پلونه ته ارت او لوی دښتونه په نظر راځي او د غاښو لوبغاړو په ګلونو داسې ښکاري، ته به وایې چې د خپلواکۍ جګړه یې نن خلاصه شوې او پښتنو زلمیانو دا حکمه د دښمن په وینو لړلې ده. خو چې سړی لږ ډېر خیر شي، د دې غرونو په لمنو کې به ویني چې "پښتون" رنځور پروت او له رنگه یې معلومېږي چې د کلو رنځور دی. مړ لانه دی، خو دده او د مرګ ترمنځ هېڅ هم پاتې نه دي. کله کله سترګې

روڼې کړي، مګر ژر د بېهو شۍ چپه پرې راشي...

سره یې "خیرات خور"، پښو ته یې "ډمګر"، یو اړخ ته یې "خان" بل ته یې "ملک"

ناست دی. خلور سره د رنځور د رنځ په شاوخوا کې خبرې کوي.

خان په قهر: اوه، لا په لاس کې یې قوت شته! عجیبه رنځور!؟ زما په خیال ټکي کوي.

ملک: باید یې مالګې وړو، ورکړ شي... د رنځور داسې لاس غورځول خطرناک وي!

دمګر: تاسې بېغمه اوسئ. ما داسې دم نه دی "پو" کړی چې دی بیا سر راپورته کړي...

خو دا یې په وجو د پیرۍ ننوتی دی. یوه "دوډکه" به هم غواړي.

خان: په هر صورت باید لاسو ونه یې وترل شي.

خبرات خوز: (په عجز) خو... خو... خو...

ملک: بیا څه خوسی خوسی لري؟ په دې باب د چاشفاعت نشو منلای.

خبرات خوز: توبه، توبه... بیه، بیه... زه او شفاعت!

تاسې ما مه گنهاروئ... خو، خو یوڅه... (په ګوته د رنځور واسکت ته اشاره کوي.)

ملک: (خاندې) هه، هه... واسکت غواړي؟

خبرات خوز: هو، د خدای په جات... اوس همدا یو واسکت کفایت کوي.

خان: واخله، واخله... ستا خو هیڅ مړېده نشته!

(د رنځور واسکت کاري او ملک یې لاسونه تړي، دمګر یې خپلو ته لاس اچوي او وايي:)

دمګر: زه نو تر چا پاته یم... دا یې هم زما!

(رنځور سترګې روڼوي، په ټبر قهر شاوخوا ګوري.)

دمګر: فضل، فضل، فضل؟ ملک کاکا د رنځور پیری سترګو ته راغلی...؟!

خبرات خوز: هو، هو سترګې یې بدلې سرې شوې... څه نورې بالاوې په سترګو ویني.

ملک: چاره یې څه ده؟

خان: باید سترگی یې هم وتړل شي....

ملک: ښه دي وویل ... د رنځور حال بد دی، باید هیڅ شي ته ونه گوري... د رنځور لپاره استراحت ضرور دی. موږ باید خپل رنځور خو مو توان وي، همداسې ویده وساتو،

وښوالی یې خطرناک دی!!

تول په گډه: بالکل درست!

(د رنځور سترگی هم تړي. رنځور لږ لږ په هوښ راځي.)

رنځور: څه کوی؟ څه رانه غواړی؟

تاسې خو زما هرڅه راڅخه غصب کړل. زما د باغ مېوې، د ځمکې غلې او نور نعمتونه تاسې وخورل. زه مو په وچه ډوډۍ وغولولم. ... وښې مو راوچې کړې، بې واکه شوم، په رنځ اخته شوم ... بیا لا هم په دې حال کې راڅخه ویرېږئ. لاسونه مو راوتړل. اوس یوازې داکتل مو هم راباندې پېرور ونه دي؟ ولې ظالمانو؟

خیرات خور: الله توبه، پرته او چټیت یې شروع کړل. ما ویل چې خیرات وکړئ، خیرات ... تاسې ونه منله. الله فضل!

رنځور: چټیات نه دي، رښتیا وایم ... تاسې د خپلې گټې لپاره زما ونډې راوچې کړې.

زه مو سترې ستومانده کړم. کلونه کلونه کیږي، چې تاسې زما د لاس گټې راڅخه اخلي. جامې مې رانه کارې. هرڅه خورئ، خو زما د صحت غم نه خورئ. ... اوس مو د خپلې گټې لپاره په بستر کې اچولی یم. کوم وخت چې زما هرڅه خلاص شي، بیا به نو ما پرېږدئ او تاسو به... (دلته خیرات خور په خوله لاس ږدي او دهمگ سر ښوړوي.)

دهمگ: خدای دې زموږ کور او کلی له شیطانه وساتي. ... دا د شیطان خبرې او ډېر بد شگون دی. ... لکه چې پیړۍ یې خولې ته راځي. باید ژر یې خوله وتړله شي چې نور څوک یې دا پرته ونه اوري.

تول په گډه: بېشکه!!

ملک: هو، یو رنځور باید دومره ونه ویرېږي.

خان: ژر یې خوله پټوی چې نور په دې رنځ اخته نشي.



(د رنځور خو له هم توري. په دې وخت کې د شنو درو له منځه د وینو زلميانو ډله لېدل کېږي، چې د رنځور خواته را روانه ده او د وینوالي ترانه وايي. ^(*))
^(*) د عبدالرؤف بېنواليکنه



۱- درې تنه زده کوونکي دې د ټولگي مخې ته راشي. هر یو دې په خپل وار لاندې درېو پوښتنو ته ځوابونه وایي:

الف: د جوړښت له مخې ډرامه څو ډولونه لري؟ نومونه یې واخلئ.

ب: د منځپانگې له مخې ډرامه په څو ډولونو ده؟ هر یو دې څه شی څرگندوي؟

ج: یوه ډرامه څو بنسټیز ټوکی لري؟ نومونه یې واخلئ.

۲- د زده کوونکو شپږ دوه کسيزې ډلې دې د ټولگي مخې ته راشي. درې لومړۍ دوه کسيزې ډلې دې په خپل وار یوه تراژېدي او دویمه درې کسيزه ډله دې یوه کمېډي ننداره د حرکاتو له لارې تمثیل کړي.

۳- یو تن زده کوونکی دې د ټولگي مخې ته راشي او ودې وایي چې د ډرامې د بیان ژبه ښايي څنگه وي. بېلگه دې وړاندې کړي.

۴- یو بل زده کوونکی دې د ټولگي مخې ته راشي او ودې وایي چې یوه کمېډي ډرامه خپل پیغام څنگه لیدونکو ته وړاندې کوي.

۵- ټول زده کوونکي دې سوچ وکړي چې په ډرامه کې وخت، ځای او عمل څه معنا لري. د هغوی له ډلې څخه دې درې تنه د ټولگي په وړاندې هغه بیان کړي.



زده کوونکي دې هڅه وکړي په خپلو کورنو کې یوه لنډه ډرامه ولیکي. موضوع دې پخپله وټاکي او په بله ورځ دې هغه په ټولگي کې ولولي.



بايزيد روښان



د روښانيانو غورځنگ د تيري او زور په وړاندې د افغانانو د مبارزې يو روښانه فصل دی او په افغاني تاريخ کې يو څرگند او روښانه دريځ لري. د روښاني غورځنگ يوه ستره ځانگړتيا داده چې د خلکو د تنوير او د توليز عدالت د تبليغ لپاره يو پيغام هم لري. د روښانيانو اېدلو ژي د شکل په لحاظ عرفاني او تصوفي بڼه لري، خو د محتوا په لحاظ يو ملي ازادي بښونکي غورځنگ دی. ددې غورځنگ په سر کې بايزيد روښان و. غواړو د نورو وتلو شاعرانو او ليکوالو په لړ کې، چې په تېرو تو لگيو کې مو وپېژندل، دلته بايزيد روښان دروپېژنو.



روښان، چې اصلي نوم يې بايزيد دی، په ۹۲۶ هـ.ق. کې د پنجاب په جالندر کې زېږېدلی دی. پلار يې شيخ عبدالله نومېده. شيخ عبدالله په اصل کې د کندهار اورمر و. له کندهاره د وزيرستان کانې گورم ته (د وزيرستان د بدر په وادې کې د غره لمنې ته يو ځای دی چې په پښتنو کې شهرت لري.) لاړل او هلته مېشت شول. روښان وايي، زما پلار عبدالله قاضي د محمد زوی و. کورنۍ مو انصاري ده. محمد د ولس زامن درلودل چې په دوی کې عبدالله په فضيلت مشهور و او قاضي توب يې کاوه. د محمد بل زوی خدايداد نومېد چې زوی يې خواجه اسمعيل د عبدالله وراره و. دغه سړي ته بايزيد عقيدت درلود.

د مخزن الاسلام ليکوال، اخوند درويزه وايي، د وزيرستان په کانې گورم کې د پښتنو څو قبيلې سکونت لري چې اورمر او انصاري هم له دغو قبيلو څخه گڼل کېږي. مياروښان له انصاري قبيلې څخه دی چې دغه قبيله په علم، صلاح او تقوی کې مشهوره ده. درويزه ليکي: "پوه شه ای زويه چې دکانې گورم د سيمې په اورمر افغانانو کې د عبدالله په نامه يو سړی و له پوهې او صلاح سره. هغه د عالمانو او صالحانو له او لادې څخه و. د قضا له مخې د هغه د بايزيد په نامه يو زوی پيدا شو...". بل ځای ليکي: "د بايزيد پلار او نيکه دواړه د اورمر عالمان وو. هم رښتيني وو په دين کې."

بايزيد روښان په داسې بڼې کورنۍ کې لوی شو. د خپل عصر ديني علوم، فقه، تفسير، حديث، اخلاق او تصوف يې لوستي وو. بايزيد يو رياضت کونکی او د روحانيت پلوي و. پياوړی مبلغ او مجاهد و. پنځه کاله يې په کور کې په رياضت تېر کړل. په دې ډول د بايزيد نافذ شخصيت او اغېزمن تبليغي قوت او د مشرتابه وړتيا د څېړلو او پلټلو وړ خواوې دي. پر خلکو دده شخصيت اغېزه کوله او دده خبرې به يې په عقيدت او اخلاص او رېډې.

روښان په څلورو ژبو پښتو، فارسي، عربي او پنجابي پوهېده او په دغو څلورو ژبو يې

لیک لوست هم کاوه. په نوموړو څلورو واړو ژبو يې ليکل هم کړي دي. په پښتو ليکنه کې يو خاص سبک لري چې ترده د مخه يې په پښتو کې نورې بېلگې ليدل شوې نه دي. ترده د مخه د پټې خزانې منظومې لرغونې توکې او د سليمان ماکو د تذکرې منثورې نمونې (۱۲۶ هـ. ۱۲۱۵ م.) لرو چې د پښتو ژبې د نظم او وينا له سمون سره برابرې دي؛ يعنې هغه ډول چې خلک پښتو وايي، ليکوال هم په هغه ډول خپل مطلب سم ليکي. په عربي ادب کې اټه سوه کاله دمخه يو راز فني نثر هم باب شوی و چې جملو به يې سجع درلوده. ليکوال به داسې مسجع جملې سره جوړولې چې د پای کلمې به سره يو رنگه او موزوني وې.

روښان خپل پښتو نثر په دغه ډول فني او مسجع ډول ليکلی دی. خپله روښان ددغه سبک غوره کول يو الهامې غږ بولي چې ورته ويل شو:

"او بايزنده، وکنه خیرالبيان، په هغسې الحان چې بې به لوست سورة رحمن".

خيرالبيان د پښتو يو پخوانی پېژندل شوی کتاب دی چې ترموږن رارسېدلی دی. خيرالبيان د پښتو ځانگړو تورو لپاره ځانته بڼې او املا لري.

تر روښان وروسته اخوند دروېزه خپل پښتو او فارسي مخزن الاسلام (۱۰۱۵ هـ. ۱۶۰۵ م.) شاوخوا وليکه چې د موضوع له پلوه له خيرالبيان او روښان سره مخالفت ښيي، خو د سبک او انشاء له مخې د روښان پيروي او تقليد کوي. تر دې وروسته په پښتو کې ډېر منثور کتابونه راوتلي دي او ټولو د پيروښان د سبک پيروي کړې ده.

د روښان لاندې تاليفات موږ ته څرگند دي:

- ۱ - خيرالبيان په پښتو، فارسي، عربي او پنجابي ژبو ليکل شوی دی،
- ۲ - مقصودالمؤمنين، په عربي ژبه ليکل شوی،
- ۳ - صراط النوحيد، په فارسي ژبه ليکل شوی دی،
- ۴ - فخرالطالبين،



بایزید روښان د یو پوه سړي په توګه د وخت د ښکېلاک پر خلاف له عقیدوي محاذ څخه جګړه پیل کړه. روښاني غورځنګ د یوې ملي ایډیالوژۍ په پیروۍ رااوچت شو. ده په ډاګه ویل، هرڅوک چې خپل ځان نه پیژني، خپل خدای هم نشي پیژندلای. روښان وویل، د خدای په نزد تو ل انسانان مساوي دي. اصل و نسب او دنيایي اعتبار څه اهمیت نه لري.

کله چې بایزید د پیروښان په لقب د اعتبار خاوند شو، هغه خلک یې ټول ترشاوخوا راټول شول چې د وخت د استبداد تر فشار لاندې ځپل شوي وو. د روښان تعلیمات، چې سربېره پر مذهبي هغه یې ملي ارزښت هم درلود، داسې قدرت ونيو چې هیڅا له هغه څخه سر نه شو غږولای.

د روښاني غورځنګ ایډیالوژیکي ارزښت دادی چې هغه له مذهبي عقیدې سره ملي مبارزه ملګرې کړه او خپلو مېرېدونو ته یې له مذهبي تعلیم سره توره هم په لاس ورکړه. د ګورګاني دربار پلویانو چې هر څومره زور و لگاوه، د روښاني غورځنګ خراج یې مړ نه کړای شو. روښان ځان د پښتنو مشر باله او دده زوی جلال الدین هم ځان د پښتنو پاچا ګاڼه. دوی خزانه او تشکیلات درلودل او د جګړو شکل یې ګوریلايي و. روښان په پای کې جل وواهه او په ۹۸۵ م. کال کې مړ شو. د روښان ملي مبارزې تقریبا ۱۶۰ کاله دوام وکړ او له کندهار څخه تر سواته او له اباسین څخه تر کابله پورې ټوله سیمه یې د ګورګیانو لپاره یو تنور ګرځولې وه.

د خیر البیان موضوع:

د خیر البیان ډېره برخه پښتو ده. د پښتو جملو په منځ کې د قرآن عظیم آیتونه او ځینې حدیثونه یا عربي مقولې د دلیل په ډول راوړل شوي دي. د قرآني آیاتو فارسي تحت الفظ ترجمې هم د کتاب پر حاشیه لیکل شوي دي. یوازې د کتاب په پیل کې د پنهجايي لهجې ځینې جملې هم لیدل کېږي.

د خير البيان مضامين ټول شرعي احكام او عقايد او د تصوف او اخلاقو مباحث دي، د حال او حرامو بيان دی او دا ټول د حنفي فقهې له کتابونو څخه راخيستل شوي دي، لکه هدايه، کنز، قدوري او نور.

پخپله روښان خير البيان داسې معرفي کوي:

”کړی مې دی، خير البيان، په څلور ژبې، موافق له قرآن په کې دی، بيان د رشتيا د دروغ د حلال د حرام او بيان د کړ و نکړ د هر مقام. (د خير البيان خطي نسخه)”

دا کتاب له لومړۍ پاڼې څخه په حمد و نعت شروع کېږي. نورې برخې يې پندونه او اخلاقي تبليغ، له مرگه، قبر او د دوزخ له عذابو ډارونه ده. وروسته بيا د شريعت، طريقت، حقيقت او معرفت څېړنې راغلې دي. د شريعت په برخه کې د اسلام د پنځو بناو و (توحيد، لمونځ، روژه، زکات او حج) بيان دی. وروسته د طريقت او اخلاقو بيان راوړل شوی او د کامل پير د متابعت په اړه څرگندونې شوي دي. د توحيد مسئله يې ډېره څېړلې او په اسانه پښتو ژبه يې بيان کړې ده. په هرځای کې يې د دليل او برهان په توگه د قرآن عظيم آيتونه، حديثونه او د اسلامي لويانو ويناوې راوړي دي.

خير البيان له فقهي احکامو څخه يو ازې د عباداتو برخه په تفصيل بيان کړې او دغه احکام يې له حنفي مذهبه راخيستي دي. د خير البيان بله برخه اخلاق دي. اخلاق يې د اسلامي متصوفينو په ډول بيان کړي دي. له فيلسوفانه او حکيمانه بيان يې ډډه کړې ده.

د خير البيان په بحثونو کې د شريعت پر خلاف څه شی نشته. له دې امله پر ده او دده پر لارويانو د الحاد لگېدلي تورو نه ځای نه لري. د خير البيان ټول مضامين او بحثونه د فقهي عقايد او اخلاقو په کتابونو کې دمخه ليکل شوي او ده پر پښتو اړولي دي. د روښاني غورځنگ لنډه پېژندگلوي:

روښاني غورځنگ د روښان پير له خواپل شو. د دې غورځنگ سياسي مبارزې يوه پيړۍ په پر له پسې توگه د جلال الدين د روښان زوی، حداد د عمر زوی، عبدالقادر د

حداد زوی او کریمداد د جلال الدین زوی تر مهاله پایښت وموند. د سیاسي خپلو اکي غوښتلو دا غورځنگ د روښان پير او جلال الدين اکبر د واکمنۍ پر مهال پيل او د دې غورځنگ وروستی سیاسي لارښود، کریمداد و چې د هندي واکمن شاجهان په وړاندې يې د خپلو اکي ساتلو د مبارزې ډگر تود ساتلې و.

له عرفاني او ادبي پلوه د روښاني غورځنگ اغيزې يوازې په هغو پيرو او د روښاني واکمنۍ په سيمو کې محدودې پاتې نه شوي. روښان پير د پښتو ليکدود او پښتو ادب د پراختيا او ودې لپاره ځانگړې هلې ځلې پيل او د پلي کولو لپاره يې بشپړه ژمنتيا درلوده. د روښان پير په زيار د خير البيان ليکل شوی کتاب، نه يوازې دا چې د هغه پير د نصايحو او لارښوونو له اړخه ارزښتمن دی، بلکې د پښتو ليکدود او پښتو ادبي نثر د تر ټولو پخوانۍ بيلگې په توگه خورا مهم گڼل کېږي.

د روښاني نهضت ارزښت له عرفاني او تصوفي اړخه زيات دی. ددې نهضت لارويان له هم هاغه پيله بيا تر اوسه د عبادت او رياضت ځانگړې لارې او طريقې لري چې په هند، پښتونخوا او افغانستان کې پيروان لري. په سيمه کې د تصوف له بيلابيلو ټولگيو څخه يو مهم ټولگي همدا روښاني طريقه ده چې رياضت او عبادت يې د نورو صوفيانه طريقو په څير د اعتدال خوښوونکي او له هر ډول بنسټپالنې او سخت درېځۍ څخه پرهيز کوي.

روښاني نهضت د همدې ځانگړنو پر بنسټ د زياتو څيرونکو او محققينو د پام وړ گرځېدلی او د څيړلو لپاره يې زياتو بهرنيو او کورنيو څيرونکو زيار ايستلی دی. د ناروې، فرانسې، پخواني شوروي اتحاد، هند، پاکستان او زيات شمير نورو هيوادونو ليکوالو له خپلو ليدلورو سره سم د دې نهضت څيړنه او پلټنه کړې ده. ځينو دا نهضت يو تصوفي او عرفاني خوځښت گڼلی، ځينو بيا د خپلو اکي د يوه غورځنگ په توگه ياد کړی او يو شمېر يې د اصلاحي او کلتوري خوځښت په توگه يادوي.

د متن لنډيز:

پير روښان په ميا روښان، بايزيد انصاري او بايزيد مسكين مشهور و. هغه د عبدالله زوى او د شيخ محمد لمسى دى. په ۹۲ هجري كال د پنجاب د (جلندر) د اورمر و د كلي (بركي) په يوې متوسطې كورنۍ كې سترگې پرانستې دي. داكورنۍ (اورمر) تراوسه د وزيرستان په (كابي گورم) كې استوگنه لري. پير روښان له كوچنيوالي څخه د تصوف له مسلک سره پوره مينه درلوده، هڅه يې كوله، چې دغې مرتبې ته د رسېدو په خاطر يو كامل پير پيدا كړي.

په لسمې او يوولسمې پېړۍ كې بايزيد روښان، دده كورنۍ، پيروانو او يو شمېر معاصرينو د هېواد خپلواكۍ او ملي واكمنۍ د تر لاسه كولو په خاطر د وطن پالنې د پاك احساس له مخې نه ستړي كېدونكي مبارزې كړي او په دې لاره كې يې خپل سرونه قربان كړي دي. له بلې خوا د تصوف او مذهب په جامه كې يې ډېر پښتانه د خپلواكۍ په روحيه روزلي او هم يې په پښتو ادبياتو كې د خپلو خلكو د وينولو په خاطر له ارزښت څخه ډكه پانگه زياته كړې ده. سره له دې ډښمنانو هڅې كولې چې د روښانيانو د ژوند كارنامې او مبارزې پټې كړي او پير روښان د پير تاريك) په نوم ونوموي؛ خو دغو كارونو ډښمنو ډلو ته د اميد لار نه ده پرانستلې؛ بلكې د پير روښان د ژوند او مبارزې په هكله يې د كورنيو ليكوالو په څنگ كې ډېرو ناروېزانو، انگرېزانو، ايټاليويانو، فرانسويانو، جرمنيانو او (پخواني شوروي اتحاد) يو شمېر ختيځ پېژندونكو هم ددغه ملي غورځنگ په هكله ليكنې كړې دي. روښانيانو د بايزيد په لارښوونه د هندي مغولي واكمنۍ د استبداد په وړاندې او د پښتنو د پخواني برم د بيا تر لاسه كولو په خاطر داسې تحريك رامنځته كړ چې د پښتنو په تاريخ او ادب كې د (روښاني غورځنگ) په نامه ونومول شو. دغه غورځنگ له يوې خوا په افغانانو كې سياسي شعور را ژوندۍ كړ، له بلې خوا يې دوى د هېواد د ازادولو لپاره د هند د مغولي واكمنۍ د استبداد پر ضد مبارزې ته چمتو كړل.





۱- یو تن زده کو ونکی دی پخپله خوښه د تو لگي مخې ته راشي او ودې وایې چې پیرروښان ولې په پښتو ادیبانو کې لوړ دریځ لري؟ نور زده کوونکي دې غوږ ورته ونیسي. هر زده کوونکی کولای شي په دې اړه خپل نظر وړاندې کړي.

۲- په پورتني متن کې د پیرروښان د لیکنو له مخې څه ویاړلې شي چې په هغې کې د څه شي تله درنه ده. یو تن زده کوونکی دې د نورو په استازیتوب څرگندونې وکړي. که له بل زده کوونکي سره په دې اړه بل نظر موجود وي، وریات دې بې کړي.

۳- روښاني غورځنگ ته ولې سیاسي بڼه ورکول کېږي؟ هر زده کوونکی دې په خپل وار پرې رڼا واچوي.

۴- پیرروښان ولې په مسجع ډول خپل نثر لیکلی دی؟ لامل یې څه شي دی، دوه تنه زده کوونکي دې په دې اړه خپل نظر وړاندې کړي.

۵- د پیرروښان د ژوند په دوران کې د پښتنو ټولنیز او سیاسي دریځ څنگه و؟ په دې اړه دې زده کوونکي خپل نظر وړاندې کړي او خبرې اترې دې پرې وکړي.




د پیرروښان د لیکنې ځانګړتیا او په هغې کې د مذهبي رنگ د غلبې په اړه خپل معلومات په یوې څېړنیزې مقالې کې ولیکئ. د ښوونکي لارښوونو ته غوږ کښېږدئ.

د زده کړې په لار کې د ننني کړاو ګالل د سبا لپاره
د نېکمرغي، زېرمه کول دي.



په افغانستان کې د مطبوعاتو لنډ بهير



رسنۍ يا مطبوعات د بشري ټولنو تر ټولو ارزښتمن او اړين رکن دی. هرڅومره چې په بوي ټولني کې رسنۍ پرمختللي، ازادي او ناپلوي وي، په هماغه اندازه هغه ټولنه د عدالت او برابرۍ پر سترو ولاړه او له ظلم، تېري او تعصب څخه خلاصه وي. رسنۍ په بوي ټولني کې مخکښ رول لوبوي او هر لوري ته چې وغواړي هغه ټولنه راکښلای شي. دولت درې رکنه لري، چې له اجرالوي، عدلي او تقنيني څو اکونو څخه عبارت دي، خو رسنيو د خپل ارزښت او اهميت له مخې د دولت په دې چوکاټ کې ځان ځلي کړی او تر ټولو لوړ ځای يې خپل کړی دی. رسنۍ ددې په څنگ کې چې په بوي ټولني کې ناخوالو ته گوته نيسي، د هغې لاملونه په گوته کوي، د ټولني تگلوری هم ټاکي او مرسته ورسره کوي. رسنۍ راتلونکو نسلونو ته د ولسونو د پوهې او فرهنگ په لېږد او انتقال کې مهم رول لوبوي. زموږ په گران هېواد افغانستان کې رسنۍ په پرتله ييز ډول اوږد تاريخ لري او تر ننه يې د پراختيا پيل بېل پېر او ونه وهلي دي.

— ستاسو په اند په بوي ټولني کې درسيو او مطبوعاتو ارزښت په څه شي کې نغښتی دی؟



رسنۍ، د تو لنيزو اړېكو د وسايلو په نامه يادېږي. په رسنيو كې خبري اژانسونه، ورځپاڼې، جريډې، مجلې، راډيو، تلويزيون او انټرنېټ شامل دي. څومره چې په يوه ټولنه كې د رسنيو شمېر زياتېږي، په هماغه كچه پر عامه ذهيت زيات اغېز اچوي. د سراج الاخبار خپرونې د خپلې لومړنۍ سرمقالې د "افتتاح كلام" په نامه په يوې برخې كې ليكلي: "... دا څرگنده خبره ده چې "اخبارونه" په دې زمانه كې د دولتونو او ولسونو د ژبې په توگه گڼل شوي دي. په اوسني وخت كې له وروسته پالنې او بدوي قومونو پرته داسې هېڅ يو دولت يا قوم نشته چې اخبار ونه لري. اخبار د "خبر" جمع ده چې ضد يې خبري ده. چاپخونې يا مطبعې د رسنيو ډېر مهم جزء بللې شي. اوس په كمپيوټرونو كې د انټرنېټ له لارې سړي ډېر ژر د نړۍ له حالاتو، پوهنيزو او تخنيكي بڼو او تازه خبرونو او نورو موضوعگانو څخه نېغ په نېغه خبرېږي. د معلوماتي ټكنالوژۍ له منځته راگ دمخه د كار شونې نه و. ددې ټولو موضوعگانو د انتقال لپاره چاپخونو او مطبعو ته اړتيا وه. يعنې د خلكو غوږونو ته د معلوماتو په رسولو كې چاپخونو خپل ارزښت درلود.

په افغانستان كې مطبعه د لومړي ځل لپاره د امير شېرعلي خان د دويمې پاچهۍ (۱۲۵۲ - ۱۲۵۷ هـ ش) په پېر كې رامنځته شوه. په دې وخت كې د چاپ درې مطبعې موجودې وې. دوه يې د مصطفوي او مرتضوي په نامه وې. بله يې د "شمس النهار مطبعه" وه. شمس النهار په مطبعې كې د شمس النهار جريده چاپېده. د شمس النهار، مصطفوي او مرتضوي درېو اړو چاپخونو چاپ په ډېرېنه توگه سرته رسېده. په هر حال په افغانستان كې د چاپ پيلامه له همدې درېو مطبعو څخه شوې ده. په دې مطبعو كې د چاپ كارونه په ډېر لږ ظرفيت سره ترسره كېده، خو بيا هم د افغانستان د ژورناليزم په تاريخ كې يې ډېر رول لري او څرگند بنسټونه ايښي دي.

دمخه مو وړيل چې مطبعه د لومړي ځل لپاره په افغانستان كې د امير شېرعلي خان د واكمنۍ په دويم پېر كې رامنځته شوه. له دې سره مل د شمس النهار په نامه ورځپاڼه هم د لومړي ځل لپاره ددې علمدوسته پاچه د پاچهۍ پرمهال منځ ته راغله. د دې ورځپاڼې د خپرو شوو ليكنو له مخې په دې وخت كې په كابل يا د هېواد په نورو برخو كې بله

خپرونه، نه وه. شمس النهار به کله په اوونۍ کې يو ځل او کله په پينځلسو ورځو کې يو ځل خپرېده. داسې بريښي چې شمس النهار به تر ۴۰ گڼو زيات چاپ شوی نه وي. وروسته بيا د امير حبيب الله خان په وخت کې (۱۹۰۶م، ۱۲۸۵ هـ ش) د مولوي عبدالروف خاکی کندهاري په مسووليت د "سراج الاخبار افغانستان" په نامه يوه جريده خپره شوه. له بده مرغه خپرونو يې دوام ونه کړ او لومړۍ گڼه يې وروستۍ گڼه شوه. بيا (۱۹۱۱ - ۱۹۱۸ م) د "سراج الاخبار افغانيه" په نوم خپرونه رامنځته شوه. دا

خپرونه په افغانستان کې د دوامداره ژورناليزم پيلامه ده. ددې خپرونې بنسټ د هېواد پياوړي شخصيت او تکړه ژورناليست، علامه محمود طرزي د ۱۲۹۰ هـ ش کال د تلې د مياشتې په ۱۶ (اکتوبر ۱۹۱۱) کېښود. محمود طرزي غوښتل ددې خپرونې له لارې افغانان د ملت پالنې له روحې سره اشنا کړي، د هېواد پالنې درس ورکړي، خپلواکۍ غوښتنه ورزده کړي او د هغه مهال علم او پوهه وروښيي. سراج الاخبار لومړۍ په ډبرينه مطبعه کې چاپېده چې وروسته بيا په حروفې بڼه چاپ شو. سراج الاخبار په دوو اوونيو کې يو ځل چاپېده. ددې خپرونې مسوول چلوونکی له پيله تر پايه محمود طرزي و. په سراج الاخبار کې ادبي او علمي مقالې، عکسونه، انځورونه او کارتونه خپرېدل.

علامه محمود طرزي په سراج الاخبار کې د پښتو ليکل دود کړل چې د مولوي صالح محمد هوتک، غلام محي الدين افغان او نورو پښتنو ليکوالو له خوا ليکل کېدل.

تر شمس النهار او سراج الاخبار افغانيه وروسته "امان افغان" په داسې دورې کې په خپرېدو پيل وکړ چې د افغانستان خپلواکي تر لاسه شوي وه. امان افغان په ۱۲۹۸ لمريز کال کې د وري د مياشتې په ۲۲ نېټه په خپرونو پيل کړی دی. دا اخبار تر نهم خپرنيز کال پورې په اوونيز ډول خپرېده. وروسته د ۱۳۰۷ لمريز کال د ليندۍ د مياشتې په پينځلسمه ورځپانې ته لوړ شو. قطع او صحافت يې هم ښه شو او په معياري بڼه خپرېده. په امان افغان کې خبرونه، مرکې، راپور تاثرونه، تحليلي موضوعگانې، تبصرې، سياسي تفسيرونه، ويناوې او بيانې، موعظې، تفريحي مطالب، شعرونه، داستانونه او داسې نور خپرېدل. د امان افغان لومړنۍ مسوول چلوونکی عبدالهادي داوي و.

په امان افغان پسي د "افغان" په نامه خبرونه رامنځته شوه. افغان د افغانستان لومړنۍ خبرونه ده چې د کلمې په رښتيني معنا د ورځپاڼې په بڼه خپرېدله. په ځينو ځايونو کې هغه خبرونه چې په اوونۍ کې دوه يا درې ځله خپرېږي، هم د ورځپاڼې په نامه يادوي. افغان د ۱۲۹۹ لمريز کال د چنگاښ په ۱۴ (۱۹۱۹م) په خپرېدا پيل وکړ. په دې ورځپاڼې کې کورني او بهرني خبرونه، اخلاقي، علمي او تفريحي موضوعگانې خپرېدې. مسوول چلوونکي يې محمد جعفر کندهاري و.

له "افغان" وروسته د "ابلاغ" واراغي. نوموړې خبرونه هم د ورځپاڼې په بڼه خپرېده. ابلاغ د ۱۳۰۰ لمريز کال د تلې مياشتې په لومړۍ نېټه په خپرونو پيل وکړ. دا خبرونه به په يوې پاڼې کې چاپ او پر دېوالونو او دگني گوني په ځايونو کې به د خلکو د لوستلو لپاره خړول کېده. ددې ورځپاڼې لومړنی مسوول چلوونکی مدير ميرزا محمد اکبر خان و. په دې دورې کې د ابلاغ، حقيقت او اتحاد مشرقي ورځپاڼې او د غازي، اتفاق اسلام، ستاره افغان، اتحاد اسلام (بېدار)، طلوع افغان او ارشادالنسوان په نومونو اوونيزې خپرېدې. ارشادالنسوان لومړنۍ اوونيزه وه چې د افغانستان د ښځو لپاره خپرېده. دا اوونيزه په ۱۲۹۹ لمريز کال کې د محمود طرزي د مېرمنې، اسماء اسميه له خوا رامنځته شوه. دې اوونيزې خبرونه، مقالې، تبصرې، راپورتاژونه او په ښځو پورې اړوند مسائل خپرول.

له کورني اړودوړ څخه په وروسته پېر (۱۳۰۸ - ۱۳۴۳ لمريز) کې مطبوعات په دولت پورې محدود و. د ورځپاڼو په سر کې د "اصلاح" ورځپاڼه يو ځل بيا رامنځته شوه چې لومړی ځل په ۱۳۰۰ لمريز کال کې د بشير احمد او بيا وروسته د حافظ فيض محمد تر مشرۍ لاندې چاپېده. وروسته د انيس (۱۳۰۶ لمريز)، هېواد (۱۳۲۶ لمريز)، کابل تايمز (۱۳۴۰ لمريز) او جمهوريت په نومونو ورځپاڼې خپرېدې. همدارنگه په يو شمېر ولايتونو کې د اتحاد مشرقي، اتفاق اسلام، پروان، طلوع افغان، بيدار، اتحاد، وړانگه، ستوري، بدخشان، تيمروز، هلمند، سنابي او کندوز په نومونو خپرونې خپرېدې. په دې دورې کې يو زيات شمېر مجلې او جړېدې هم خپرېدې چې هرې يورې يې خپل لوستونکي



درلودل او په زړه پورې مطلوبه يې خپرول. د افغانستان راډيو د لومړي ځل لپاره په ۱۳۱۸ لمريزکال کې خپرونې پيل او بېلا بېل پراوونه يې وهل، چې اوسني حالت ته رارسېدلې ده. همدا راز د افغانستان د تلويزيون دستگاه د ۱۳۵۷ کال په لومړيو کې ازمېښتي خپرونې پيل کړې. د وخت په تېرېدو يې ورو ورو خپرونې د ورځې خو ساعتونو ته ورسېدې او اوس شپه او ورځ د نړيوالې شبکې په مرسته خپرونې کوي او د نړۍ په زياترو هېوادونو کې يې مينه وال ننداره کوي. د ورځپاڼو، مجلو او جريدو ترڅنگ د څرگندي اړتيا له مخې په ۱۳۱۹ ه. ش. کال کې "باختراژانس" رامنځته او په فعاليت يې پيل وکړ. باختراژانس د خپلو خبريالانو په واسطه له کابل او ولايتونو څخه خبرونه راټولول او د خپرونو لپاره يې راډيوگانو او خپرونو ته ورکول.

که څه هم په افغانستان کې د ازادو مطبوعاتو پيلامه د امير امان الله خان د واکمنۍ مهال ته منسوبه ده، خو په حقيقت کې د مطبوعاتو ازادي ډېر دمخه د محمود طرزي په وسيله په "سراج الاخبار افغانيه" کې پلې شوې ده. سراج الاخبار افغانيه د محمود طرزي د ازادۍ غوښتنې او پالنې ډېر څرگند ثبوت دی چې په بېلابېلو تدبېرونو يې خپل دغه ارمان ترلاسه کړی دی. ددې ادعا د ثبوت لپاره په نوموړې خپرونې کې د "حی علی افلاح" په نامه د يو مضمون خپرول و، چې په هغې کې يې د دربار د هيلو پر خلاف د هېواد خپلواکي اعلان کړې وه او په مقابل کې يې ۲۴ زړه کابلۍ روپۍ جریمه شوی او خپرونه مصادره شوې وه.

د امير امان الله خان د واکمنۍ پر مهال د "انيس" په نامه د يوې خپرونې پيل د مطبوعاتو له ازادۍ سره وتړل شو. انيس د هېواد د خپلواکو خپرونو د مخکښ په توگه په (۱۳۰۶ لمريز) کال کې چاپ شو. انيس د وخت د پوليسو رژيم "د سرخ پوښو" غلو او جوارگرو په نامه تر ښوکو لاندې ونيو. په پايله کې يې د انيس اداره وتړل شوه او چلوونکي يې محاکمې ته وړاندې کړای شو. د انيس مسؤول چلوونکي د خپلې منطقي او مستدلې دفاع له امله برائت وموند او د بيان او مطبوعاتو د آزادۍ د پلې کولو د اټل په توگه يې زموږ د خلکو له خوا تود هرکلی و شو. همدا راز د نسيم سحر، نداي خلق، انگار، وطن،

ولس، نیلاب او ... په نامه ازادو خپرونو فعالیت کاوه. ددې ترڅنګ د ۱۳۴۱ - ۱۳۵۲ کلونو ترمنځ په هېواد کې شاوخوا ۳۰ ازادو خپرونو فعالیت کاوه چې هرې یوې خپله تګلاره او نشراتي مشي لرله.

پر ۱۳۸۱ لمریز کال په هېواد کې د موقتي او ورپسې د انتقالي ادارې له راتګ وروسته د بیان او مطبوعاتو ازادي د دولت له خوا تضمین شوه. په دې بهیر کې زیات شمېر خپرونې، خبري رسنۍ، راډیو ګانې، تلوېزیونونه او نورې وسیلې رامنځته شوې. د مطبوعاتو نوی قانون د افغانستان د پارلمان له خوا تصویب شو او په دې توګه یې د بیان او د مطبوعاتو ازادۍ ته لار هواره کړه. نن په هېواد کې شاوخوا پنځه سوه خپرونې، زیات شمېر راډیو ګانې او شخصي تلوېزیونونه او همدا رنگه د لسو په شاوخوا کې خبري رسنۍ په فعالیت بوختې دي.

د متن لنډیز

مطبوعات د یو ولس د ویننیا او بیدارۍ نښه ده. د رښتینو مطبوعاتو دنده د ولس رهبري ده؛ له ظالم څخه د مظلوم ژغورل دي؛ د حق او باطل ترمنځ توپیر دی؛ ښه ته ښه او بدو ته بد ویل دي چې پرمختللي هېوادونه پرې د ښکمرغۍ او سعادت لوړو پوړیو ته رسیدلي دي. په افغانستان کې مطبوعات په پرتله ییزه توګه اوږده مخینه لري. سید جمال الدین افغان له هېواده د وتلو پرمهال امیرشېرعلي خان ته د یو شمېر سلا مشورو په لړ کې د شمس النهار په نامه د یوې خپرونې د رامنځته کېدو سلا ورکړه. له هغه راوروسته مطبوعاتو په افغانستان کې پراختیایي بهیر پیل کړ. د امیر شېرعلي خان د واکمنۍ پرمهال د لومړي ځل لپاره د شمس النهار په نامه خپرونې په خپرېدو پیل کوي. د مطبوعاتو بهیر په هېواد کې کله غړند او کله هم د یو زور او قوت په څېر راڅرګند شو. په بېلابېلو رژیمونو کې یې خپلې ودې ته دوام ورکړ. نن سبا په افغانستان کې د بیان او مطبوعاتو ازادي تضمین شوې ده. زیات شمېر خپرونې، راډیو ګانې، تلوېزیونونه، خبري رسنۍ، برېښنایي رسنۍ، انټرنېټ او



وېب پاڼې فعالیت کوي او د خلکو ارمانونه او هیلې خپروي. د یادونې وړ ده چې رسنۍ او مطبوعات باید یو لږه پرمختیا ولري ته رهنمایي کړي؛ د هېواد او ولس ملي گټو ته وفاداري وي او د پردي کلتور د خپرولو پرځای د خپل افغاني کلتور خپرېدا ته پام وکړي.



۱ - لس تنه زده کونکي دې په وار د ټولگي مخې ته راشي او د رسنیو د ارزښت په اړه دې خپله پوهه او معلومات نورو زده کوونکو ته وړاندې کړي.

۲ - یو تن زده کونکي دې د ټولگي مخې ته راشي او دې پوښتنې ته، چې ولې رسنیو ته د یو دولت د څلورم رکن په سترگه کتل کېږي، ځواب وایي. نور زده کوونکي دې په بحث کې برخه واخلي.

۳ - ټول زده کونکي دې "په هېواد کې موجودې رسنۍ او د هغوی تگلوری" تر نامه لاندې په ازاد بحث کې برخه واخلي. لومړی دې د رسنیو رسالت او دنده څرگنده کړي او وروسته دې د هغو رسنیو په اړه خبرې وکړي چې پېژني یې. یو تن دې د غونډې د مشري په توگه د بحث عمده ټکي او پایلې له ځانه سره ولیکي او خپل رپورت دې چمتو کړي.

۴ - یو تن زده کونکي دې د ټولگي مخې ته راشي او د بیان د ازادۍ د اړتیا په باره کې دې نورو ته معلومات وړاندې کړي. بل زده کونکي دې د بیان د ازادۍ په اړه خپل نظر څرگند کړي چې ایا د بیان ازادي څه محدودیت هم لري او که نه؟

۵ - څو تنه زده کونکي دې د ټولگي مخې ته راشي او په هېواد کې دې د رسنیو د تاریخي بهیر او پراختیا په اړه خبرې وکړي.

۶ - څو تنه زده کونکي دې په خپل ټولگي کې د یوې جریدې د جوړولو په اړوند خبرې وکړي. د ښوونکي په لارښوونه دې په عملي اقدام پورې کړي.



زده کونکي دي د خپلو معلوماتو له مخې د اوسنيو رسنيو په اړه يو مخ ليکنه وکړي.
پورته لوستل شوی لوست دي په پام کې ونيسي. په بله ورځ دي د پښتو په درسي ساعت
کې ټولگيو الو ته واوروي.


لاندې شعر ولولئ او خوندي ترې واخلئ:

هر ملخی د سربازی له هنر څه زده
چې په دا هنر کې سر ښندي پتنگ دی
لا تر اوسه یې ماغزه په کرار نه دي
چا چې ما سره وهلی سر په سنگ دی
لا په خوب کې په لوزه پېرېزي له کټه
چې د چا تر غوږ زما د تورې شرنګ دی
که په دا دور مې گوري هغه زه یم
چې مې داغ په خاطر ایښی د اورنگ دی
درست جهان مې و مغلو ته خښېر کړ
خای خای یې پښتانه و ته قلنګ دی
خوشحال خټک

نیکمرغه هغه څوک دی چې له خپلې هرې خطا څخه
نوي تجربه تر لاسه کړي.

((سقراط))

ترکیب او له جملې سره د هغه توپیر



په مخکنیو ټولگیو کې مو ګرامر پېژندلی دی. ګرامر د ژبې د جوړښت د نظام علمي شرحې ته ویل کیږي. ګرامر د یوې ټاکلې ژبې د کلمو، جملو د رغاونې او جوړښت د قاعدو سیستم تشریح او څېړي یا د ژبې صرفي او نحوي جوړښت او ساختمان تر کتنې او څېړنې لاندې نیسي؛ یعنې د یوې ژبې د کلمو د تغیر او بدلون بڼې او د هغوی ترکیب، د جملو جوړښت او څرنگوالی بیانوي.

په دې لوست کې په ترکیب باندې خبرې کیږي.

تاسو د ترکیب په اړه څه پوهیږئ؟

تر دې دمخه چې ترکیب وپېژنو، ښه به وي جمله وپېژنو. د جملې د پېژندلو لپاره د نحوي پېژندلو ته اړ یو. نحوه هغه پوهنه ده چې د جملو، فقر و، عبارتونو او ترکیبونو د جوړښت له قاعدو څخه څېړي. د جملې د اجزاو و قاعدې پکې بیان او څرگندېږي. په نحوه کې نحوي ترکیبونه او جملې د معنا او جوړښت له مخې په پام کې نیول کېږي. جمله یوه عربي کلمه ده او مجموعه یې ته ویل کېږي. جمله د الفاظو او کلمو داسې ترکیب دی چې یو بشپړ مفهوم افاده کوي، هغه توکي چې جمله ورڅخه جوړېږي، د جملې اجزا ورته وايي.

نحوه په ټاکلې ژبې کې د ګرامر د یوې برخې په توګه او په یوې جملې کې د کلمو د ګرامري ترکیب د یوځای کېدو طریقه، ترتیب او معنوي رابطه څېړي؛ په دې معنا چې د جملو لفظي جوړښت او معنوي رابطه او ځانګړتیاوې څېړي. ترکیب د دوو یا زیاتو (خپلوکو) او نا خپلوکو (کلمو له یوځای کېدو څخه عبارت دی چې اجزایې یو له بله سره ارتباط ولري. څنګه چې د نحوي څېړنې د مطالعې او څېړلو اصلي او اساسي مواد جملې دي، نو په همدې توګه د کلمو ترکیب هم د جملو په جوړښت کې یو توکی یا یوه برخه ګڼل کېږي. لکه هلاک و لوېد. دا یوه ساده جمله ده چې له دوو اساسي برخو څخه جوړه شوې ده. لومړۍ برخه یې "هلاک" د جملې مبتدا (فاعل - مسند ایله) او دویمه برخه یې "و لوېد" د جملې خبر (فعل - مسند) دی. که چېرته په همدې جملې کې د جملې له فاعل "هلاک" سره ځینې کلمې، چې نحوي رابطه سره ولري، یوځای شي، په دې وخت کې دغه مبتدا "هلاک" له خپلو اړوندو برخو سره یو ترکیب جوړوي. لکه:

ښه هلاک، یو ډېر هوښیار هلاک، یو غښتلی تکره هلاک ... دا ډله کلمې له یو بل سره نحوي رابطه لري او په پورتنۍ جمله کې له "هلاک" سره د مبتدا په توګه راځي. دې ته "ترکیب، غونډ یا عبارت" وايي. همدارنګه له "و لوېد" سره چې د جملې "خبر، فعل یا مسند" دی، یو شمېرنورې کلمې یوځای شي او نحوي رابطه سره ولري، لکه: "سخت ولويد. په زوره و لوېد. وړان و لوېد. بېخايه و لوېد." د جملې دویمه اساسي برخه (خبر) جوړوي.

په پورته اسمي ترکیب کې ګورو چې "هلاک" د ترکیب اصلي جزء دی او له خپلو اړوندو کلمو سره یو اسمي غونډ بلل کېږي. په دویمه برخه کې "و لوېد" د فاعلي ترکیب اساسي برخه ده؛ نو ځکه فاعلي ترکیب (غونډ) ورته وايي. اسمي او فاعلي دواړه ترکیبونه په ځانګړې توګه بشپړ مطلب نشي رسولای. یوازې د یو غونډ په راوړلو معنا نیمګړې پاتې کېږي. ترکیب د

معنا او جو رښت له مخې بېل ډولونه لري.

ترکیبون نه د معنا او مفهوم له مخې له کلمو سره یو شی گڼل کیږي، مگر توپیر یې ددی چې ترکیبون نه مرکب مفهومونه څرگندوي او د نومونو او فعلونو معناگانو ته زیاته ټاکلې او مشخصه بڼه ورکوي. په دې توگه ویلای شو:

- ترکیب له دوو یا زیاتو خپلوکو یا ناخپلوکو کلمو څخه جوړیږي،
- په ترکیب کې یوه کلمه د بلې تابع گرځي،
- په ترکیب کې د کلمو تر منځ نحوي رابطه ټینګیږي،
- ترکیب د کلمې په پرتله پراخ او مرکب مفهوم څرگندوي،
- د جملې او ترکیب تر منځ توپیر او بېلوالی اړین دی.

د جملې او ترکیب تر منځ توپیر

د جملې او ترکیب تر منځ خاص توپیر شته. هغه ځانګړتیا چې د جملې په جوړښت کې موجوده ده، په ترکیب کې نه لیدل کیږي. جمله له ابتدا او خبر څخه جوړه ده. د یوې جملې ابتدا یا خبر هر یو له (اسمي یا فعلي) ترکیبونو څخه جوړیږي. د بېلګې په توګه، په بشپړه او پوره جملې کې ابتدا او خبر او همدارنګه د هغوی اړوندې برخې ځای لري، خو په ترکیب کې دغه برخې نیمګړې وي.

په پښتو کې ترکیبون په دوو ډلو (اسمي او فعلي) برخو بېلېږي. هره برخه بیا په خپل وار په جلا جلا ډلګیو ویشل کیږي.

اسمي ترکیبون نه: دا هغه ترکیبون نه دي چې د ترکیب اصلي او اساسي برخه یې نوم وي. دا اسمي ترکیبون نه په جمله کې د ابتدا په برخه کې راځي. اسمي ترکیبون نه په اضافي ترکیب، توصیفی ترکیب، عددي ترکیب او نورو ویشل شوي دي. فعلی ترکیبون نه، هغه ترکیبون نه دي چې د جملې د خبر په برخه کې راځي.

اصطلاح له ترکیب سره توپیر لري. اصطلاحې واحدونه هغه تعبیرونه دي چې هر ولس یې د خپل ژوندانه په چاپېریال کې د خپلو دودونو، اخلاقو او روحیاتو په چوکاټ کې په خپله ژبه کې کاروي. دا واحدونه نه یوازې په خبرو اترو کې استعمالیږي، بلکې په لیکنه کې هم کارول کیږي. اصطلاحګانې که له یوې خوا نه د ژبې د لغوي برخې بشپړ وړنکې دي، له بلې



خوايو ادبي خوند او رنگ هم لري. په ژبه کې دا ترکیبونه ځانته جلا او بېلې ځانگړتياوي لري، يعنې نحوي ترکیبونو او ژبني اصطلاحگانې يو تر بله توپير لري.

اصطلاحگانې يو ډول ژبني ترکیبونو دي چې د ژبې خاص عنصر او ژبني خاص ډول څرگندونو ته ويل کېږي. اصطلاحگانې د زمانې په اوږدو کې د خلکو له خوا منځته راغلي او په ژبه کې ثابت لغوي ترکیبونو دي. ددغو ترکیبونو برخې د ويره ثابتې او ټينگې اړيکې سره لري چې بېلول يې گران کار دی.

اصطلاحگانې د خبرو کولو پر مهال سمډلاسه نوي نه جوړېږي چې د کوم ټاکلي مطلب د څرگندولو لپاره ورځني کار واخيستل شي، بلکې په جوړ شوي ډول د ژبې د ويونکو په حافظه کې ساتل کېږي او د اړتيا پر مهال د جوړ شوي ترکیب په توگه کارول کېږي. پخپله دغه ترکیب نېغ په نېغه معنا نه ورکوي، مگر مجازي معنا ترې اخيستل کېږي. لکه:

لور په لوبه تېره کول، اوښ په بډه منډل، لوی لاس لرل، لار وهل، ژبه کول، پښه نيول، زړه خوړل، له خوشحالي نه په جامو کې نه ځاييدل، تر بوسو لاندې اوبه تېرول، جگ لور کول، سر ټکول، سرتندی وهل، خواسړول، سور او شين اوښتل، زړه تشول، غم خوړل، لاس اخيستل، تار اچول، د اسمان کټ، نوک او وری، د لسټوني هار، د غاړې غور، د شرومبو مچ.

اصطلاحگانې د معنا او جوړښت له مخې دا لاندې ښتي لري:

۱_ ثابت داخلي ترکیب چې په گډه يو عمومي معنا او مفهوم څرگندوي. په اسمي او فعلي ترکیبونو کې يې اهميت يو شان دی. اصطلاحي فعلي ترکیبونو که څه هم د مرکبو فعلونو په څېر ښکاري، خو له مرکبو فعلونو څخه توپير لري، ځکه په ثابتو فعلي ترکیبونو کې له يولو ترکیبونو سره گډه عمومي معنا ورکوي.

۲_ اصطلاحگانې له هغو توکو څخه جوړېږي چې په يو ثابت ترکیب کې خپله لغوي معناله لاسه ورکړي. که چېرته ددغه ثابت ترکیب واحدونه بېل بېل معنا شي، نو خپله ټاکلې اصطلاحي معنا له لاسه ورکوي.

د بېلگې په توگه، "لار وهل"، "ژبه کول"، "غم خوړل"، "زړه خوړل". که ددغو بېلگو هره برخه يعنې هر يو توکی يې په جلا جلا توگه معنا کړو، نو بيا هغه خاصه او ټاکلې معنا نه

ورکوي. څکه "لار وهل" کې د تګ معنا پرته ده. په لغوي معنا کې يې "لار" او " وهل" کوم معنوي ارتباط سره نه لري. يا ژبه او کول سره جلا مفهومونه دي.

۳_ له ترکيو ونکو توکو څخه عمومي معنا لاس ته راځي؛ يعنې ټول ترکيب د يو واحد مفهوم په توګه معنا ورکوي.

۴_ په اصطلاحي واحدونو کې ځينې محاورې او منلونه هم راتلای شي او همدارنګه د ليکوالو او پوهانو غوره ويناوې هم پکې شاملې دي، لکه:

پوره ورک دي کړه دوه کوره. د کبر کاسه نسکوره ده.

۵_ اصطلاحګانې ټکي په ټکي نه ژباړل کېږي.

۶_ هره ژبه جلا او خاص اصطلاحات لري.

۷_ اصطلاحي توکي د خپلو معنوي ځانګړنو له مخې له نورو وازادو ترکيبونو سره توپير لري.

۸_ په ژبې کې دغه ترکيبونه ثابت وي، نوي نه جوړېږي.

۹_ اصطلاحي توکي د نورو وازادو لغتونو په څېر د ژبې په لغوي سيستم کې موجود وي.

د متن لنډيز:

ترکيب، اصطلاح او جمله بېلا بېل نحوي مطالب دي. د جملو، فقرو، عبارتونو او ترکيبونو د جوړښت له قاعدو څخه نحوه خبرې کوي. جمله د الفاظو او کلمو داسې ترکيب دی چې يو بشپړ مفهوم افاده کوي. هغه توکي چې جمله ورڅخه جوړېږي، د جملې اجزا ورته وايي. ترکيب د دوو يا زياتو (خپلو اکو) کلمو له يوځای کېدو څخه عبارت دی چې اجزايي يو له بله سره ارتباط ولري. د کلمو ترکيب د جملو په جوړښت کې يو توکی يا يوه برخه ګڼل کېږي. ترکيب او اصطلاح د کارونې خپل خپل ځايونه لري. ترکيب رامنځته کېږي او اصطلاحګانې رامنځته شوي کلمې دي، په ټولنې کې خپلې ځانګړې او ټاکلې معناګانې لري. اصطلاح د يو مطلب د بڼه بيان لپاره کارول کېږي. ترکيبونه او اصطلاحګانې د يوې ژبې د فرهنگ د بډاينې څرګندوی دي.



۱- زده کو ونکي دي پر پنځو ډلو ویشل شي. هر یوه ډله دي په وار د کلمې، ترکیب، اصطلاح، مثل او جملې پېژندنه وکړي. بېلگې دي بې راوړي. د هرې ډلې استازی دي خپل معلومات نورو زده کوونکو ته وړاندې کړي.

۲- یو تن زده کوونکی دي د ټولگي مخې ته راشي او په ژبه کې دي د اصطلاحگانو او د هغې د پانگې او ژبنی ارزښت او بډاینې په اړه نورو ته معلومات ورکړي.

۳- یو تن زده کوونکی دي د ټولگي مخې ته راشي او د ټولو زده کوونکو په گډه مرسته دي د پښتو اصطلاحگانو یو لست پر تخته و لیکي. ټول زده کوونکي دي هغه په خپلو کتابچو کې یاداشت کړي.

۴- یو تن زده کوونکی دي د ټولگي په وړاندې اصطلاحگانې د معنا او جوړښت له مخې نورو ته بیان کړي.

۵- د جملې او ترکیب ترمنځ څه توپیر موجود دی او په پښتو کې ترکیبونه په څو ډوله دي؟ دوه تنه زده کوونکي دي په خپله گډه مرسته نورو زده کوونکو ته په دې اړه څرگندونې وکړي.

۶- جمله له څو برخو څخه جوړه شوې ده؟ یو تن دي پرې خبرې وکړي.



زده کوونکي دي په خپله خوښه یوه موضوع وټاکي. د هغې په لیکلو کې دي اصطلاحگانې وکاروي. د لیکنې په پای کې دي یو شمېر اصطلاحگانې راټولې کړي چې په ټولگي کې نه وي ویل شوي.



ډښتو قصيده: شيخ اسعد سوري



په پخوانيو ټولگيو کې مو د نظم او نثر په اړه معلومات تر لاسه کړي دي. نثر خپل جوړښت لري او نظم خپل. نظم هغه وينا ده چې وزن او قافيه ولري. مثنوي، بولل (قصيده)، رباعي، قطعه او نور د نظم ښې دي. دلته پر قصيدې، د هغې پر جوړښت او په پښتو کې د قصيدې پر مخينه غږېږو. تر دې دمخه چې قصيده وپېژنو، ښه به دا وي چې شيخ اسعد سوري وپېژنو چې په پښتو ادبياتو کې يې قصيده د لومړنۍ معلومې قصيدې په توگه پېژندل شوې ده. د قصيدې په اړه لږ معلومات لرو، هغه هم د پټې خزاني په واسطه تر موز را رسېدلي دي.

— تاسو څه فکر کوئ چې د يوې قصيدې د پښتو نوډېر لږ شمېر به څو وي؟



پټه خزانه له "تاريخ سوري" څخه د "لرغوني پښتانه" د ليکوال، شيخ کټه په حواله ليکي چې اسعد سوري په غور کې استوگنه درلوده. هلته د سوري کورنۍ په دربار کې د درناوۍ وړ يو شاعر و. د پلار نوم يې محمد و. په ۱۲۵ هجري کال کې په بغني (د هلمند د زمينداور سيمه) کې مړ شو. نوموړی ډېر ښه شاعر و. کله چې سلطان محمود غزنوي پر غور ېږېد وکړ او له امير محمد سوري سره يې جگړه ونښته، نو امير يې د آهنگرانو په سيمه کې کلابند کړ. دغه مهال شيخ اسعد هم د هغه ځای په کوټ نومې سيمه کې و. سلطان محمود غزنوي امير محمد سوري له ځانه سره بندي غزني ته يوړ. امير محمد سوري له ډېره غېږته په بند کې مړ شو. شيخ اسعد سوري، چې د امير محمد سوري دوست و، د هغه پر مرگ يوه بولله و ويله.

بولله يا قصيده هغه نظم ته وايي چې تر يوې مطلع لاندې ويل کېږي. د ټولو دويمو نيم بيتونو قافيه يې د لومړي بيت له قافيه سره يو شان وي. اوږده او ډول ډول مضامين پکې راوړل کېږي. د بيتونو شمېر يې له شپاړسو څخه نيولی بيا تر دوو سوو پورې رسېږي. عموماً د ستاينې، ويرنې، پند او نور اوږده موضوعات پکې بيانېږي. قصيده معمولاً په تشبېح پيلېږي. تشبېح د قصيدې لومړني بيتونه دي چې د قصيدې له اصلي موضوع څخه بهر د بلې موضوع په اړه؛ په ځانگړي ډول د ځوانۍ او په هغې پورې د اړوند حالت، لکه د مينې او طبيعت په ستاينې کې ويل کېږي. له تشبېح وروسته په قصيده کې اصلي موضوع په تفصيل سره بيانېږي. قصيده پښتو ادبياتو ته له اسلام وروسته راغله او ډېر ژر د پوځوالي کچې ته ورسېده.

د پټې خزانې له پيدا کېدو د مخه د پښتو د لومړۍ قصيدې په اړه چاته سمه پته نه وه. ددغه مهم اثر له پيدا کېدو سره سم د پښتو يو شمېر غوره قصيدې تر لاسه شوي. په دې لړ کې د پښتو معلومه لومړۍ قصيده هم تر لاسه شوه. دغه قصيده د شيخ اسعد سوري قصيده وه چې د امير محمد سوري په مړينه يې ويلې وه. دا هم څرگنده شوه چې په غور او غزني کې ددې پېر موجودو شاعرانو قصيدې ويلې وې او دغه فن مخ په بشپړتيا او پوخوالي روان و. له بلې خوا قصيده يوه داسې وسيله وه چې د پاچهانو د خوښۍ، خوډې

پرې توډې شوې وي. د خپگان او غم پر مهال هم ويل کېږي او دومره سوز او گداز به په کې موجود و چې د کابو زړونه به يې هم ويلې کول. کله ناکله به يې ځوانان د جگړې په ډگر کې مبارزې ته هم رابلل.

د تاريخ په اوږدو کې قصيدې ډېر پراوړنه وېلي دي. د پښتو قصيده هم همداسې درواخلۍ چې د موضوع له مخې يې بېل بېل اړخونه لري دي.

د غوريانو او سوريانو په پېر کې که څه هم پښتو قصيده د پاچاهانو د مدحي او ستاينې په خدمت کې ولاړه وه، خو بيا يې هم پښه له پښتني چاپېرياله بهر ايښې نه ده. د شيخ اسعد سوري قصيده له هغو قصيدو څخه ده چې ساری يې موزېده هغه وخت کې نه وښو. د غوريانو په پېر کې پښتو قصيدې په فني او ادبي لحاظ د خپل وخت په قصيدو کې لوړ دريځ خپل کړی دی.

د شيخ اسعد سوري په قصيده کې ملي او ټولنيز احساسات له وړايه برښي. نوموړې قصيده په لاندې ډول ده:

د فلک له چارو څه وکړم کوکار

زموږي هر گل چې خاڼدي په بهار

هر غټول چې په بېيا غوړېده وکا

ډېژوي يې پانې کاندې نار په نار*

ډېر مخونه د فلک څپېره شنه کا

ډېر سرونه کا تر خاورو لاندې زار

د واکمن له سره خول پرېباسي مړ سي

د بې وزلو وينې توی کاندې خونخوار

چې له برمه يې زمري رپي ځنگلو کې

له اوکوبه يې ډاري تېرو چبار

هم يې غشی سکني ډال د ژوبلورو



رستم‌ان ځنې ځغلاکاندي په ډار
 چې يې ملاوي نه کړېږي په غښتليو
 دا فلک پر وکاڅه کاري گنار؟
 په يوه گردښت يې پرېباسي له بزمه
 نه يې غشي، نه ليندۍ وي نه يې سپار
 څه تېری څه ظلم کاندې اي فلکه!
 ستا له لاسه نه دی هېڅ گل بې له خار
 په ويرژلو، لور نه کړې په زړه کړاږيه
 پر نټليو اوړوي د غم نالنار
 هېڅ روغۍ مې په زړه نسته ستا له ځوره
 بېلوي په ژړا ژر مين له يار
 له تېږو* دې اوبسې څاڅي له اورينځو
 چينې ژاړي په ورت ورت ستا له شنار
 نه په لاس واخلي له ځوره نه به لوري
 نه به ملاکړې، له بې وزلو له ترار
 نه به زړه وسوځوي په هېچا باندې
 نه به پرېوزې له گردښته له مدار
 نه به وصل کړې مين له بل مينه
 نه به درملې ټپونه د افگار
 ستا له لاسه دي پراته ژوبل زگېروي کا
 هر پلو ته ټپي زړونه په څار څار
 کله غوڅي کاندې مراندې د زرگيو
 کله تېر باسي وگړي هوبسيار
 کله ټکۍ واچسوي پر نازوليمو
 کله څېري کړې گډوان د نمځي چار

كله غورځموي واكمن له پلازنو
 كله كښېنيوي په خواوو كې بادار
 زموږ پر زړونو دې نن بيا يو غشي وويشت
 ودي ژوبلله په دې غشي هزار
 پر سوريو باندې وير پرېوت له پاسه
 محمد واكمن چې ولاړى په بل دار
 يو وار سو اسير په لاس د ميرځمنو
 انتقال يې وكړ قبر له بل وار
 په سماو* يې ودان اهنگران و
 په ټيكنه و پر درست جهان اوڅار
 د محمود د ژوبلورو په لاس كښوت
 چې غزنه ته يې بايلي په تلوار
 ننگيالو لره قيد مړينه ده ځكه:
 سه* يې والوله هسك ته پر دې لار
 تر نړۍ يې غوره خاورې، هديره كا
 د زمريو په بېړيو* كله وي څوار
 په دې وير د غور وگړي تور نمرې* سول
 په دې وير، رڼا تياره سوله د ښار
 گوره څاڅي رڼې اوښې له دې غرونو
 دا كړونگى* ساندي لي په شور هار
 نه هغه زرغا د غرونو، د بېديا ده
 نه د زركيو په مسلا دى كتهار
 نه غټول بيا زرغونېږي په لاسونو
 نه پامي بيا مسپده كا په كهسار
 نه له غرچه بيا راځي كاروان د مشكو

نه رادرومي غورته بيا چوپي د شار
 د پسرلي اوره تودې اوبسي ترينه
 مرغلي به نيسان نه کړي نثار
 دا په څه چې (محمد) ولاړ له نريه
 په ويرنه يې سو غور ټول سوگوار
 نه ښکارېږي هغه سور د سور په لټو
 نه ځلېږي هغه لمر پر دې ديار
 چې به نجليو په نخاپکي خنډله
 چې به پېغلو کا اټن کتار کتار
 هغه غور په وير ناتار د واکمن کښو ست
 هغه غور سو د چاندم غوندي سور اړ
 لاس دې مات سه ای فلکه چې دې وکا
 محمد غوندي زمري د مړينې ښکار
 شين زرگی فلکه! ولي لا ولاړ يې؟
 اې د غور غرونو په څه نسوئ غبار؟
 مخکې! ولي په رېږدلو نه پريوزي؟
 لاندي باندي سها! چې ورک سي دا شعار:
 چې زمري غوندي واکمن ځي له جهانه
 چې څوک نه کړي په نړۍ باندي قرار
 سخ په تا ای (محمد) د غور لمر وي!
 په نړۍ به نه وي ستا د عدل سار
 ته پر ننگه وي ولاړ په ننگ کې مړ سوي
 هم پر ننگه دي په ننگه کا ځان چار
 که سوري دي په تگ وير کاندي وړمن سول
 هم به وياړي ستا په نوم ستا په تيار

په جنت کې دې وه تون زموږ واکمنه
هم په تا دې وي ډېر لور د غفار

* * *

* نار په نار: په اصل کې په همدې بڼه دی. ښايي تار په تار وي.

* نېری: تېری، تعدی، ظلم او تجاوز

* سماو: سم، درست، راست

* سه: ساه

* بېرېو: زو لني

* تور نمرې: سپاه پوښ

* کرونگي: خړوبی

سور: خوشحالي

سور: د قوم نوم دی

سار: ساری، بېلگه

د متن لنډيز:

قصيده د پښتو د نظم د نورو ډولونو په څېر په پښتو کې اوږده مخينه لري. قصيده معمولاً په تشبېب پيلېږي. تشبېب د قصيدي لومړني بيتونه دي چې د قصيدي له اصلي موضوع څخه بهر د بلې موضوع په اړه د طبيعت د ستاينې او يا هغې ته پر ورته موضوع پيلېږي. قصيده پښتو ادبياتو ته له اسلام وروسته راغله او ډېر ژر د پخواني کچې ته ورسېده. د ادبي تاريخ له پلوه څرگندېږي چې قصيده په پښتو کې پخوا هم موجوده وه او د خپل پوځوالي پورې يې وهلي وې. د شېخ اسعد سوري قصيده د پښتو قصيدو په تاريخ کې د زيات ارزښت وړ ده او له ادبي پلوه هم يوه پخه بوللې گڼل کېږي. دا قصيده شېخ اسعد سوري د امير محمد سوري د مړينې په وېر کې ويلي ده.





۱- زده کو ونکي دي پر خو ډلو ویشل شي. لومړۍ ډله دي د ډلې د غړو په مرسته په پښتو کې د غزل، دویمه ډله د مثنوي، دریمه د رباعي او مخلوړمه د قصیدې په اړه معلومات له بېلگو سره ولیکي. بیا دي یې نورو ټولگيو الو ته واوړوي.

۲- یو تن زده کوونکی دي د ټولگي مخې ته راشي، د تشبیب په اړه دي څرگندوي وکړي او بېلگه دي په متن کې د قصیدې له مخې ولولي.

۳- یو بل زده کوونکی دي ټولگي مخې ته راشي او د شیخ اسعد سوري د قصیدې د متن اصلي وړنډه دي ولولي او د هغې په اړه دي څرگندوي وکړي.

۴- زده کوونکی دي په پورته قصیده کې د شیخ اسعد سوري ملي او ټولنیز احساسات په گوته کړي او د هغو په اړه دي خبرې وکړي.

۵- زده کوونکی دي په پورته متن کې اسمي ترکیبونډه وگوري او ودي یې لیکي.

۶- د ترکیب او جملې پر توبیر دي څو تنه زده کوونکي خبرې وکړي. نور دي ورته غوږ کښېږدي.



زده کوونکي دي پښتو ادیبانو ته د قصیدې او د نظم د نورو بڼو د راننوتلو بهیر په ډېر لنډ ډول وڅېړي او د یوې لنډې مقالې په توگه دي په بله وړځ په ټولگي کې په وار ولولي.

د دروغین سزا داده چې څوک یې پر رښتیا خبره هم باور نه کوي.



چاپېريال ساتنه



د او سېدو او ژوند ځای ته چاپېريال وايي. ټول ژوندي موجودات د خپلې استوگنې لپاره يو ځای ټاکي. انسانان په کلو، بانډو او ښارونو کې اوسېږي. هر شې چې د دوی د او سېدو پرځای په يو ډول نه يو ډول اغېز کوي، چاپېريال ورته وايي. الوتونکي، څاروي، د سيندونو او سمندرونو ژوي، ځنگلي او د دښتو او پيديو و ژوي ټول خپل خپل ځانته د او سېدو چاپېريال لري. په ځينو حالتونو کې يو شمېر ژوو د خپل پوستکي رنگ د اړونده چاپېريال له رنگ سره يو شان کړی. موخه يې له زيان څخه د ځان ژغورل او پايښت دی. تر ټولو اړينه داده چې چاپېريال بايد د ژوند ټولې اړتياوې په داسې توگه تامين کړي چې موجوديت او دوام يې له گواښ سره مخامخ نشي.

ځنگه کولای شو د خپل چاپېريال اړين توکي د پای ته رسېدو له گواښ څخه

وژغورو؟



د ژوند کولو ځای ته چاپېریال وایي. په دې کې د یو ژوندي موجود شواخو اتول شیان او توکي چې په یو ډول نه یو ډول یې ژوند تر اغېز لاندې راوړي، شامل دي. د انسان د ژوند په چاپېریال کې د هغه کور، د کور شواخو، اوبه، ځمکه، چمنونه، ونې، باغونه، سیندونه، غرونه، ځنگلونه او داسې نور شامل دي. دا هر یو په خپل وار د انسان او بل هر ژوندي موجود پر ژوند په مستقیم او غیر مستقیم ډول اغېز کوي.

د هري ورځې په تېرېدو د انسانانو شمېر زیاتېږي. د تازه معلوماتو (۱۳۸۸ لمريز کال) له مخې په منځني ډول هر د ورځ شواخو درې سوه درې پنځوس زره ماشومان زېږي او شاوخوا ۱۴۶ زره خلک مري. په دې توګه هره ورځ د نړۍ په نفوس کې له دوو سوو زرو څخه زیات زیاتوالی رامنځته کېږي. د نفوس دا زیاتوالی پر چاپېریال اغېز کوي؛ هغوی د استوګنې ځای ته اړتیا لري؛ اوبه او خواړه غواړي؛ جابې، پوښاک او درمل غواړي؛ بنوونې او روزنې ته اړتیا لري او په سلګونو نوري داسې اړتیا وي. په داسې حال کې چې د چاپېریال یو شمېر توکي د نفوس په څېر نه زیاتېږي او موجوده اندازه یې د لګښت له مخې پای ته رسېږي، لکه: ونې او ځنگلونه (که ووهل شي او نور یې پر ځای کښېښول شي)، کاني زېرمې، کرنیزې ځمکې او نور.

په چاپېریال کې ژوندي او ناژوندي موجودات په خپل منځ او همدا رنگه له ناژونديو موجوداتو، لکه: خاورې، اوبو، گازونو او نورو سره متقابلې اړیکې لري. دا اړیکې د ژوند چاپېریال ته ډېرې اړینې دي. د ایکو سیستم دا اړیکې څېړي. هغه سیستم چې د ایکو سیستم (Eco System) څېړي، د ایکولوژۍ (Ecology) په نامه یادېږي.

د چاپېریال د پاک ساتنې موضوع په روانې پېړۍ کې د ټولو اوسیدونکو د اندېښنې وړ ګرځېدلې. زموږ د ژوند چاپېریال ورځ په ورځ ککړېږي او د ژونديو موجوداتو ژوند ته ګواښ رامنځته کوي. نننۍ نړۍ د بشري تمدن د پرمختګ، د معاصرې ټکنالوژۍ، پراختیا او د نفوسو د زیاتوالي له امله په ځمکې او هوا کې د ککړتیا له ستونزو سره مخامخ شوې ده. د روغتيايي رېوټونو له مخې د همدې ککړتیا له امله د نړۍ د نفوسو په سلو کې شل بېلا بېلې ناروغۍ ګواښوي. جګړې او په جګړو کې د مختلفو وسلو کارول یو بل ګواښ دی چې چاپېریال ککړوي. په جګړو کې د ځنگلونو له منځه وړل، د کروندو او اوبو زهري کول او داسې نور هغه کارونه دي چې د ژوند کړۍ تنګوي او ستونزې زیږوي.

د اوسني پېر یو بله ډېره مهمه ستونزه د اوبو ککړتیا ده. دا ستونزه د ټکنالوژۍ او صنایعو په پرمختګ

لا پسې پراخه شوې ده. د نوي صنعت لپاره د ډبرو سکاره او تېل انرژي تولیدوي. ددې توکو زیاته کارونه چاپیریال، په تېره بیا اوبه او زېرمې، ګمروي.

کو لای شو د باغونو، شنو سیمو، پارکونو او د سیل د ځایونو د جوړولو له لارې خپل چاپیریال خوندي کړو. د شنو سیمو جوړول ژوندي موجودات له ګواښ څخه ژغوري. ځنګلونه، چې پخپله یوه ژوندۍ ټولنه ده، د چاپیریال عمده توکي دي. د ځنګلونو وهل او ونو پرې کول، نه یوازې چاپیریال له ګواښ سره مخامخ کوي، بلکې په هغې کې د موجودو ژوو ژوند ته هم سترګو اښ بلل کېږي.

د چاپیریال ساتنه د یو ځانګړي شخص، یا ټولنې او کومې موسسې کار نه دی. دا د هر چا دنده ده چې په خپل وار، له خپل نژدې چاپیریال، کور، څخه نیولې بیا د خپل ښار او پارکونو د پاکولو له لارې خپل چاپیریال ځانته ورغوي. د ونو کرل، د پارکونو جوړول، د ځنګلونو او په هغې کې د شتو ژوو ساتل او د هغوې حمایت، له اوبو څخه په ټاکلې اندازه ګټه اخیستل، د هغو توکو لږ کارول یا نه کارول چې لوګي یې هوا ګمروي او ډېرې نورې هغه لارې چارې دي چې هر څوک کولای شي تر خپلې وسې پورې یې عملي کړي او په دې توګه د چاپیریال د ګمربیا مخه ونیسي.

د متن لنډیز:

هر هغه څه ته چاپیریال وايي چې زموږ شاوخوا ته پراته دي او موږ یې احاطه کړي یو؛ زموږ ژوند وربېرې اړوند دی او زموږ د ژوند د دوام وسایل چمتو کوي. ټول ژوي که پر ځمکه دي، که په اوبو او یا د سمندرونو په تل کې، ټول غرونه، دښتې، ځنګلونه او درېونه د ژوند د چاپیریال یوه برخه ده. په چاپیریال کې ټول شیان د تل لپاره موجود نه وي، یو څه یې د ورځني لګښت له مخې پکې ته رسېږي او نه نوي کېږي. له دې امله باید د هغې برخې لګښت کې پوره پام وشي او د راتلونکو نسلونو د ګټې اخیستلو لپاره پریښودل شي. ددې ترڅنګ چې چاپیریال په بشري ژوندانه مستقیمې اغېزې لري، باید په شعوري توګه هم پخپله په چاپیریال پام وکړو او هم د نورو پام هغې ته راوړو. د استوګنې شاوخوا پکې وساتو، نیالګې کښېنو، ونې او ځنګلونه ونه وهو، مرغان، الوتونکي او کبان بېرحمانه ښکار نه کړو، موجود چمنونه او شنه ځایونه وساتو او نوي هغه جوړکړو. څومره چې یو چاپیریال پاک، ښکلی او په زړه پورې وي، په هماغه اندازه ژوند ښکمرغه، اسان او روغ وي. روغ چاپیریال زموږ ستاسو ټولو د ښکمرغه ژوند ضامن دی.





۱- چاپېريال څه ته وايي؟ خو تنه زده کوونکي دې په خپله خوښه د ټولگي مخې ته راشي او خپلې څرگندونې دې وړاندې کړي.

۲- زده کوونکي دې په مناسبو ډلو ویشل شي. هره ډله دې د چاپېريال د ارزښت او د هغې د پاکوالي په اړه خپل رغنده عملي نظرونه وليکي او د يو وړانديز په توگه دې چمتو کړي. بيا دې د ډلو استازي په گډه هغه توحيد کړي او د يو بشپړ وړانديز په توگه دې وليکي او ټولگي ته دې ولولي.

۳- دوه تنه زده کوونکي دې د ټولگي په وړاندې د چاپېريال د پای ته رسېدونکو او ناپايه توکو نومونه واخلې او څرگنده دې کړي چې له دغو توکو څخه څنگه گټه واخيستل شي.

۴- څنگلونډه د چاپېريال په ښکلا او پاينيت کې څه رول لري؟ يو تن زده کوونکي دې په دې اړه معلومات وړاندې کړي.

۵- په چاپېريال کې ژوندي او ناژوندي موجودات يو له بله څه اړيکې لري. دا اړيکې په چاپېريال څه اغېز اچوي؟ يو زده کوونکي دې په دې هکله رڼا واچوي او بل يو دې د ناژونديو موجوداتو نومونه واخلې او ودې وايي چې دا اړيکې کوم سيستم څېري او څنگه؟

۶- زده کوونکي دې په پورته متن کې صفت او موصوف په گوته کړي او نورو زده کوونکو ته دې بيان کړي.



زده کوونکي دې د خپل کلي، ښار يا ښوونځي د چاپېريال د پاک ساتلو په اړه خپل وړانديزونه په منظمه توگه تنظيم او ترتيب کړي. په راتلونکي درسي ساعت کې دې خپل دغه وړانديزونه له نورو ټولگيو سره شريک کړي.



د پښتو ادبیاتو دویمه تاریخي دوره



په مخکنیو ټو لگیو کې مو پر ادبیاتو خبرې کړي دي. شفاهي یا و لسي ادبیات مو له لیکلو ادبیاتو څخه بېل کړي دي. شفاهي ادبیات د ټولنو له رامنځته کېدو سره سم رامنځته شوي دي. هره یوه ټولنه خپل دود، رسم و رواج او فرهنگ د و لسي ادبیاتو په هینداری کې نورو ته وربښي. د شفاهي ادبیاتو پیل نشي څرگندېدای، خو لیکلي ادبیات هرو مرو له یو تاریخي پړاو سره تړاو لري. پښتو لیکلي ادبیات ډېر لرغوني دي. تاریخي پېښو، کوچه بندو، تاراک، څښاک او نيو اک د هغې زیاتې بېلګې تر څاورو لاندې کړي دي. که موږ د لیکلو ادبیاتو په اړه خبرې کوو، نو باید ګرځه لا سونډي بې و لړو چې له بده مرغه زیات شمېر بې په لاس کې نشته. بیا هم د لا ښې پېژندنې لپاره پښتو ادبیات په درېو دورو وېشل شوي دي؛ لرغوني دوره، منځنۍ یا کلاسیکه دوره او معاصره دوره. په لسم ټولګي کې مو د پښتو ادبیاتو په لرغوني دورې خبرې کړي دي. د معاصرې دورې په اړه به په دو لسم ټولګي کې معلومات تر لاسه کړو. دلته د پښتو په منځنۍ یا دویمې تاریخي دورې

غږېږو .

د پښتو ادیبانو دویمه دوره، چې د پښتو ادیبانو د تاریخ منځنۍ دوره هم ورته ویلای شو، د لسمې هجري پېړۍ له نیمایي پیلېږي او د څو لسمې هجري پېړۍ تر لومړیو درېو لسیزو پورې رارسېږي. د پښتو د ادبي تاریخ دویمه دوره له لومړۍ دورې څخه له هره پلوه توپیر لري. په دې دوره کې پښتو ادبیات د افغانستان، پښتونخوا او هند په سیمو کې له ځینو ملي، مذهبي او پښتني غورځنگونو سره په تړاو راتوبیږي او وده کوي. د سیمې د هغه مهال فرهنګي ادبي جریانونه پر پښتو ادیبانو خپل اغېز ښکاري او د همدغو جریانونو په پیروي په پښتو ادب کې ځانګړي سبکونه پیدا کېږي او خپل ځانګړي پیروان مومي.

ددې دورې یوه ستره ځانګړنه داده چې بشپړ او مکمل ادبي اثار یې زموږ په لاس کې دي. په دې دورې پورې اړوند په سلګونو پښتو ډېوانونه، په سلګونو کیسه ییز اثار او په زرګونو ولسي سندرې له موږ سره شته چې د پښتو د ادبي تاریخ د یوې ستري پانګې په توګه هر اړخیز بحثونه پرې کولای شو.

په دې دوره کې له ګاونډیو ژبو سره د پښتو ادیبانو تړون هم پراختیا مومي. له عربي، فارسي او له همدې ژبو څخه پښتو او له پښتو څخه ځینو دغو ژبو ته د اثارو د راګرې ورکړې مسئله هم خپلو لورونو ته خپري.

د پښتو د ادبي تاریخ دویمه دوره څو پړاوونه لري. په هر پړاو پورې اړوند اثار د توکېدو د شرایطو، خپلو خصوصیاتو او فکري هنري اغېز د منلو له امله یو اوږد واکمن رانغاړي. ددې خبرو معنا داده چې کله موږ پر روښانیانو بحث کوو، دا بحث له بائزید روښان څخه پیلېږي چې د فرهنګي هڅو وخت یې د لسمې هجري پېړۍ دویمه نیمایي ښوول شوي او په قادر داد ورکزي پای ته رسیدلی دی. ډاکسان بیا د دولسمې پېړۍ خلک دي. حال دا چې له بائزید او دده له پیروانو سره په یوه وخت اخوند دروېزه هم پښتو ته مخه کوي.

په پښتو اثار لیکي او ژباړي او ځیني نور کسان په ادبي هڅو لګیا دي.

دادوره له روښاني غورځنگه پیل او همداسې پسې په اخوند دروېزه او دده پر پیروانو،

بيا د خو شحال خټک، رحمان بابا، هوتکيانو او د احمدشاهي پېر تر نورو فکري او فرهنگي بهېرونو رارسېږي.

د لسمې او يو و لسمې هجري پېړيو په ترڅ کې د روښانيانو، اخوند دروېزه او دده د سبک پلويانو او هم د همدې زمانې د ځينو مبلغو او صوفي شاعرانو، ناظمانو او ليکوالو اثار د خپلو شکلي جوړښتونو له پلوه ډېره سره نژدې يو رنگي لري. موضوعات يې هم تر ډېره سره يو شې دي.

که څه هم اخوند دروېزه له روښانيانو سره مخالفت درلود، ده او دده ځينو پلويانو د روښانيانو پر ضد ليکني هم کړي دي، خو هغه ليکني له ځينو شخصي او نظرياتي اختلافاتو رازېږېدلي دي. دغسې اخلاقي ليکني د بېلتنه د يوې داسې کړنې په توگه نشو منلای چې د دواړو ډلو اثار د ځانگړنې له مخې سره بېل کړو. د روښانيانو او اخوند دروېزه دواړو په اثارو کې عرفان (تصوف) او د عرفاني لارو د بنسټونو په خپلولو سره ځان الهي ذات ته نژدې کول، د نفس تزکيه، د زړه سپېڅلتيا، د اسلام د مقدس دين د اسساتو بيان، د اسلام د مقدس دين د لارښوونو په رڼاکې د خلکو اخلاقي روزنه، پندونه، نصايح او نور دي ته ورته مطالب ددې درې وارو ډلو له خوا په ژباړل شوو، ليکل شوو او پېنځېدلو اثارو کې ليدل کېږي. د اهدافو همدا ورته والی موږ اړ باسي چې د دغو درې وارو ډلو اثار په يوه پړاو کې و څېړو او د دويمې ادبي دورې د لومړي پړاو نوم پرې کښېږدو.

د دويمې دورې په دې پړاو کې د ادبي اثارو د زياتو نسخو او ډېرو برخو شتون موږ پر دې باوري کوي چې دغه مهال په پښتو کې د لوستو او زده کړو خلکو شمېر يو څه ډېر شوی او خلکو د کتاب ساتنې او کتاب لرنې له دود سره مينه ښوده. حال داچې تر دې پړاو دمخه د لومړۍ دورې د اثارو ځينې دگوتو په شمېر بېلگې له موږ سره دي چې هغه هم ځينو تذکرو تر موږ رارسولي دي.

ددې پړاو اثار له شکلي پلوه ټيم منظوم، منظوم او منثور دي. د ټيم منظوم، مسجع يا مقفي نثر د ليکلو دود همدا مهال د بايزيد له خواپيل شو.

ددې پړاو په متنور واثارو کې پر نورو سربيره د علي محمد مخلص او ارزاني روښاني رسالې د يادولو وړ دي. ددې رسالو تشرودنه سچ نه لري او د هغه وخت له شرايطو سره سم روان نشر بلل کېدای شي. د اخوند ميا داد په نثرونو کې دده "نورنامه" نيم منظوم سبک پالي، خو په ديو ان کې يې منثورې توتې د کلمو په پای کې قافيه ته پام کوي. که ددې پړاو اثار د هنري ځانگړتياوو له مخې د لومړۍ دورې له ځينو بېلگوسره پرتله کړو، نو د پرمختيا څرک پکې نه لگېږي. بايد ووايو چې ددې دورې زياتره اثار عرفاني ديني او اخلاقي مسايلو ته بېل شوي دي. په ځينو وختونو کې ددغسې اهدافو لرونکي شاعران او ليکوال د نظم د شعريت خواته ډېر پام نه کوي او هيله يې دا وي چې د خلکو د زده کړې په موخه خپل اثار په منظومه بڼه وړاندې کړي.

په دې پړاو کې عرفان د يوه مسلک په توگه پښتو ادبياتو ته لار پيدا کوي او د عرفاني اثارو څرکونه چې د پښتو د ادبي تاريخ د لومړۍ دورې له خورو ورو پارکو رايستل کېدای شي، په دې پړاو کې په مکتي بڼه خپل ورونه غوروي. ددې پړاو په اشعارو کې غزلې، قصيدې، رباعي، منوي، قطعي، مربع او مخمس اشعار پيدا کېږي. په دې شعري خپلونو کې مربع او مخمس داسې شعري څانگې دي چې په لومړۍ ادبي دوره کې يې څرک نشو لگولای. په دې پړاو کې ددغو دريو نورو څانگو شتون د پښتو په شعري خپلونو کې د پراختيا يو څرک په لاس راکوي. په دې پړاو کې پښتني فرهنگ له اسلامي فرهنگ سره خورا زيات نژدې شو او د اسلامي فرهنگ ډېرو اساسي مسايلو ته يې لاره پيدا کړه. ډېري اسلامي، ديني او عربي فرهنگ ته ورته کيسې پښتو ته و اوښتلې. د پښتو کوم اثار چې موږ له لومړۍ دورې څخه په لاس کې لرو، دا ډول ځانگړتياوې نه لري. ځينې مهم ديني او فقهي اثار په پښتو ژباړل شوي دي، لکه خلاصه کيداني، قصيده بريد، قصيده سرباني، نورنامه، خلاصه الاسلام او نور. ددې ترڅنگ د پارسي او عربي ژبو له عمده اسلامي اثارو څخه په گټه د ديني او شرعي اساساتو ځينې مهم بيانونکي کتابونه په پښتو کې په تحقيقي ډول وليکل شول. لکه مخزن، نافع المسلمين، نوaid شريعت او نور.

ددې پړاو زیاتره لیکوال او شاعران له خو ژبو لکه پارسي، پښتو، عربي او هندي سره اشنا دي. په دغو لیکوالو کې ځینو پر پښتو سربېره په هندي، پارسي او عربي ژبو هم اثار لیکلي دي چې له نورو فرهنگونو سره د پښتنو لیکوالو تړاو ځینې څرگندېږي. د پښتو ادبي تاریخ د دویې دورې لومړی پړاو د پورته ځانګړتیاوو په لرلو سره یوه بل پړاو ته ننوړي.

ارزاني خوښګی، واصل روښاني، خواجه محمد، کریمداد ښګښ، علي محمد مخلص، دولت لوانی، قادر داد، اخوند دروېزه، محمد حلیم، عبدالسلام، اخوند احمد، بابو جان، شیخ محمد سعید او په لسگونو نور ددې پړاو شاعران او لیکوال بلل کېږي.

په دویې دورې کې د خوشحال خټک او دده د پیروانو زریښ پړاو:

خوشحال خټک نه یوازې د خپل وخت یو ټولنیز، سیاسي شخصیت او بریالی سالار و، بلکې دی د پښتو ژبې یو داسې شاعر او لیکوال و چې که وړایو د پښتو ادب تاریخ دده له نامه او اثارو پرته نیمګړی دی، نو زیاتې به نه وي. خوشحال خټک پښتو ژبې او ادب ته په نظم او نثر کې هغه څه ورکړل چې تر دده وروسته یې ښايي سلاری پېر لږ وګورو. خوشحال خان د خپل هنر او خپلې ژبې د لفظي او معنوي بډایتوب لپاره د ګاونډیو ژبو له ادبي زمینو څخه پوره ګټه واخیسته. پښتو شعر یې د شکل او شعري ژانرونو له پلوه بډایې کړ او په موضوعي لحاظ یې داسې څه پرې نه ښودل چې شعر یې په کې نه وي ویلی. ده د پښتو شعر د مضمون په لحاظ خورا بډایې کړ او په پښتو شعري، تر دده د مخه بیان شوو موضوعګانو ترڅنګه ډېر نوي او رنګارنګ معلومات راوړل. د خوشحال خټک په اثارو کې د هغه د شعرونو د کلیاتو، فراقنامې، دستارنامې، یازنامې (منثوره او منظومه)، فالنامې، فضل نامې، طب نامې، بیاض، څښځیرۍ او سولنامې نومونه یادو لای شو.

خوشحال خان د خپلو پښتو منظومو او منثورو اثارو د تالیف په برخه کې د خپلې زمانې د برلاسې ادبي جریان تر اغېز لاندې رانغی. د خپل لوړ هنري او فکري وړتیا په زور یې

یوه نوي لاره غوره کړه چې نه دده د زمانې روښاني اثار او نه د نورو عارفانو او شاعرانو اثار دغسې ځانگړتیاوې لري.

د خوشحال په پیر کې پښتو شعر ډېر پراخه او هر اړخیز شو. د ختیځې شاعرۍ څه ناڅه ټول دودونه ددې سبک د رامنځته کونکي او ددې سبک د پيروانو په اشعارو کې وده وموندله. ددې سبک د پيروانو په اثارو کې رڼانه، صوفیانه، اخلاقي، فلسفي، فکاهي، غنډه، ستاینه او نورې موضوعگانې شته. یوه عمده ځانگړنه یې داده چې پښتني روحیه، پښتني احساسات او د پښتو خپل کړه وړه په کې بیان شوي دي. په دې سبک کې ټولنیز نقد ته ځای ورکړ شوی دی. په یو شمېر اشعارو کې ټولنه، خلک، پرلاسی ټولنیز، سیاسي نظام او فرهنګي بهیر په څرگندو الفاظو کې نقد شوی دی. د تخیل، تراکت او انځور جوړونې له پلوه ځینې ابتکاري ځانگړنې لري. د خوشحال د سبک پيروان د شعر ترڅنګ نثر هم لیکي. د نثر لیکنې لار یې هم خپلې ځانگړنې لري. په دې سبک کې یو شمېر نوري ځانگړنې هم شته چې دده دمخه پراو کې یې څرک نه لیدل کېږي.

د پښتو د ادبي تاریخ په دویمه دوره کې د خوشحال خټک، دده د کورنۍ هستونې او دده د سبک د پيروانو اثار موږ ته د یو نوي پراو څرک په لاس راکوي. په دې پراو کې پښتو شعر په ټولو شعري بڼو، لکه: غزل، قصیده، رباعي، مثنوي، مریخ، مخمس، مسدس، مثنی، معشر، ترکیب بند، ترجیع بند، قطعه او نورو راڅرګند شو. پښتو شعر د مضمون له پلوه بشپړ شو. ټولنیزې بېلابېلې موضوعگانې پکې راوړل شوې. تاریخي پېښې، له هېواد سره مینه، د پښتو او پښتونولي احساسات پکې رامنځته شوي چې په تېرو پراوونو کې یې څرک نه لگېده. په دې پراو کې د پښتو ادب ځینې اړخونه د پښتو له ټولنیز ژوند څخه رنګ اخلي. د پښتو غزل د ختیځ غزل له پېژندنې سره سم ټولې هنري ښیګڼې خپلې کړې او پښتو بوللې هم د غوري دورې د بوللو رنګ او خوند وموند. د ختیځ ادب داستانونه هم پښتو ادب ته لار پیدا کړه. د پارسي او عربي ځینې اثار په پښتو ژباړل شول.

خوشحال خټک د دغو لوړو ځانگړنو لرونکي سبک رامنځته کونکی دی. دده د کورنۍ

او يو شمېر نورو شاعرانو ددغه سبک پيروي کړې ده. اشرف خان هجري، عبدالقادر خټک، سکندر خان خټک، صدرخان خټک، گوهر خان خټک، بي بي حليمه خټک، افضل خان خټک، قلندر، اشرف خليل او يو شمېر نور د خوشحال خان خټک د سبک پيروان دي.

ددې پړاو بل مخکښ عبدالرحمان بابا و.

لکه چې دمخه مو وويل، يو ولسمه پېړۍ د پښتو ادبياتو د ودې او پراختيا لپاره يوه مناسبه پېړۍ وه. د پښتو ډېر شاعران په دې پېړۍ کې ورنږدېدل، لوی شول په پښتو بې ليکنې وکړې او شعرونه يې وويل. که موږ د يو ولسمې پېړۍ په بهير کې د پښتو رامنځته شوي اثار له پامه تېر کړو، نو راته څرگنده به شي، په دې پېړۍ کې داسې اثار رامنځته شوي چې د سيمې له ادبي اثارو سره پرتله کېدای شي. په يو ولسمه پېړۍ کې د راپورته شوو شاعرانو په ډله کې يو هم عبدالرحمن مومند و چې پښتانه له ډېرې مينې او زياتې عقېدې ورته (بابا) وايي او په پښتني ولسونو کې د رحمان بابا په نامه مشهور دی. رحمان بابا د يو ځانگړي سبک خاوند دی. دده سبک د خپلو ځانگړتياوو له مخې په ولس او فرهنگي حلقو کې ډېر شهرت او محبوبيت وموند او د دولسمې، ديارلسمې او څوارلسمې پېړۍ شاعران په ده پسې روان شول. د رحمان بابا شعر د خپل ځانگړي هنري او ښکلايز جوړښت او انساني محتوا له مخې خپل خاص خصوصيتونه لري او په پښتو ادب کې د يو نوي شعري سبک خاوند شاعر دی. د رحمان بابا سبک پېچلتيا نه لري، ډېر طبيعي او ساده دی. د شعر د الفاظو په ټاکلو کې زيار ايستل شوی دی؛ د شعر د خوند او رنگ لپاره يې ډېر ښکلي، خو ساده او عام فهمه الفاظ غوره کړي دي. د واقعيتونو بيان ته زيات پام کېده. اخلاقي، عرفاني او نور ټولنيز مسائل پکې راغلي. د رحمان بابا سبک په ټولو پښتنو کې دومره ومنل شو چې دده د زمانې او بيا په راوړسته دوو، درېو پېړيو کې له افغانستان، پښتونخوا، بلوچستان او په هندوستان سربېره ان په بخارا او ماوراءالنهر کې ځينو او سیدونکو پښتنو شاعرانو دده سبک منلی و.



په دې پړاو کې لسگونو پښتانه شاعران رامنځته شول چې د شعرونو پند ديو انونه يې درلودل. ځينو يې له ديو انونو سر بيره منظومې رسالې هم لرلې. په دې پړاو کې قصيدې، غزل، رباعي، قطعي، مربع، مخمس، مسدس، مسبح، معشر، ترکيب بند او ترجيع بند زيات وکارول شول. په دې پړاو کې د اخلاقو او نصيحتونو د بيان خواته ډېر پام کېده. په دې پړاو کې غزل ډېر پياوړی شو او ان د پښتو د شعر د پراختيا او ودې پړاو يې بللی شو. ددې پړاو شاعران زياتره عالمان وو. د خپلې سيمې د ژبو له ادبياتو سره يې اشنايي درلوده. له خپلې مورنۍ ژبې پرته يې په پارسي او هندي هم شاعري کوله.

د رحمان بابا د سبک په پيروانو کې د بونس خيبري، مهين خليل، معز الله مومند، اخوند گدا، حافظ الپوري، نجيب سرنېدي، عبدالعظيم سوراتي، ميانعيم متي زي او يو شمېر نورو نومونه يادولای شو.

هوټکيان او ددې دورې بل پړاو:

په کندهار کې د پښتنو د ملي دولت جوړېدل او په شاهي دربار کې د پښتو د ودې د زمينې رامنځته کېدا د دويمې دورې په راوړسته پړاو کې ټاکلی دريځ لري. کندهار د خپل جغرافيايي موقعيت له مخې د لسمې او يوولسمې پېړۍ په جريان کې د صفوي او د هند د مغولي امپراتورۍ تر منځ واقع شوی و. دواړو امپراتوريو په دې ستراتيژيکې افغاني سيمې کې خپل ټاکلي اهداف درلودل. د دولسمې پېړۍ د دويمې لسيزې په وروستيو کې گرگين د کندهار صفوي حکمران و. نوموړي په دې سيمې کې داسې ظلمونه او ناروايې کولې چې خلک يې تر پوړي رسولي وو.

مير ويس نيکه د گرگين په وړاندې د ولسي پاڅون له لارې د يو ملي افغاني دولت بنسټ کېښود. د هوتکو د پاچهۍ په ولکه کې دغه مهال په سلگونو ليکوالو اثار ليکلي او شعرونه يې ويلي دي. د پښتو او فارسي ژبو يو شمېر اثار دغه مهال منځته راغلي دي چې د ځينو هغو په ايجاد او تاليف کې هوتکي پاچهانو لاس درلودلی دی. په دې توگه د هېواد د فرهنگي تاريخ په ليکلو کې د دغې کورنۍ نوم لورځای لري. د مير ويس نيکه

مور، نازو انا، زوی، شاه حسین او لور، زنبه د پښتو ژبي شاعران وو. ربدي خان، حافظ نور محمد، داود هوتک، د پتي خزانې ليکوال محمد هوتک، يار محمد هوتک، ملا محمد يونس توخي، بابو جان، ملا نور محمد غلجي او په لسگونو نور ددې دورې وتلي شاعران او ليکوال دي.

په دې مهال کې زيات شمېر پښتو اثار او تاليفات رامنځته شوي دي. پته خزانۀ ددې مهال يو ارزښتمن کتاب دی چې د درېو خزانو په درلودلو د لرغونې او د هغه د خپل مهال زيات شمېر پښتانه نارينه او ښځينه ليکوال او شاعران او د هغوی د ليکنو بېلګې تر موره رارسوي.

د پښتو د تحريري تاريخي حماسو ليکل همدا د هوتکو د پاچهۍ په دوران پورې اړه لري. حماسې د ادبياتو يو موضوعي ډول دی. په دې ډول ادبي اثارو کې رزمي او جنگي مسايل په حکايي او داستاني ډول بيانېږي. په دې دوره کې يو شمېر حماسې ايجاد شوي دي. "محمو دنامه" او "جګړه د محمو د افغان او نيول د اصفهان" په هغو کې ډېرې مشهورې دي. ددې حماسو ليکوال په ترتيب سره ربدي خان مومند او محمد امين سربرېکوری دي. شاه حسين هوتک د محمو دنامې په ليکلو ربدي خان مومند ته زر طلاوي انعام ورکړي

وي.

د هوتکو د پاچهۍ په دوران کې ادبي دربار رامنځته شو او په هغې کې د عالمانو پر راتلولو او د اثارو پر تاليف او ايجاد سربېره د انعام ورکول هم پيل شول. د همدې کورنۍ په هڅونې ډېر شمېر اثار په پښتو ژبه تاليف شوي دي. تحريري حماسي اثار په پښتو کې دغه مهال رامنځته شوي. که څه هم په پخوانيو ادبياتو کې د حماسې ځينې مذهبي نمونې شته، خو تاريخي بشپړې حماسې د همدې پاچهۍ د کارنامو په اړوند رامنځته شوي دي. په دې دوران کې د پښتو ولسي ادب ډېرې ښکلې بېلګې رامنځته شوي چې زموږ د ولسي شعر برخه يې بډايه کړې ده. همدا رنگه په دې پړاو کې د پښتو د ليکلي ادب ځينې موضوعات له فولکلور څخه اخيستل شوي دي، لکه د "شها او گلان" نکل او يا د "اوښ او سوي" کيسه چې د پښتو ولسي شعر په قالب کې يې نظم کړي دي.

ددې پړاو په اثارو کې د هېوادپالني روحیه د خوشحال خټک د پړاو په پرتله ښه څرگنده شوي ده.

که له پورته یادونو ورتېر شو په دې پړاو کې ادیبانو د محکیمو دورو په پرتله د پام وړ کومه پراختیا نه ده موندلې. ددې مهال شاعرانو په هماغو قالبونو کې شعرونه ویلي دي چې ترمنځه په کې پښتنو شاعرانو ښې تجربې لرلې. ددې پړاو په اړوندو اثارو کې د نثر کتابونه شته چې لیکنې یې پخې، خوږې او دکندهار له گړود سره سمې وې.

د یو ولسمي هجري پېړۍ په پیل او د دو لسمې پېړۍ په لومړیو کې په هند کې د فارسي ژبې یو شمېر اوسیدونکو شاعرانو هغه نوي شعر ته لار وموندله چې د لسمې هجري پېړۍ په پیل کې رامنځته شوی و. دې سبک د هندي سبک په نامه شهرت وموند. هندي سبک ځینې ځانګړتیاوې لرلې. پېچلتیا، په شعر کې تازه فکر او نوي موضوعګانې ځایول، ایجاز یا په لنډو خبرو کې د اوږد مطلب ادا کول، د دقیقو تشبېهاتو او ځانګړو استعارو کارول، په شعرونو کې د متلونو او محاورو راوړل، خاص لحن او اهنگ، د ادبي صنایعو پالنه، د مینې پر محور د غزلو چورلېدل، اغراق او مبالغه او داسې یو لړ نوري ځانګړتیاوې ددې سبک عمده خصوصیات و. دې سبک د یو ولسمي پېړۍ په شاوخوا کې پښتونخوا او د افغانستان سیمو ته هم لاره وموندله. دغه مهال یو پښتون شاعر د خپلو هم مهالو او متقدمینو شاعرانو په لار نه ولاړ، بلکې نوو مضمونونو او هنري لارو ته یې پام وړاوه. همدغه مهال هندي سبک پښتو ادب ته لار پیدا کړه. نوموړی شاعر عبدالحمید مومند و. حمید د شعر ویلو ډېره ښه وړتیا درلوده او د تازه مضمون په پیدا کولو ښه ماهر و.

که څه هم په پښتو شاعرۍ کې حمید مومند د هندي سبک د شاعرۍ بنسټ ایښودونکی دی، خو هنر یې بیا دا و چې د هندي سبک بنسټونه یې په اعتدالي ښه خپل کړي و. دده شاعري د پښتو ژبې لفظي او معنوي ځانګړتیاوې نه دي پایللي. ډېرو پښتنو شاعرانو د حمید د سبک پیروي کړې ده.

پر پښتو ادبياتو د هندي سبک د اغېز د بحث پر مهال جو تېري چي په پښتو کي ددغه سبک پيروي په پښتونخوا کي پيل شوه، په کندهار کي يې وده وکړه او په هند کي يو شمېر او سیدونکو پښتنو شاعرانو لوري پوري ته ورسوله او اغېز يې تر معاصري دوري پوري پايښت وموند. حسين، قلندر، خانگل خليل، کامگار خټک، دوست محمد، علي خان مامنزی، حمدالله کاکاخېل، سليم، محمدي صاحبزاده، بېدل هشنغری او ترهغوی راوړسته کاکلم خان شیدا، محمد بیاض، نورمحمد نوري افغان او يو شمېر نور په پښتو

ادب کي د هندي سبک پيروان او نژدې هريو يې د ديوان خاوند شاعر بللی شي. په دو لسمه هجري پېړۍ کي د او سني افغانستان په سيمو کي د پښتو د ادبي حلقو تر منځ هم د هندي سبک پيروي دود شوي وه. سيد غلام احمد يا غلام جان پاچا، ميرزا حنان بارکزی، صديق اخوندزاده، سردار مهردل خان مشرقي، سردار غلام محمد خان طرزي، ملا محمد اکبر، ملا صالح محمد داوی، عبدالله هوتک او نور ددې سبک پيروان وو او زياتر يې پر همدې سبک شعرونه ويلي دي.

په پښتو ادبياتو کي د هندي سبک موسس عبدالحميد مومند او بشپړ وونکی يې کاکلم خان شيدا وو. دوی دواړه د هندي سبک په مشرانو کي شمېرل کېږي. ددې سبک پيرو شاعران ټول غزل ويونکي شاعران وو. ځينو پکې مثنوي هم ويلي. د اشعارو موضوع يې زياتره د مينې او عشق بيان ته ځانگړې شوې وه، خو اخلاقي، ټولنيز او تاريخي پېښې پکې هم بيان شوي وې. ددې سبک د پيرو شاعرانو د اثارو عمده ځانگړنه د دوی د شعر هنري اړخ دی. ددې سبک زياتر پښتنو شاعرانو ښکلي، د هنري او شعري ښکلا و په گانه پسرولي شعرونه ويلي دي.

د احمد شاه بابا په کورنۍ کي د پښتو ادب پالنه، ددويمې ادبي دوري د پای او د معاصرو ادبياتو د ټوکېدو پړاو:

احمد شاه بابا له خپلو سياسي، ټولنيزو او ملي خدمتونو سربره د خپل هېواد فرهنگ لپاره هم نه هېرېدونکي خدمتونه کړي دي. د پښتو او فارسي ژبو شاعران او ليکوال يې روزلي دي. خپله هم شاعر و، په پښتو ژبه تري د شعرونو يو ډېوان پاتې دی. د کورنۍ

له غرو څخه يې تيمورشاه او شاه شجاع په پښتو شاعري کړې ده. په دربار کې يې وکيل
الدوله عبدالله جان پوېلزی هم د پښتو ژبې شاعر و.

پير محمد کاکړ د احمد شاه بابا د دربار يو بل شاعر و. پير محمد کاکړ د پښتو د ډېرو
ښو شاعرانو او لویو عالمانو په ليکه کې ولاړ سړی و. نوموړی د پښتو ژبې يو ډیوان
لري. د هغه ډیوان د هنري ارزښتونو له پلوه د مننې وړ دی. انځورونه يې ښکلي، بلاغت
او فصاحت يې لوړ معيار لري. پر دې سربېره پير محمد کاکړ د "معرفة الافغاني" په نامه

د پښتو ژبې د زده کړې يو کتاب ليکلی دی چې په خپل ډول کې د پښتو گرامر لومړنی
کتاب دی او د پښتو نثر ښې نمونې پکې خوندي دي. پير محمد کاکړ د ځانگړي سبک
خاوند و چې د عشق هنري احساسات يې درلودل او همدارنگه تشبيهات او استعاراتو
يې طبيعي رنگ درلود، عبارتونه او الفاظ يې روان او ژبه يې راکښونکې وه. پرنورو
شاعرانو سربېره، شمس الدين کاکړ د هغه د سبک د پيروانو له ډلې څخه و. حافظ گل
محمد مرغزی د احمدشاهي دوران يو بل شاعر و. نوموړی له احمدشاه بابا سره په
لښکري سفرونو کې ملگری و. مرغزي احمدشاهي شاهنامه ليکلې ده. په دې شاهنامه
کې د احمدشاه بابا د ۱۶ کلونو ځينې پېښې بيان شوي دي. په دې پېر کې يو شمېر نور
شاعران هم تېر شوي چې حبيب الله، ملا علم ايرېدی، ابوالقاسم او يو شمېر نور يې د
پښتو ډیوانونو خاوندان و.

د احمد شاهي پېر ليکل شوي او ژباړل شوي ادبي منشور او منظوم اثار د شکل او
موضوع له پلوه د مخکښو دورو له اثارو سره کوم خاص توپير نه لري. په دې پېر کې د
يادونې وړ ادبي کار د "احمدشاهي شاهنامه" په نامه د يوې بشپړې حماسې ليکل دي.
تر دې دمخه کومه بشپړه حماسه موجوده نه وه. ددې پېر په اثارو کې د وخت د پاچا،
احمدشاه بابا د ستاينې موضوع ده. دا خبره ددې څرگندونکې ده چې پښتانه دمخه پر ډيو
حکومتونو ډېر خپلي او ځورولي وو. احمدشاهي پېر د پښتو ادب د ودې او پراختيا
لپاره وړ او مناسب شرايط چمتو کړي دي. په همدې پېر کې نوو او ازادۍ بڼونکو
مفکورو شعر او ادب ته لاره پرانيسته او په دې ډول د معاصرې دورې پيل ته لار هواره



شو ه.

د ادبي تاريخ دورې په كرونولوژيک ډول د پېرېو يا ډسپاسي رژيمونو او پاچهيو د رامنځته كېدو يا رانسكو رېډو له مخې نه تنظيمېږي، بلكې دا دورې د ادبي اثارو او ادبي پديدو د ودې او پراختيا شرايطو او هم ددغه پديدو شكلې او موضوعي ځانگړتياو ته په پاملرنه تنظيمېږي. له دې امله دا اړينه او شونې نه ده چې يوه ادبي دوره دې پاى ته ورسېږي او سمډلاسه دې بله ورپسې پيل شي. يوه ادبي دوره لا د خپلې ودې او پراختيا پړاو ونه وهي چې د بلې دورې زړې راښته كېږي او ورو ورو وده كوي، تر هغه چې يوه ادبي تاريخي دوره پاكى ته ورسوي او بله دوره پيل شي.

د متن لنډيز:

د پښتو ادبياتو د تاريخ دويمه دوره، چې منځنۍ دوره هم ورته ويلی شو، د لسمې هجري پېړۍ له نيمايي پيلېږي او د څوارلسمې هجري پېړۍ تر لومړيو دريو لسيزو پورې رارسېږي. په دې دورې پورې اړوند په سلگونو پښتو ډېوانونه، په سلگونو كيسه ييز اثار او په زرگونو ولسي سندرې له موږ سره شته، چې د پښتو د ادبي تاريخ د يوې سترې پانگې په توگه هر اړخيز بحثونه پرې كولاى شو. دا دوره له روښاني غورځنگه پيل او همداسې پسې پراخونډ ددويزه او دده په پير وانو، خوشحال خټک، رحمان بابا، د هوتکو او احمد شاهي پېر ترخورو فکري او فرهنگي بهېرونو رارسېږي، ترهغه چې دا دوره پاكى ته ورسېږي او ځاى يې دريمه ادبي (معاصر) دوره ونيسي.

د دې دورې د لومړي پړاو په منښتو اثارو کې ځانگړې رسالې شته. پرخورو سربيره يوه د علي محمد مخلص او بله هم د ارزاني روښاني ده. ددې رسالو نثرونه سمج نه لري او د هغه وخت له شرايطو سره سم روان نشر بلل کېږي.

په دويمې دورې کې بل زرين ادبي پړاو د خوشحال خټک او دده د پير وانو دی. خوشحال خان خټک نه يوازي د خپل وخت يو ټولنيز، سياسي شخصيت او بريالى سالار و، بلكې دى د پښتو ژبې يو داسې شاعر او ليکوال و، چې که ووايو د پښتو ادب تاريخ دده له نامه او اثارو پرته نيمگړى دى، نور زياتى به نه وي. خوشحال خټک پښتو ژبې او ادب ته په نظم او نثر کې هغه څه ورکړل چې ترده دمخه او وروسته به يې ښايي سلارې ډېر لږ وگورو. خوشحال خان د خپل هنر او خپلې ژبې دلفظي او معنوي بډايتوب لپاره د گاونډيو ژبو له ادبي زمينو څخه

پورگاتنه واخيسته. پښتو شعريې شکل او شعري ژانرونو له پلوه بډای کړ او په موضوعي لحاظ يې داسې څه پرې نه ښودل چې شعريې په کې نه وي وېلي. ده پښتو شعر د مضمون په لحاظ خورا بډای کړ او په پښتو شعريې تر ده د مخه بيان شو و موضوعگانو ترڅنگه ډېر نوي او رنگارنگ معلومات راوړل. د خوشحال خټک په پېر کې پښتو شعر ډېر ارت شو. د خټبري شاعرۍ څه ناڅه ټولو ډولونو ددې سبک د رامنځته کونکي او ددې سبک د پيروانو په اشعارو کې وده وموندله. د خوشحال د سبک پيروان د شعر ترڅنگ نثر هم ليکي. د نثر ليکني لار يې هم خپلې ځانگړنې لري. په دې سبک کې يو شمېر نورې ځانگړنې هم شته چې دده دمخه پر او کې يې څرک نه ليدل کېږي.

رحمان بابا د دويمې ادبي تاريخي دورې د يو بل پړاو مخکښ و. دده سبک د خپلو ځانگړتياو و له مخې په ولس او فرهنگي حلقو کې ډېر شهرت او محبوبيت وموند او د دوسمې، ديارلسمې او څوارلسمې پېړۍ شاعران په ده پسې روان شول. د رحمان بابا شعر د خپل ځانگړي هنري او ښکلاييز جوړښت او انساني محتوا له مخې خپل خاص خصوصيتونه لري او په پښتو ادب کې د يو نوي شعري سبک خاوند شاعر دی. د رحمان بابا سبک پېچلتيا نه لري، ډېر طبيعي او ساده دی. د شعر د الفاظو په ټاکلو کې زيار ايستل شوی دی؛ د شعر د خوند او رنگ لپاره يې ډېر ښکلي، خو ساده او عام فهمه الفاظ غوره کړي دي. د واقعيتونو بيان ته زيات پام کېده. اخلاقي، عرفاني او نور ټولنيز مسائل په کې راغلي. د رحمان بابا سبک په ټولو پښتنو کې دومره ومنل شو چې دده د زمانې او بيا په راوړسته دوو، درېو پېړيو کې په افغانستان، پښتونخوا، بلوچستان او په هندوستان سربېره ان په بخارا او ماوراءالنهر کې ځينو او سېدونکو پښتنو شاعرانو دده سبک منلی و.

په کندهار کې د پښتنو د ملي دولت جوړېدل او په شاهي دربار کې د پښتو د وټې د زمينې رامنځته کېدو د دويمې دورې په راوړسته پېړيو نو کې ټاکلی دريځ لري. د هوتکو د پاچهۍ په پېر کې دغه مهال په سلگونو ليکوالو اثار ليکلي او شعرونه يې وېلي دي. د پښتو او فارسي ژبو يو شمېر اثار دغه مهال منځته راغلي دي چې د ځينو هغو په ايجاد او تاليف کې هوتکي پاچهانو لاس درلودلی دی. په دې توگه د هېواد د فرهنگي تاريخ په ليکلو کې ددغه کورنۍ نوم لوړ ځای لري. دغه مهال زيات شمېر پښتو اثار او تاليفات رامنځته شوي دي. پټه خزانه ددې مهال يو ارزښتمن کتاب دی چې د درېو خزانو په درلودلو لرغوني او د هغه مهال زيات شمېر پښتانه نارينه او ښځينه ليکوال او شاعران او د هغوی د ليکنو بېلگې تر موره رارسوي. د پښتو د تحريک تاريخي حماسو ليکل همدا د هوتکو د پاچهۍ په دوران پورې اړه لري. د يو ولسي هجري پېړۍ په پيل او د دوسمې پېړۍ په لومړيو کې په هند کې د فارسي



رثي، يو شمېر او سیدونکو شاعرانو هغه نوي شعر ته لار وړوندله چې د لسمې هجري پېړۍ په پيل کې رامنځته شوی و. دې سبک د هندي سبک په نامه شهرت وموند. هندي سبک ځينې ځانگړتياوې لرلې. بېچلتيا، په شعر کې تازه فکر او نوي موضوعگانې ځايول، ايجاز يا په لنډو خبرو کې د اوږد مطلب اداکوول، د دقيقو تشبېهاتو او ځانگړو استعارو کارول، په شعرونو کې د متلونو او محاورو راوړل، خاص لحن او اهنګ، د ادبي صنايعو پالنه، د مينې پر محور د غزلو چورلېدل، اغراق او مبالغه او داسې يو لړ نورې ځانگړتياوې ددې سبک عمده ځانگړتياوې وې. دې سبک د يو و لسمې پېړۍ په شاوخوا کې پښتوخوا او د افغانستان سيمو ته هم لاړه و موندله.

احمدشاه بابا له خپلو سياسي، تولنيزو او ملي خدمتونو سربره د خپل هېواد د فرهنگ لپاره هم نه هېرېدونکي خدمتونه کړي دي. د پښتو او فارسي ژبو شاعران او ليکوال يې روزلي دي. خپله هم شاعر و، په پښتو ژبه ترې د شعرونو يو ډېوان پاتې دی. د کورنۍ له غړو څخه يې تيمور شاه او شاه شجاع په پښتو شاعري کې ده. په دربار کې يې وکيل الله عبداللہ جان پوښلی هم د پښتو ژبې شاعر و. پير محمد کاکړ د احمدشاه بابا د دربار يو بل شاعر و. پير محمد کاکړ د پښتو د ډېرو ښو شاعرانو او لویو عالمانو په ليکه کې ولاړ سړی و. نوموړی د پښتو ژبې يو ډېوان لري. د هغه ډيوان د هنري ارزښتونو له پلوه هم د مننې وړ دی. انځورونه يې ښکلي دي، بلاغت او فصاحت يې لوړ معيار لري. پر دې سربېره پير محمد کاکړ د "معرفه الافغاني" په نامه د پښتو ژبې د زده کړې يو کتاب ليکلی دی چې په خپل ډول کې د پښتو لومړنی گرامر دی او د پښتو نثر ښې نمونې پکې خوندي دي.



۱- پښتو ادیبانو کومې تاریخي دورې تر شا پرېښي دي؟ د دوه تنه زده کوونکي دې د خپلو معلوماتو له مخې د هغو په اړه معلومات وړاندې کړي.

۲- زده کوونکي دې د هغوی د شمېر له مخې په څلورو ډلو وېشل شي. لومړۍ ډله دې د پښتو ادیبانو د دویمې تاریخي دورې د لومړي پړاو، دویمه ډله دې د همدې دورې د دویم پړاو، درېیمه ډله دې د درېیم پړاو او څلورمه ډله دې څلورم پړاو د ځانگړتیاو په اړه خپل نظر ونه وښانه کړي. د هرې ډلې استازی دې هغه راغونډ او د تړون لگي په وړاندې دې ولولي. د تړون ډلو نظريات دې توحید کړي او زده کوونکي دې په خپلو کتابچو کې وليکي.

۳- پښخه تنده زده کوونکي دي د ټولگي مخې ته راشي. هر يو يې په خپل وار د متن يوه برخه ولولي. متن يې په ورو او روښانه ټکو کې ولولي او داسې دې تمثيل کړي، چې گوښې له راډيو او تلويزيون څخه خبرونه يا کوم ادبي متن لولي. نور زده کوونکي دې هغوی ته غورځنگيږي. د هغوی ښې برخې دې وستايي، ښمگرتياوي دې په گوته او په عمومي خبرو اترو کې دې برخه واخلي.

۴- څو تنده زده کوونکي دي په خپله خوښه د ټولگي مخې ته راشي او د خپلې خوښې د يوې موضوع په اړه دې د دوه - درې دقيقو لپاره خبرې وکړي.

۵- د پټې خزانې ستر ارزښت په څه شي کې نغښتی دی؟ دوه تنه زده کوونکي دې د يو بل په مرسته پرې د نورو ټولگيو الو په وړاندې رڼا واچوي.

۶- پښتو ادیبانو ته د خوشحال خان خټک او دهغه دکورنۍ د اهميت او دهغوی دکارنامو په اړه دې څو تنه زده کوونکي د نورو په وړاندې خبرې وکړي.

۷- په لس کې د رحمان بابا د محبوبيت په اړه دې دوه تنه زده کوونکي خپل نظر وښان کړي. د رحمان بابا د سبک څښتنې ځانگړتياوې دې په گوته کړي.

۸- که زده کوونکي د مېرمن نازو او مېرمن زينب د شعرونو په اړه معلومات لري، د ټولگي له نورو زده کوونکو سره دې شريک کړي.

۹- دوه تنه زده کوونکي دې پښتو ادب ته د هوتکيانو د خدمتونو په اړه رڼا واچوي.

۱۰- حماسه څه ډول شعر دی؟ زده کوونکي دې خبرې پرې وکړي.

۱۲- زده کوونکي دې په څو ډلو ويشل شي. هره ډله دې د دويې ادبي دورې بېل بېل پړاوونه وڅېړي، د هر پړاو ځانگړتياوې، مشهور تاليفات د هر پړاو اړوند ليکوال او شاعران دې له نومونو سره وليکي او د هرې ډلې استازی دې په ټولگي کې نورو ته بيان کړي.



زده کوونکي دې په لنډ ډول د پښتو ادیبانو د دويې تاريخي دورې د څلورو واريو پړاوونو د ځانگړتياوو او په دې پړاوونو کې د رامنځته شوو ليکنو او شعرونو په اړه يوه مقاله وليکي او په بله ورځ دې په ټولگي کې د نورو په وړاندې ولولي.



په ټولنيز ژوند کې د ښځو ونډه



ټولنه له افرادو جوړه شوې ده. کورنۍ، لومړنۍ انساني ټولنه ده. یوه کورنۍ له مور، پلار او اولادونو څخه عبارت ده. د ښځو له شتون پرته کورنۍ شتون نه لري، همدا کورنۍ دي چې له مجموعې یې ټولنه جوړېږي. په ټولنې کې ښځې او نارینه، دواړه شته. له یوه پرته او د بل په شتون ټولنه بشپړه نه ده. په ټولنې کې ښځې او نارینه یو له بل سره داسې اوږدل شوي دي چې د یو له نشتوالي پرته بل نیمگړی دی. همدا راز نارینه او ښځې لکه د یو مرغه دوی وزرې دي. که یو مرغه په یو وزر الوتنه نشي کولای، یوه ټولنه هم د بشپړوالي لپاره نارینه او ښځو ته یو شان اړتیا لري.

د ښځې له شتون پرته به یوه کورنۍ او ټولنه څنګه وي؟

ښځې د ټولنې نيمه پياوړتيا پر مخه ده. ارزښت يې له نارينه و سره برابر دی. د نړۍ پرمختګ د ښځو له برکته دی. د هر بريالي نارينه تر شا يوه ښځه شتون لري. وايي: "ښځه په يو لاس زانګو او په بل جهان زنگوي." ښځه د کور ډېره ده؛ ښځه مور ده؛ ښځه د نارينه سلاکاره ده؛ ښځه روغتيا پاله ده؛ ښځه د مينې او عاطفې جوهر دی. لنډه دا چې ښځه د نارينه روح دی. څنگه چې انسان له روح پرته ژوند نشي کولای؛ همداسې له ښځې پرته د نارينه ژوند نيمګړی او له رنځ او ډک دی.

زموږ په گران هېواد کې ښځې له پامه غورځېدلې دي. د تاريخ په اوږدو کې هغه د محروميت او مظلوميت يوه بېلګه پاتې شوې ده. له ښځو څخه د يو جنس په توګه کار اخيستل شوی، نه د يو انسان او بشري موجود په توګه. دلته ښځې آن له ډېرو لوړو حقونو څخه بې برخې شوې دي. ددې لامل دادی چې افغانستان يوه سنتي، ټولې او قبيلي ټولنه ده چې هر څه په کې د وروسته پاتې دود او دستور تر سيوري لاندې راغلي دي. په دې توګه ددې نامنلو وروسته پاتې دودونو، رسم او رواجونو لوړې ښکار ښځې دي. له بلې خوا د افغانستان په تاريخ کې د پرله پسې جګړو او ناخوالو له امله ښځو ډېر زيانونه گاللې دي. ښځه کونډه شوې؛ ښځه پورده شوې؛ ښځه وراره شوې؛ ښځه بې پلاره شوې. که هر څه غم او کړاو په نارينه راغلی، ښځو تر هر چا دمخه او تر هر چا زيات هغه گاللې دي. د هرې جګړې لوړې قرباني ښځه وه.

له دې ټولو ناخوالو سره سره ښځه نه ده تسليم شوې. ښځو اتلولي ښودلي او خپل شهامت يې له لاسه نه دی ورکړی. پر هېواد د پردو د يرغل پر مهال د نارينه و تر څنګ درېدلې، هغوی ته يې په سنگر کې ډوډۍ، اوبه او کارتوس وړي. که نارينه ټپي شوی، د هغه پالنه يې کړې، له هغوی سره يې ورځنيو کارونو ته اوږه ورکړې او ددې تر څنګ يې د خپلو او لادونو په روزلو کې هاند او هڅه کړې ده.

په ټولو يادو برخو کې خپله وړتيا ښودلې او د تاريخ په پاڼو کې يې نومونه په زرينو کرښو ليکل شوي دي. ددې نومياليو مېرمنو په ډله کې نازو انا، زرغونه انا، عايشه دراني،

رابعه بلخي، بې بي نېكېخته، مېرمن الایي، غازي ادې، مېرمن عینو، د میوند ائله ملالی، ناهید او په سلگونو نورې شاملې دي.

نن، د تاریخ په دې پړاو کې ښځو خپل غرونه پورته کړي او په ټولنې کې د خپل دریځ د پیاوړتیا لپاره هلې ځلې کوي. اوس ښځې کولای شي ولسمشرۍ ته ځانونه ونوموي؛ په کابینې کې گډون وکړي؛ د وزارتونو په لوړو څوکیو عملا کار وکړي، ولسي جرگې او مشرانو جرگې ته ځانونه کانديد کړي او څوکۍ تر لاسه کړي؛ د هېواد د سرونشت په ټاکلو کې له خپلو نارینه ورونو سره په گډه پریکړه وکړي او خپله رایه وکاروي؛ په ښوونځیو، پوهنتونونو او د هېواد د لوړو زده کړو په موسسو کې زده کړه او یا تدریس وکړي. لنډه دا چې اوس ښځو ته تر پخوا زیات په ټولنې کې د خپل مسوولیت او دندو د پرمخ وړلو لپاره زمینه برابره شوې ده.

لکه څنګه چې دمخه ورته ګوته ونيول شوه، په هېواد کې د یو شمېر نامنلو دودونو له امله، په تېره بیا په کلو او بانډو کې، د ښځو ژوند لا همافسې تریځ دی. د خپلو نارینه خپلوانو د بدو دروند پیتی پراوړو وړي. د قومونو او کورنیو ترمنځ د لټجو او ناندربو د له منځه وړلو لپاره د یوې متاع په څېر په بدو کې ورکول کېږي. په ځینو حالتونو کې له خپلې خوښې پرته واده ته اړ ایستل کېږي، د مېړه له مړینې وروسته د مېړه د کورنۍ له یو نارینه غړي سره، که زور وي یا کوچنی، بیا واده ته اړ ایستل کېږي. "ګونډه د لېوره ده." له داسې ډېرو ناخوالو سره مخامخ دي چې هوارېدو ته یې زیات کار او زیار ته اړتیا شته. ډاکار او زیاریو اړي د ښځو او مېرمنو دنده نه ده، باید نارینه تر ښځو زیات په دې لاره کې مخکښ رول ولوبوي، چې په دې توګه په پای کې یوه هوسا، نېکمرغه، خوشاله او له هره اړخه یوه انساني ټولنه جوړه شي.

د متن لنډيز:

ښځې په ټولنې کې له نارینه سره یو شان انساني حقونه لري. ښځې د ټولنې نیمه برخه جوړوي. که انسان له الوتونکي سره پرتله کړو، نو ښځې به یې ورونه



وي. هېڅ الوتونکي له وزرونو پرته الو تالای نشي او نه په لاره تالای شي، په دې توگه له ښځو پرته تولنه به يو گوزن و هلي بدن ته پاتې وي چې نه به لاره تالای شي او نه په خوښۍ او خوشحالي پوهيږي. په ټولني کې د ښځو د دريځ لوړولو لپاره ډېر کار او زيار ته اړتيا ده. ډاکار يو ازې د ښځو دنده نه ده، نارينه بايد تر ښځو زيات په دې لاره کې گام و اخلي او په دې توگه يوي ښکمرغه، سوکالې، پرمختللي او رغنده ټولني ته لار پرانيزي.



۱_ لس تنه زده کونکي دې په وار د ټولگي مخې ته راشي او په افغانستان کې دې د ښځو په وړاندې پرته ستونزې په گوته کړي. هڅه دې وکړي چې يو د بل خبرې تکرار نه کړي. پاتې زده کونکي دې هغه وليکي او توحيدې يې کړي.

۲_ زده کونکي دې په خپل ټولگي کې يوه غونډه تمشيل کړي. پورته موندل شوي ستونزې دې وگوري او د هغې د حل د لارو چارو په اړه دې خبرې وکړي. په پای کې دې خپلې موندنې د يو وړانديز په توگه وليکي او له ځانونو سره دې يادداشت کړي.

۳_ پنځه تنه زده کونکي دې د ټولگي په وړاندې په ټولنه کې د ښځو په دريځ او د هغوی په ارزښت خبرې وکړي. نور زده کونکي دې په خبرو اترو کې برخه واخلي.

۴_ زده کونکي دې د پښځو دقيقو لپاره فکر وکړي چې ځوانان او نجونې څنگه د هېواد د راتلونکي لپاره کار کولای شي، پر کومو لارو چارو د يووالي او وحدت احساس رامنځته او پياوړی کولای شي او څنگه ملي ډاډپياوړی کولای شي. وروسته دې څو تنه په خپله خوښه خپلې نظريې د نورو په وړاندې و وايي، خبرې اترې دې پرې وکړي او غوره وړانديزونه دې راتول او وليکل شي.



په خپل ښار، کلي او چاپېريال کې د ښځو او نجونو په وړاندې د ناروا چلندونو د عملي بېلګو په اړه يو مخ ليکنه وکړئ.

د "ښځو تعليم" او "د وطن مينه" له ځان سره ولولئ، پر مفهوم يې له نورو سره پري خبرې وکړئ.

د ښځو تعليم

وبلې شي چې که يو نارينه تعليم وکړي، نو يو کس تعليم يافته شي او که يوه زنده تعليم وکړي، نو يوه کورنۍ تعليم يافته شي. نبي عليه السلام فرمايې، علم پر هر نارينه او زنده فرض دی. زموږ پښتانه وايي موږ په ښځو نوکړي نه کوو، چې سبق پرې ووايو. خو دوی په دې نه دي پوهه چې سبق د سترگو بينايي ده. ناخونده د خوانده په مخکې شمکور دی. لکه څنگه چې اوسپنه نکل شي او د هغې رنگ په پرق بدل شي، دغه شان په تعليم د ښځې ټولې کمزورۍ په طاقت بدلې شي. تعليم هغه ډال دی چې د انسانيت تحفظ کوي.

پوهان وايي د مور غېږ ورومۍ مدرسه ده، خو زه وایم چې دا مدرسه نه، بلکې يو ښور سبتي (پوهنتون) ده. څنگه چې يو ښور سبتي کې ټول علومونه سرته رسي، دغه شان د مور غېږ نه د تمامو علومو ابتدا کېږي. دغه غېږ چې د علم په رڼا روښانه وي، نو د ماشوم ذهن به څومره ځلند وي او چې د جهالت په تيارو کې پټه وي، نو د ماشوم ذهن به څومره تن وي؟ "رفعت پروين"

رفعت پروين

رفعت پروين د ۱۹۴۹م. کال د سپتمبر په مياشت کې په لره پښتونخوا کې زېږېدلې ده. لومړنۍ زده کړې يې په ښوونځي او لوړې زده کړې يې په خصوصي توگه له خپل پلار، حافظ محمد ادریس څخه کړي. رفعت پروين د پښتو او اردو ژبې ليکواله ده. ليک يې ډېر ساده دی، ښه معنا او مفهوم يې پکې ځای کړی دی. زياتې پښتو افسانې يې ليکلي دي.

د وطن مينه

زموږ په وينو دې تازه شي وچ بوستان د وطن
يوځل دې څار په معشوقې شي عاشقان د وطن
چې ترقي د قدام وطن د ځان زينت وگڼو
خوب د غفلت نه دې بيدارې شي زنان د وطن
نسلونه واړه آينده بهه محبان وي د قدام
که په بيدارو پيو لوی شي فرزندان د وطن
خوښدو د خدای لپاره پاڅی دادی وخت د همت
وگورئ څومره دې قومونه محبان د وطن
ځای د تعليم دی ستا جولې ای عزتمندي خورې!
لوی هغه زوی کړه چې سبا شي سخندان د وطن
که په زبور د قومي عشق موره سينگار جوړ که خپل
دامې يقين دی نور به ونشي نقصان د وطن
د قوم وطن عزت زموږ د عزت معيار دی
د سر په بيه عزت اخلي شاه زلميان د وطن
د غافل قوم نوم و نښان په دنيا نه دی پاتې
تاريخ بهه هير نه کړي هيچرې بهادران د وطن
ددې دنيا په مخ هغه خلک ژوندي دي پاتې
چې په کونښن د چا ژوندون شي جاودان د وطن
اخر ترڅو بهه بهې خبر د قدام له حال يو داسې
راځی چې وکړو لږ د نورو نه پرسان د وطن
په کومه لار دي رسيدلي قافلي د وطن
چې صوبه هم يوڅو په هغه لار کاروان د وطن
که د قران پاک په تعليم مو کړې سينې روښانه
وريځې د جهل بهه شي لري له اسمان د وطن
سیده بشری بيگم





ژمنه



ښه خوږ نه زيات دي. هر يو يې پر خپل ځای په ټولنه کې د انسان پر دريځ او شخصيت اغېز لري. ښه خوږ نه سړی درنوي او سپک خوږ نه سړی سپکوي. اسلام موږ ته د ښو اخلاقو لارښوونه کړې ده. له بدو هغو څخه يې ژغورلې يو. درواغ ويل، د ژمنې سرته نه رسول او ښکېلي کول د منافقت نښې دي. درواغ سړی خواروي، ښکېلي د سړي شخصيت ته زيان رسوي او د ژمنې سرته نه رسول په ټولنې کې د انسان حيثيت، وقار او باور راټيټوي. انسان د ټولنيز مخلوق په توګه اړ دی په خپل ځان کې داسې نیک خوږ نه پيدا او وروزي چې د نورو په وړاندې د يو بشپړ انسان په توګه د احترام او درناوی وړ شي. اسلام د اخلاقو بشپړ دين دی او حضرت محمد ﷺ د نیکو اخلاقو د تعميم او بشپړتيا لپاره مبعوث او گومارل شوی و.

— په ټولنې کې د يو رښتيني شخص دريځ څنګه وي؟

ولايي چي يوه ورځ عمر بن خطاب د عدالت لپاره د خلکو په منځ کې ناست و. ناڅاپه يو ښکلی او ښايسته ځوان، چي دوو نورو ظاهراً ښايسته ځوانانو له لاسونو نيولی و، خليفه ته راوست. عمر بن خطاب هغو ځوانانو ته وويل: "ځوان خوشي کړئ او ووايئ چي څه کيسه ده؟"

ځوانانو وويل: "موږ دوه وروڼه يو. يو بوډا پلار مو درلود. په خپلو خلکو کې په نيکو اخلاقو او د مشرتابه په ټولو صفتونو مشهور و. يوه ورځ د تفريح لپاره خپل يو باغ ته تللی و. هلته دې ځوان وواژه. اوس له تا څخه غواړو چي زموږ په منځ کې د خداي ﷻ حکم جاري کړي."

عمر رضی الله عنه هغه ځوان ته په تېرو تندي وکتل او پوښتنه يې ترې وکړه: "ته څه ځواب لري؟" ځوان ډېر زړور او فصيح و. وموسکېد، په ډېره خوږه ژبه وغږېد. د عمر رضی الله عنه ستاينه او درناوی يې وکړ. وېي ويل: "په خداي قسم چي رښتيا يې وويل. خو زه هم خپله کيسه درته کوم، بيا ستاسي خوښه چي څه حکم کوئ! زه يو کليوالي عرب يم. وچکالي راغله. زه له خپلې کورنۍ او مال سره دلته راغلم. لاره مې په دې باغونو کې وه. ما او ښان درلودل. ماته ډېر گران و. په هغوی کې د ښه نسل يوه ډېره ښايسته خونگي وه. د نورو او ښانو په ډلې کې به داسې پرېښېده لکه پاچا چي د رعيت په منځ کې روان وي. خونگي ددې ځوانانو د پلار باغ ته مخه کړه. د هغه باغ پر ډېوال باندې د يوې ونې څانگه پرته وه. خونگي هغې څانگې ته خوله واچوله او پرې يې کړه. ناڅاپه هغه بوډا سړی له باغه راووت. له ډېرې غوسې يې سترگې سړې او ښتې وې. په لاس کې يې يوه ډېره نيولې وه. د زمري په څېر غرو مېېده. بيا يې جونگې پر ډېرې کلکه وريشته او مړه يې کړه. کله چي مې وليدل جونگي، ولويده، په سر کې مې اوړيل شو. په هماغه ډېره مې شېخ پر سر وريشته چي جونگي يې پرې ویشلې وه. د ډېرې په لگېدو بوډا سړي چينغي کړې او مړ شو. دا دوه ځوانان راوړسېدل، زه يې ونيولم او تاته يې راوستم."

عمر رضی الله عنه وويل: "اوس چي دې په خپلې گناه خوله وخورله، نو نشي خلاصېدای او بايد قصاص شي."

خوان وویل: "زه پر هغه شي خوښ یم چې اسلامي شریعت ټاکلی وي. خو زه یو کوچنی وروړ لم. پلار مې له مړینې دمخه هغه ته ډېر مال ورکړی او د هغې د سانتي دنده یې زما پر اوږو اېښې ده. ماته یې ویلي و چې دا مال ستا د وروړ دی. د هغې سلانته پرتافرض ده. ما هغه مال اخیستی او ښخ کړی مې دی. له ما پرته نور هیچا ته د هغې پته نه ده څرگنده. که تاسې اوس زما د وژلو حکم وکړئ، هغه مال به ضایع شي او د هغې د زیان پر به ستا پر غاړه وي. د آخرت پر ورځ، چې پاک خدای د بنده گانو ترمنځ عدالت کوي، هغه کوچنی به ستا غاړې ته لاس واچوي. که ماته درې ورځې مهلت راکړې، نو زه به د هغه کوچني وروړ د مال سرپرستي بل چاته ورکړم او بېرته به تاته راشم."

عمر رضی الله عنه په فکر کې ډوب شو او خپل سر یې څو شېبې ځوړند ونيو. بیا یې ځوان ته مخ وړاوه او ویې ویل: "ځوانه څوک دې ضامن کېږي؟" ځوان ناستو خلکو ته وکتل او د هغوی په ډلې کې یې ابوذر ته گوته ونيوه او ویې ویل: "دا سړی زما ضامن دی." عمر رضی الله عنه له ابوذر رضی الله عنه څخه پوښتنه وکړه: "یا ابوذر! ددې ځوان د راستنېدو ضمانت پر غاړې اخلي، که نه؟" ابوذر رضی الله عنه له لږ ځنډ وروسته ویل: "هو، تر دریو ورځو پورې یې ضمانت کوم." عمر رضی الله عنه، ځوان رخصت کړ.

کله چې د مهلت وخت نژدې شو، د ځوان پته ونه لگېده. عمر رضی الله عنه له اصحابو سره ناست و. ابوذر رضی الله عنه هم و. هغه دوه ځوانان په غوسه شول او ویې ویل: "ای ابوذر، زموږ قاتل چېرته دی؟ هغه سړی چې تښتېدلی وي، څنگه به بېرته راشي؟" ابوذر رضی الله عنه وویل: "په خدای قسم، که د مهلت وخت پای ته ورسېږي او هغه ځوان راشي، زه به خپل ضمانت وفا کوم او ځان درته سپارم." عمر رضی الله عنه وویل: "په خدای قسم، که هغه ځوان وځنډېږي، د شریعت له غوښتنو سره سم به د ابوذر رضی الله عنه په اړه حکم وکړم."

ددې خبرې په اوږدو د ابوذر رضی الله عنه په خاطر د حاضرینو په سترگو کې اوښکې راغلې. د غونډې حاضرینو یو تر بله په خبرو پیل وکړ او له ځوانانو څخه یې د دیت (خوښېها) غوښتنه وکړه.

ځوانانو د چا خبره نه منله او له قصاص پرته په بل شي نه راضي کېدل. په دې وخت

کې خلکو د ابو ذر رضي الله عنه ارمان کاوه او ژړل يې. ناڅاپه هغه ځوان رابنکاره شو او د عمر رضي الله عنه په مخکې ودرېد. په داسې حال کې چې سا و تېگا او په تندې يې خوږې روانې وې، په فصيحۍ ژبه يې پر عمر رضي الله عنه سلام و اچاوه.

وروسته يې عمر رضي الله عنه ته وويل: "هغه کوچنی مې پر ترور و سپاره او د مال ځای ځایگي مې ورته وښودده. د ژمنې د سرته رسولو لپاره د اوبې په گرمۍ کې په منډه راغلم." خلک د ځوان له رښتينوالي، پر وعدې د هغه د وفا او مرگ ته د راتگ له امله هيښ

پاتې شول. ځينو حاضرينو وويل: "خومره ښه کار او خومره ښه ژمنه!" ځوان وويل: "آيا نه پوهېږئ چې له اجل خلاصۍ نشته. ما پر خپله ژمنه وفا وکړه چې څوک ونه وایي په خلکو کې وفا له منعۍ تللې ده."

ابو ذر رضي الله عنه وويل: "په خدای قسم ای عمره، دا هلاک مې نه پېژانده، چې څوک او د کوم ځای دی. تردې دمخه مې ليدلی هم نه و، خو کله چې يې په حاضرینو کې يوازې مانده مخ راوړاوه، نو ښه راته ونه پرېښېده، رد يې کړم. مېراني مې اجازه رانه کړه نهيلی يې کړم، چې څوک ونه وایي، مېرانه له نړۍ ورکه شوي ده."

هغه مهال هغو دوو ځوانانو وويل: "موږ د الله د رضا لپاره د خپل پلار وينه دي ځوان ته وښېله، چې څوک ونه وایي احسان په چا کې نشته." بيا عمر رضي الله عنه هغو ځوانانو ته مخ وړاوه او ويې ويل: "د پلار خوښه له بيت المال څخه واخلي."

ځوانانو وويل: "موږ د الله د رضا لپاره هغه ته د خپل پلار وينه وښېله او له هغه تېر شوو. د دنيا د مال تمه نه لرو!"

د متن لنډيز:

ښه او ښک اخلاق د انسان گانې ده. په انسان کې داسې يو لړ صفتونه شته چې انساني جوهر يې بولي. صداقت، رښتينولي، پر وعده وفا، دروغ نه ويل، مېرانه، پت ساتل، له خيانت ځان ليرې ساتل، ښکته او خوږه وينا او په سلگونه داسې نور



هغه صفتونه دي چې له انسانانه انسان جوړوي. دروغ ويل په تو لني کي د انسان وقار راټيټوي. که يو حل څوک په دروغو مشهور شو، نو بيا يې پر رښتيا و هم څوک باور نه کوي. يو شمېر اخلاق فردي دي، زبان او گټه يې يو ازې يو فرد ته رسېږي؛ خو يو شمېر نور بيا ټولنيز اړخ لري؛ د ټولني بنسټ جوړوي او له ټولنيزو ارزښتونو څخه گڼل کېږي. وگورئ، په پورته کيسه کې پر ژمنې د يو ځوان وفا څومره ښېگڼې رامنځته کړې، هم يې ځوان له هرو مرو مرگ څخه و ژغوره او هم يې انساني جوهر په گوته کړ. که چېرته له لومړۍ هغې يې اوږې خالي شوی وای او پرې عمل نه وای شوی، نو د مېړانې او احسان په څېر ټولنيزو ارزښتونو ته يې زبان رسا وه.



۱- د پورته کيسې پيغام څه شی دی ؟ درې تنه زده کوونکي دې هغه د تو لگي په وړاندې روښانه کړي.

۲- درې تنه زده کوونکي دې يو ځای د تو لگي مخې ته راشي. هر يو دې په وار له هغو درېو دليلونو وفا، مېړانې او احسان څخه د يو په اړه خپل معلومات وړاندې کړي چې له مرگ څخه د هغه ځوان د بچېدو لامل شول.

۳- دوه تنه زده کوونکي دې د تو لگي مخې ته راشي او په خپله ژبه دې پورته کيسه ووايي. بيا دې د هغې روزنيز اړخ ته وگوري او نورو ته دې روښانه کړي.

۴- په يوې ټولنه کې دې د ښو اخلاقو په اړه څو تنه زده کوونکي خپل نظر روښانه کړي.



پر و عهدي وفا څه گټه لري؟ په ټولني كې د انسان اعتبار او شخصيت ته څومره ارزښت لري؟ د كومو كارونو په اړه ژمنه كو لای شو؟ په دې اړه يوه مقاله وليكئ او په بله ورځ به نور وته واوروئ.

زده کوونکي دې ډاکيسه ولولې او پند دې ترې واخلي:

"وايي په يوې لوني، بې سره او سامانه دښتې کې يو سړی د اس پر سپرلی تېرېده. څه گوري چې له ودانۍ او کلو بانډو لېرې د بې اوبو او سوځو ونکې دښتې په منځ کې يو بړوند ځوان په لاره روان دی. د اس والا پرې زړه سوځي او اس ورته دروي. له ځان سره بې پر اس سپروي او درومي. په يو ځای کې بړوند ځوان له اس والا څخه غوړي چې يو اړي دی پر اس پاتې شي، ځکه د هغه پر وينا کله پر اس سپور شوی نه و او سترې شوی و. زړه سواند سړی بې هم ورسره مني او له اس څخه کو زېږي. د زړه سواند سړي له کښته کېدو سره سم بړوند ځوان اس پر متروکه وهي او په چټکۍ، خغلي، اس والا پرې غبرکوي او ورته وايي: (ځوانه، پام کوه ډاکيسه په ودانۍ او ښار کې چاته ونه کړې، که نه نو بيا به څوک له چا سره ښيگڼه او زړه سړی نه کوي!)"

په دښتې کې ولې د اس څښتن هغه ځوان ته ويل چې د اس د ټينټولو کيسه چاته ونه کړي؟ زده کوونکي دې په خپل وار پرې خبرې وکړي.

ابن سينا وايي:

د خپل نفس معلم او د خپل وجدان شاگرد و اوسه.





د پښتو ليکنښو سمه کارونه



په هره ژبه کې د خبرو په مهال انسان کله دمه کوي او درېږي؟ کله تعجب څرگندوي؟ کله پوښتنه کوي او يا هم کله کومه خبره په ډېر ټينگار سره کوي. دا مسايل د ليکنښو سمې کارونې ته گوتنه نيسي. د ليکدود د سموالي لپاره دغو نښو ته پام لازمي او ضروري دی. ليکنښې له موږ سره د جملو په لوستلو او د کلمو د سمې معنا په پوهېدو کې مرسته کوي. همدارنگه له موږ سره مرسته کوي، جملې هغسې روانې وولو، لکه: خبرې چې کوو. هڅه کوو له دې لوست وروسته د ليکنښو په ارزښت او کارونې وپوهېږئ.

د ليکنښو په اړه څه پوهېږئ؟



دا لاندې دوه لیکنې وگورئ:

غو اړم ستاسو په شرکت کې کار وکړم. د دوو کلونو لپاره مې په سپین زر شرکت کې کار کړی دی. داسې کوم شی مې نه دی پلورلی چې افتخار مې نه دی په برخه شوی. که له تاسو سره کار وکړم، نو داوه یم چې همداسې به وي.

غو اړم ستاسو په شرکت کې کار وکړم د دوو کلونو لپاره. په سپین زر شرکت کې مې کار کړی دی. داسې کوم شی مې نه دی پلورلی. افتخار مې نه دی په برخه شوی. که له تاسو سره کار وکړم، نو داوه یم چې همداسې به وي.

لیکنې په لاندې ډول دي:

۱- ټکی: Period (.) : ټکی د یوې بشپړې بیاني جملې په پای کې راوړل کېږي. د ټکي او د هغه د مخکینۍ کلمې تر منځ واټن نشته او باید ورسره جوخت کېږدول شي. له ټکي وروسته د یو توري ځای سپین پریښودل کېږي او بیا بله جمله پیلېږي. لکه: د کلتور اصطلاح پخوانۍ لرغونې رېښه لري. ددې کلمې رېښه د لاتیني ژبې د

کلتور ا کلمې ته رسېږي.

په انټرنیټ کې ورته "ټکی" یا "Dot" وایي.

همدارنگه ټکی په مخففو تورو پسې هم لیکل کېږي. لکه م. (ملګري ملتونه)، یا هــ.

شـ (هجري شمسي)

تر سر لیک، بغلي (څنگیزو) سر لیکونو، په ستونزو کې د فقر و ترمنځ او داسې ورته نورو ځایونو کې ټکی مه کاروئ.

د پوښتنې له نښې او ندایې وروسته ټکی مه ږدئ.

که جمله په لینده کیو کې راتله، نو ټکی په لینده کیو کې دننه کېږدئ. لکه (د هغه وخت

دود داسې و.)

د نښې په لیکلو کې هم کارول کېږي، لکه: ۱۳۸۸.۱۲.۲۹



۲- چپه پېښ ، ترونی یا کامه، Comma (،) : دا نښه په یوې بشپړې جملې کې د یو لنډ څنډ لپاره کارول کېږي.

همدارنگه، د نیمګړو خبرو او د کوچنیو ترکیبونو تر منځ د عطف لپاره راځي. لکه: رحمان بابا لوی شاعر، ستر ادیب او پوخ متفکر و.

د یوې موضوع د بېلو بېلو ډولونو تر منځ د توپیر لپاره راځي. لکه: نوم، ضمیر، فعل، قید او ... د کلمې ډولونه دي.

په یوې مرکبې جملې کې د معترضه جملو د بېلو لو لپاره کارول کېږي.

لکه: زلمی د احمد مو تر، چې په نهه سوه زره افغانۍ یې پېرودلی و، ټکر کې.

په جمله کې د بېلو بېلو شیانو تر منځ کارول کېږي.

لکه: کاغذ، قلم، مشو انۍ او رنگ راواخله او راځه.

د پوښتنې په ځواب کې تر "هو" یا "نه" وروسته راځي.

یادونه: په پام کې دي وي چې د کامې نښه له مخکینۍ کلمې سره جوخته راځي او واین ورسره نه لري. له کامې وروسته دې یو توری فاصله ورکړ شي. همدراز له خو ، بلکه، مګر څخه دمخه کارول کېږي، خو هیڅکله دې له "او" څخه دمخه نه راوړل کېږي.

۳- ټکی او کامه یا څنډنۍ Simicolon (؛) : دغې نښې ته مفزده ، ممیزه او سیمې کول هم وايي. دا نښه د زیاتې وقفې لپاره په کارېږي، مګر د کلمو تر منځ نه راځي، بلکه د هغو مرکبو جملو په منځ کې راوړل کېږي چې په معنا کې یو له بله سره تړلې وي. لکه: له هغه علم څخه، چې اخلاق ورسره نه وي؛ ناپوهي غوره ده. همدارنگه د دلیل او علت د بیانولو له لومړنیو کلمو څخه دمخه هم دغه نښه لیکل کېږي، لکه: موږ د خپلو ښوونکو درناوی کوو؛ ځکه هغوی موږ ته پوهنه رازده کوي.

پر دې نښې جمله په دوو یا زیاتو برخو وېشل کېږي.

کله چې د ځینو لفظونو تر منځ ویرګل وي، تر وروستي لفظ وروسته د اوږدې وقفې لپاره څنډ نښه راځي، لکه: ننګرهار، لغمان، کونړ، نورستان؛ په ختیځ زون پورې اړه لري.

په علمي او خيرنيزو ليکنو کې چې کله د يو مطلب په هکله خو ماخذونه ذکر کېږي، د هر يو د بيلو لړ لپاره هم ځنډ نښه کارول کېږي، لکه: کابل مجله پرله پسې ۳۱مه گڼه؛ هيله مجله ۸ مه گڼه؛ الينگار مجله ۴مه گڼه؛ زما د خوښې مطلبونه لري.

۴_ څرگندنې، شارحه يا د بيان علامه Colen () : دا نښه د يوې کلمې د سپړنې او د بيان نښه ده؛ يعنې د هغې کلمې يا جملې په پای کې ليکل کېږي چې وروسته ورپسې بيان او شرحه راځي، لکه: د ژوندانه او کاميابي ستنې دا دي: پوهه، روغتيا او زيار.

د يو شي د اجزاوو د ښودلو لپاره راځي، لکه: ليک نښې دا دي: ټکی، ځنډ نښه، لينده کې او نور.

د يو شي د څرگندولو او تفصيل پر مهال: روژه يو شمېر گټې لري: د الله ﷻ د رضا د حاصلولو ذريعه ده؛ د گناهونو د ښلولو لامل او د جسماني روغتيا لپاره گټوره ده.

۵_ د پوښتنې نښه، د استفهام علامه يا سواليه، Question Mark (؟): دا نښه د پوښتنې په وخت کې راوړل کېږي او د هر ډول سواليه جملو په پای کې راځي، لکه: ستاسو د پښتو ښوونکی څه نومېږي؟

۶_ بلن نښه، غږ نښه يا ندايه، Exclamation Mark (!) : دا نښه د غږ او ندا په وخت کې کارېږي، لکه: ای هلاکه! دلته راشه. په اصل کې د خبردارۍ او تنبيه نښه ده او له دې امله د مخاطب امر په برخو کې راځي. لکه: وروڼه! د وطن ناموس وساتئ.

دغه نښه د تعجب، شاپاس او افسوس په ځای کې هم راوړل کېږي؛ خو د زيات تعجب، استهزاء او زياتې خبردارۍ په وخت کې دوه ځله، بلکه درې ځله هم ليکل کېږي. لکه،

غلبيل کوزي ته وايي چې سوری!!
آفرين ستا په دې غيرت او ميرانه!!!
په ليکونو، مکتوبونو او غوښتنليکونو کې دې له لقب څخه وروسته نه راځي، بلکه پر ځای يې "گامه" ليکل کېږي، لکه:

زما گرانه وروڼه،
ښاغلی مدير صاحب،

داسې مه ليکئ:
گرانه وروړه!
ښاغلي مدير صاحب!

۷- دش، بيان نښه يا بېلنې (Dash)، (-) : دا نښه د يوې جملې د بېلونې لپاره ليکل کېږي، په تېره په سوال او ځواب کې د هرې جملې په سر کې راځي. سوال او ځواب سره بېلوي، لکه

- څنگه راغلي؟
- ستا د ليدو لپاره.

- ما نه غوښتل چې په دې وخت کې تا وگورم.
دا نښه د دوو کلمو د بېلونې لپاره هم په داسې وخت کې راځي چې د هرې کلمې خپلواکي او ځانله والی مقصد وي، لکه: صرف - نحو - بديع - بيان - معاني - عروض - وزن - قافيه ټول ژبني علوم نه دي.

۸- وره کرښه، يا هايفن (-): وره کرښه (Hyphen) د دس د اوږدوالي په نيمابې ده. دا نښه هغه وخت کارول کېږي چې يوه لويه يا مرکبه کلمه د پاڼې د يوې ليکې (کرښې) په وروستۍ برخه کې راشي، نيمه کلمه ځای شي او د پاڼې نورې لپاره ځای نه وي، نو له نيمې کلمې وروسته د کرښې په پای کې دغه نښه راځي او د کلمې پاڼې برخه د بلې کرښې په سر کې ليکل کېږي. تر شمېرو وروسته هم ليکل کېږي، لکه: ۱- ۲- ۳- ۹- ولاړه کرښه، سلس يا بار (/): دغې نښې ته بېلوونکې يا مميزه هم وايي. په انگرېزي کې (Slash) ورته وايي. دا نښه پر دفتري ليکنو سربېره د هجري لمريز، سپوږميز او ميلادي کلونو د بېلولو لپاره کارول کېږي.

- د (يا) پر ځای اېښودل کېږي، لکه: استنباط / استخراج ؛ هلک / نجلي.
- د ورځې مياشتې او کال د نېټو د آسانه ښودلو لپاره هم استعمالېږي، لکه: دا گرامر په ۱۳۸۸/۸/۸ ليکل شوی.

۱۰- ليندۍ (Parentheses) : ليندۍ يا قوسين د هغو اضافي کلمو لپاره کارول

کېږي چې په عبارت او کلام کې مقصد نه وي، لکه: شاه شجاع (د تیمورشاه زوی) د پلار په خبرعلم پالونکی نه و.

د ځانگړو نومونو، د پاملرنې وړ شیانو او په منځ کې د رالوېدلو جملو د بنودلو لپاره لیکل کېږي، لکه: (سمسور) په اتم ټولگي کې دی، خو (میریس) او (روښان) په لومړي ټولگي کې دي او (نسیم) لاتر اوسه کوچنی دی.

همداراز په ژباړه کې د څرگندتیا لپاره په متن پورې نا اړونده برخه په قوسینو کې لیکل کېږي.

۱۱_ غبرگې لېنډۍ، نقل قول (") (Quotation Mark): په دې نښه کې د بل چا وینا په مستقیم ډول ایښودل کېږي، لکه، حدیث شریف دی: "عمل په نیت اړه لري." د بل چا نظریه یا یوه کتاب عبارت او د زياتې توجه وړ اشنا کلمه راوړل کېږي، لکه: په دې ورځو کې د "آزاد بازار" خبرې ډېرې کېږي. کله نا کله ځینې اصطلاحگانې هم د غبرگو لېنډیو په منځ کې لیکي چې له عام عبارت څخه بېلې شي.

۱۲_ قوسین [] (Brackets): دغه نښه د اقتباسونو په دننه کې د هغو وضاحتی جملو او تعلیقاتو د اضافه کولو پر مهال کارول کېږي او لېږدوونکې یې له خپل لوري لیکي چې د اقتباس شوي کلام او د لېږدوونکي د وضاحتی الفاظو ترمنځ توپیر وشي، لکه: "په دې یادښت کې د جنرال جیکسن له زحمته [د جگړې په لومړۍ ورځ د چانسلس وېل په جبهه کې] یادونه ونه شوه؛ خو له جنرال یې څخه د سترې فتحې په مناسبت ستاینه شوې ده." دغه نښه د کمپیوټر په کمپوز کې د قرآن کریم د آیتونو د حوالې ورکولو لپاره هم استعمالېږي.

۱۳_ درې ټکي یا د حذف نښه (...)(Ellipsis): کله چې یو لیکوال د یو نامه یا یوې خبرې څرگندول نه غواړي، نو پر ځای یې درې ټکي ښکي او ورځنې تېرېږي، لکه: "د ... رئیس ډېر ظالم سړی دی، له هر چانه رشوت اخلي." که دا لیکنه د جملې په پای کې

وي، نو درې ټکي خوا په خوا او څلورم ټکی (د جملې د پای ټکی) د يو توري په واکمن وړاندې ليکل کېږي، لکه: په افغانستان کې د ډرامې دا ليکوال د يادولو وړ دي: ف. فضلي، عبدالمنان ملگری او....

۱۴- درې ستوري (* ** *) : دا نښې د يوې رسالې يا يوې مقالې د يوې برخې د سرته رسېدو او د بلې برخې د پيل کېدو په منځ کې راوړل کېږي. همدارنگه د يوې کيسې له يوې برخې يا صحنې نه بلې ته د تلو په منځ کې د بېلوالي لپاره هم کارول کېږي.

۱۵- تر جملې لاندې کرښه: (Underline) : که چيرې يونوم يا جمله په ځانگړي ډول د پاملرنې وړ وي، نو لاندې ترې يوه اوږده کرښه راکښل کېږي، لکه: ښاغلو! دلته درېدل منع دي.

۲۰- "اب" نښه (a) : دا نښه په انگليسي ليکنو کې کارېدله، خو د انټرنېټ له عامېدو وروسته يې د انټرنېټي وېب پاڼو، موسسو او اشخاصو د پتو د ښودلو او ليکلو لپاره په پښتو کې خای نيولی او په پښتوليکنه کې راځي. لکه: curriculum.dept@moe.gov.af او نور.

يادونه: بايد په ياد مو وي چې ټولې ليک نښې له (نښو) سره جوختې او نښلولې راځي او هيڅ راز فاصله يې بايد تر منځ نه وي. که نه، ليکل نيمگړي بلل کېږي.

د متن لنډيز:

ليکنې د يو چا پښو او لاسونو ته پاتې کېږي. د لاس يا پښو نه لرل او يا د هغوی نيمگړتيا د انسان پر فزيکي حالت مستقيم اغېز لري. ليکنې هم همداسې درواخلی. که يوه ليکنه ليکنې ونه لري يا يو ليکوال د پښو په کارولو پوه نشي، ليکنه يې څرگند پيغام نشي لېږدولای. پورته مو وليدل چې د ليک نښو کارونه څومره ارزښت لري او د هغوی ناسمه کارونه يوه موضوع څومره اړولای شي. له دې امله په يوې ليکنې کې ليکنې ډېر ارزښت لري او سمه کارونه يې د ليک لوستل او پر مفهوم يې پوهېدل اسانوي.





۱- ټول زده کونکي دې پورته متن په غور وگوري، د لیک نښو بېلا بېلو ډولونو ته دې پام وکړي او د هغوی د کارونې ځایونه دې زده کړي.

۲- هر یو زده کونکی دې په ټولگي کې داسې یوه موضوع وليکي چې پورته ټولې لیکنې پکې کارول شوې وي. بیا دې په وار د ټولگي مخې ته راشي او خپله لیکنه او د لیکنښو کارونه دې نورو ته روښانه کړي.

۳- له لیک نښو پرته نور کوم نحوي بدلونونه د یوې جملې مطلب بدلوالی شي؟ درې تنه زده کونکي دې د ټولگي په وړاندې د یو بل په مرسته هغه پیدا او په توره تخته دې وليکي او له نورو زده کونکو سره دې خبرې وکړي.

۴- معترضه جمله څه ته وايي او څنگه په جمله کې پېژندل کېږي؟ یو تن زده کونکی دې بې له بېلگو سره یو ځای د ټولگي په وړاندې ولولي.

۵- په کومو وختونو کې له ندایې سره د پوښتنې نښه کارول کېږي؟ یو تن زده کونکی دې هغه له بېلگې سره یو ځای د ټولگي په وړاندې بیان کړي. نور زده کونکي دې ښه ورته څیر شي.



زده کونکي دې په کورونو کې د ښوونې او روزنې د ارزښت په اړه یوه مقاله وليکي او لیکنې دې پکې په سم ډول په پام کې ونيسي. یاده دې وي چې هره لیکنې په وروستي توري پسې له واټن پرته لیکل کېږي. ورپسې لیکنه د یو توري له سپینې فاصلې وروسته پیلېږي.



قيام الدين خادم



د افغانستان د ادبي تاريخ په غږه كې زيات شمېر ليكوال او شاعران روزل شوي او پال شوي دي. هغوی هر يو په خپلو ليكنو او خپرونو كې د خپل مهال حالات او شرايط غبرگ كړي او تر موندنې رارسولي دي. نوي نسل ته د هغوی د ليكنو لوستل او د هغه مهال له شرايطو څخه د ځان خبرول له گټې خالي نه دي. موږ په تېرو لوستونو كې يو شمېر پښتانه پوهان، ليكوال او شاعران پېژندلي او د هغوی د ليكنو او د فكر له لارو سره اشنا شوي يو. دلته د پښتو يو وتلی او نوميالی مفكر، ليكوال او شاعر درېږتو. هغه قيام الدين خادم دی.

ايا تاسو تر اوسه د خادم صاحب كوم شعري ليكنه لوستي ده؟



قيام الدين خادم په ۱۳۲۵ هجري قمري کال (۱۹۰۷ ميلادي) کې د ننگرهار ولايت د کامې ولسوالۍ د زرشوۍ په کلي کې زېږېدلی دی. پلار يې ملا حسام الدين او نيکه يې ملا علي گل هم د خپل وخت ديني عالمان وو. ارواښاد خادم د مورني نسب لړۍ په فقير صاحب مشهور عبدالرحمن سيلائي ته رسېږي. عبدالرحمن سيلائي د خپل وخت ستر ديني عالم تېر شوی دی او د مراد علي (رح) پلار و. ارواښاد خادم لومړنۍ زده کړې په خپل کور کې له خپلو والدينو څخه ترسره کړې دي. خادم صاحب د اسلامي علومو گڼ شمير کتابونه لوستي دي. هغه صرف، نحوه، منطق، حکمت، فقه، حديث، تفسير او د نورو دوډيزو علومو زده کړې تر لاسه کړې وې. هغه د ديني پوهې د تر لاسه کولو لپاره ۱۵ کاله په هېواد کې دننه او له هېواد نه دباندې سفرونه کړي و.

قيام الدين خادم په بېلابېلو دولتي دندو گومارل شوی او د هېواد په بېلابېلو ولايتونو کې يې دندې ترسره کړي دي. نوموړي خپله لومړنۍ دنده د ښوونکي په توگه پيل کړه، بيا د کندهار د پښتو ادبي انجمن او د زېري، اتحاد مشرقي، د کندهار د طلوع افغان، هېواد او اصلاح د ورځپاڼو د مسوؤل مدير په توگه خپلې چارې پرمخ بېولي دي. استاد خادم د منظمو او منشورو آثارو ډير په زړه پورې کتابونه ليکلي او زيات شمير ځانگړي اثار

يې چاپ شوي دي چې يو شمير يې دا دي:

د کوچنيانو اخلاقي پالنه، روحي گلوڼه، د مرغړو اميل، نوی ژوندون، مکارم اخلاق، پښتونولي، بايزيد روښان، خيالي دنيا، د شريف سرگذشت، نبوغ او عبقریت (فلسفي اثر)، نوري رڼا، د پښتو ننني ليکوال، د پښتو د تاريخ يوه سريانه، د خوشحال او د رحمان موازنه، څاروان، د څلورم ټولگي لپاره د پښتو قرائت، پښتو کلي (په ۶ ټوکونو کې)، معلم پښتو، پښتانه شعراء (لومړی ټوک)، پارتيان څوک وو، په تذکره الاوليا تبصره، کوشانيان څوک وو، د بابا نصيحت، د پښتو پتۍ، د پښتو نثر، تاريخي تصورات، لوی سهاک، ادبي قصې، لوی اصحابان (اصحاب کرام)، نشنلزم او انټرنشنلزم، افغاني حکومت، معياري پښتو، بلکا، د پښتو سټه او څانگې، نصوص الحکم، د مور مينه، لرغوني پښتانه قومونه، ټولنپال افغان مانوفېسټ (د مولانا قيام الدين خادم سياسي



افکار) لیکلي او چاپ شوي دي.
د نوموړي گڼ شمېر نور اثار لا تر اوسه نه دي خپاره شوي. مرحوم خادم په اردو او عربي ژبو هم بلد و. د همدغو ژبو په مرسته هغه د يوه کنجکا و او پلټونکي انسان په توگه هڅه کوله او د ډبرو شيانو په راز يې ځان پوه کړی و. کيدای شي د هغه د برياليتوبونو له رازونو څخه يو هم همدا ويو لو.

د هېواد په سياسي ډگر کې قيام الدين خادم يوه فعاله ونډه درلوده. ارواښاد خادم د حقيقت له څرگندولو سره مينه لرله. تل يې هر څه برېښ وېل. خادم په زيات شمېر ادبي او علمي غونډو کې برخه اخيستي ده او کله کله د دولت اړونده ارگانونو له خوا په ستاينليکونو او ډاليو سره نازول شوی او ستاينه يې شوي ده. مرحوم خادم د فلسفي اند او علمي شخصيت څښتن و. هغه په رښتيا له خپل ولس سره مينه درلوده او د هغه خدمت يې په ډيره خوښۍ سره کاوه. هغه د هر ډول مشکلاتو او سختيو په مقابل کې د مقاومت، صبر او حوصلې لارښوونه کوله. استاد خادم د معاصرو ادبياتو له هغو پنځو ستورو څخه و چې پښتو ادب او کلتور يې ځلولی او د يوه داسې وښ زلمي په احساس يې د پښتو ادب چوپړ کړی چې د نن زلميان يې درناوی کوي.

دارواښاد خادم د "شه بيدار پښتونه" په نامه لومړنی شعر په اتحاد مشرقي کې خپور شوی دی. په نشر کې د استاد خادم تر ټولو خواږه او خوندور اثرونه د "نوي ژوند" او "خيالي دنيا" په نامه دي. دا دواړه ادبي شهکارونه گڼل کېږي. د استاد خادم په ليکنو کې د پښتو او پښتونولي مينه ډېره پياوړې ده. په دې برخه کې د يوې پخې عقېدې خاوند دی. سربېره پر دې استاد خادم ليکنې ادبي، انتقادي، تولنيز، سياسي او روزنيز رنگ لري. خادم په خپلو ليکنو او شعرونو کې د ظالم له مخ څخه پرده پورته کړې او رسوا کړې يې دي. هغه ولس يو والي او اتفاق ته رابللی دی، نامنلي زاړه دودونه يې غندلي دي، په خپلو لوستونکو کې يې د زړورتيا او ازادۍ احساس پياوړی کړی. استاد خادم د خپلو ليکنو له لارې د ټولنې هره تياره رڼا کړې او ولس ته يې څرگند پيغام ورکړی دی.

د افغانستان دا لوی مفکر، ژورنالست، اديب، ليکوال، د فلسفي افکارو خاوند، د

تو لني طبيب، سياستپوه او ټولنيز شخصيت د ۱۳۵۸ هـ. ش. کال د وږي د مياشتې په ۵مه نېټه د ۷۴ کلونو په عمر له نړۍ څخه سترگې پټې او د کامې و لسوالۍ د زرشوۍ په کلي کې په خپله پلرنۍ هديره کې په ډېر درنښت خاورو ته وسپارل شو.

خادم چې په اخلاص شي خوک د ملک او د ملت وطن پس لسه مرگه په مدفن فخر کوي

قيام الدين خادم په "اوسني ليکوال" کې خپل ژوندليک خپور کړی دی، هغه په يوه برخه کې د "زما پر حيات انتقادات" تر سرليک لاندې يو لړ مطالب ليکلي چې مونږ يې د هغه د نشر د بېلگې په توگه رااځلو:

"...دا د خلکو قصور دی او که زما عيب؟ استادان به هم زما پوښتنو ته اريان و و. زه پخپله هم په دې قانع يم چې بحث مې خوښ دی، مگر په اساسي او اصولي خبرو، نه مطلق بحث... وايي سرشوخه دی، مگر دوستان مې وايي ادبي شجاعت لري. په وړکو ټوالي کې راته خلکو ويل چې کلاکار دی، ولي په آزادۍ خو زه په خپله هم قابل يم او دا ځکه چې دا طبيعي بار زما په ورمېږ نشته. هو، په دې يو گناه زه پخپله هم قانع يم چې هغه د حقيقت مينه بايد وبولم. په ژوندانه کې هيڅوک له انتقاد نه دی خلاص.

هغه انتقادونه چې په ما يې خلک کوي دادي:

وايي نه منونکی سړی دی. دا انتقاد په ما باندې زما والدي هم هر وخت کاوه. مگر زما جواب داو چې که زه منونکی وای خوزه به هم د نورو خلکو غوندې وای.

په ورکو ټوالي به مې د مور سره تل په دې جنگ و. دې به ويل: خلک داسې کوي او ته داسې. مابه ويل چې: خلک راته مه يادوه خلک خو هر څه کوي. وايي ډير بحث کوي او نه قانع کېږي... دا خبره نشم فيصله کولای. خلک په امورو کې د نورو نورو ملاحظاتو مراعات کوي، مگر زه په حقيقت او واقعيت پښې نشم ايښودای. ما خپل دغه عادت په هغه نظم کې چې د شاعر مسلک يې نوم دی، ښه تصوير کړی دی. زه دا ټولي خبرې اورم مگر د ځان سره وايې: ډيري خولي ډيري خبرې."

لکه پورته چې ورته اشاره وشوه، ارواښاد قيام الدين خادم د "شاعر مسلک" تر نامه



لاندې يو شعر ليکلی دی. په دې شعر کې شاعر خپل مسلک ته څرگندې اشارې کړي او له هېواد، ژبې او ولس سره مينه يې پکې غبرگه کړې ده. نوموړی شعر په دې ډول دی:

د شاعر مسلک

صحيح لاره په ښايېم که وم که نه وم که نه وم
رښتيا رښتيا په وایم که وم که نه وم که نه وم
د حق د پیروۍ نه مې بل څه په زړه کې نشته
چې څه يمه همدا یم که وم که نه وم که نه وم
آزاد یم زېږېدلی بنده گي کولی نشم
بنده د خپل مو لا یم که وم که نه وم که نه وم
په بلو و خوشامندو مې ځان خوښ نه دی چې غټ شم
که غټ يمه خو دا یم که وم که نه وم که نه وم
چې څوک غواړي څه سپکه مې د قام له څه جهته
دښمن د هغه چا یم که وم که نه وم که نه وم
خدمت د خپلې ژبې، قام، وطن زما مسلک دی
په دې مينه به ښايېم که وم که نه وم که نه وم
کرم ښکلي تخمونه چې گلزار شي پښتنو ته
په دغه تمنا یم که وم که نه وم که نه وم
په ماته کښتۍ ناست یم توپانونه دي په مخ کې
په دې لاره يې ښايېم که وم که نه وم که نه وم
د ناز په خوب ويدي غوښچې به ورو ورو وښووه
خادم ښاد سبا یم که وم که نه وم که نه وم

د متن لنډيز:

قيام الدين خادم د ننگرهار په كامه كې نړۍ ته سترگې پرانيستي دي. لومړنۍ زده كړې يې په خپل كاله كې له خپل پلار او نورې زده كړې يې د هېواد دننه او بهر سرته رسولې دي. خادم په بېلابېلو لورو دولتي خوكيو كې كار كړى او د ډېرو ادبي، ټولنيزو او سياسي ليكنو ليكوال و. هغه يو افغان سياستپوه، د مشرانو د جركې سناتور، د كابل پوهنتون د ادبياتو د پوهنځي استاد، ژورناليست، پياوړى ليكوال، وېب شاعر، اديب او د فلسفي اندونو يو پوه عالم و. نوموړى په پښتو ادب كې يو ځانگړى ځاى لري او په همدې سبب هغه د پښتو ژبې او ادب له پنځو ځلانده ستورو څخه يو ستورى گڼل كېږي. هغه د پښتو ژبې او ادب په باب په زړه پورې منظوم او منثور آثار ليكلي. د ادبي هلو ځلو تر څنگ نوموړي په سياست كې هم ښكاره ونډه درلوده.



- ۱- زده کونکي دي داسې یوه غونډه تمثیل کړي چې د قیام الدین خادم د ژوند، زده کړې، لیکنو، دندو او د هغه د لیکنو نثري او شعري بېلگې وړاندې کړي. یو تن دي د غونډې ویاند (انانس) وي. یو زده کونکی دي د غونډې منشي وي. پنځه تنه دي د پورته یادو شوو موضوعگانو په اړه لنډې خبرې وکړي او معلومات دي وړاندې کړي. په پای کې دي یو تن زده کونکی د غونډې بهیر وازوي. دهغې ښه ټکي او نیمګړتیاوې دي په ګوته کړي. ددې غونډې د تنظیم لپاره دي دمخه لس دقیقې چمتو والی ونیول شي.
- ۲- دوه تنه زده کونکي دي په خپله خوښه د ټولګي مخې ته راشي او د قیام الدین خادم د شعر او نثر بېلگې دي په خواړه او منلي غږ واوروي.

۳- زده کو ونکي دې سوج وکړي د يو ليکوال او شاعر له شعرونو او ليکنو څخه څنگه د يوې ټولنې د هغه مهال وضع او حالت خبر لای شو چې ليکوال په کې ژوند کاوه. بيا دې څو تنه په وار د ټولگي په وړاندې د هغې په اړه خبرې وکړي.

۴- زده کوونکي دې په مناسبو ډلو کې تنظيم شي او د ژبې په ودې او پايښت کې دې د ليکوالو ارزښت وڅيړي. همدا راز دې په ټولنيز پرمختگ او له ظلم او ناخوالو څخه د ټولنې د افرادو د ژغورلو په لاره کې د شاعر او ليکوال اهميت څرگند کړي. په پای کې دې د ډلې استازي راغونډ شوي موضوعات نورو ته واوړوي او ازادې خبرې اترې دې پرې وکړي.

۵- زده کوونکي دې په خپلو سيمو کې د يو يا دوو شاعرانو يا ليکوالو او د هغوی د شعر او ليک په اړه معلومات وړاندې کړي. کېدای شي ټول زده کوونکي په خپله څو ښه په دې فعاليت کې برخه واخلي.



زده کوونکي دې د "شاعر مسلک" تحليل او وڅيړي. خپله ليکنه دې په بله ورځ نورو ته واوړوي.

د هر ليکوال د فکر ډول د هغه له ليکنو او د هر هنرمند د هغه له هنر څخه پېژندلای شو.

((مايکل انټ))

لاندې نثري بېلگه ولولئ او خوند ترې واخلئ:

خوندور خوب

ماښگر لمر په غرغړه دی. د انگر په منځ کې، د گالانو د کياريو په غاړه، وړوکی ماشوم په لوبو بوخت دی، په لمن کې خاورې اخلي له يوه ځايه يې بل ته وړي او هلته يې غونډوي.

مور د کاله په کار اخته ده. په ډېره بېره لگيا ده، کالي کونډي سنبالوي؛ ځکه چې ماښام دی او وخت ناوخته دی. د کار په منځ کې يې چې پام شي نو غبرکې چې: "زړگه! څه کوي راځه ناوخته دی، هله څار دی شم" ماشوم په خپله نيمکې او خوږه ژبه وايي: "ډوډو پکه کم. مور: "څه کوي؟"

ماشوم: "ډوډو پکه کم" يعنې "ډوډی پخوم." مور د کاله په کارو بوخته او ماشوم په خپلو لوبو. وړې وړې مرغۍ چې په کياريو کې يې تويونه وهل خوشحاله خوشحاله او جاتي جاتي گرځېدې. يوه يوه والوته او تولې چلو پچمو او څالو ته لارې. وخت تېرېږي، نمر و لوېد، له ښکې تياره راپورته او د ځمکې په مخ راخوړه شوه. د آسمان په شنه او نامحدوده فضا کې ځای پر ځای ستوري رابېکاره شول.

مور چې د کار له بېرې نه خلاصه شوه له ځانه سره يې وويل: "آه! ماښام دی، تېر غونې شوه، بچۍ مې هلته لوبې کوي، آه زما هېر شوی دی!"

ورځله څه گوري، ماشوم د خاورو نه وړې وړې او پلتي پلتي ډوپکښۍ جوړې کړې دي. څرپرپر و ت دی چې ستړی شوی دی، په خاورو کې يې سر ايښی دی او د خوب د فاصلو لاس ته يې ځان سپارلی دی. د ماښام په خره تياره کې مور د خپل ماشوم سرتنه ولاړه ده. زړه يې د يو عالم ترحم او رقت نه ډک دی او چورت وړې ده.

"هو! د ژوندانه مثال همدا دی. موږ په خپل ژوند کې همدغسې په خاورو لوبې کوو. په دغه لوبو اخته او سوچه د مرگ دروند خوب په موږ خپل چپا و راوړي او بل عالم ته مو بوږني. مگر آه! څومره خوږې دي دا لوبې او څومره خوندور دی دا خوب چې په خپله خوښه او آزادۍ سره وي." (قيام الدين خادم)



پښتو ادبي سېکونه



پښتو خورا بېلایه ژبه ده. اوږد ادبي تاریخ لري. په لاس کې د شتو لاسوندو له مخې یې د شعر مخینه دویمې هجري پېړۍ ته رسېږي. لومړی موندل شوی شعر یې په ۱۳۹ هجري کې د امیر کروړ دی. په مخکښو ټولګیو کې مو د پښتو د نظم، نثر، ولسي ادبیاتو او لیکلي ادبیاتو په اړه لازم معلومات تر لاسه کړل. دلته د نورو معلوماتو تر څنګ ادبي سېک درېټرنو.

تاسو هر ورو د سېک نوم اوريدلی دی. ستاسو په اند به څه معنا ولري؟

سبک د نظم او نثر يو خاص ډول بلل شوی دی. هر شاعر او ليکوال د ليکلو او شعر ويلو ځانگړې لاره لري. هغه ځانگړتيا وي، چې په ادبي او هنري اثارو کې د بيان او تخليق ډول، بڼې او محتوا له مخې يو اثر له بل څخه بېلوي، سبک نومېږي. سبک خپلې ښکېنې، لارې او طريقې لري. سبک ډېره لرغونې کلمه ده او په ادبياتو کې په بېلا بېلو معنا و څرگنده شوې ده. د ادبي سبک کلمه هنري ادبياتو، انځورگرۍ، معمارۍ، موسيقۍ، مجسمې جوړونې، خطاطۍ او نورو ته هم کارول کېږي. په منځنيو پېړيو کې د سبک له مفهوم څخه داسې انگېرل کېدل چې تراژېدي او کمېډي ژانرونه په ګومو الفاظو وليکي. ځکه کمېډي ژانرونه به په عاميانه ژبه؛ يعنې د خلکو په ژبه او تراژېدي به د هغې برعکس د هغه وخت په ادبي ژبې ليکل کېدل. په معاصره دوره کې د سبک معنا روښانه شوه. په دې دورې کې پر سبک باندې د ليکوال د ليکوالۍ طرز، د فکر لارې او د لغاتو ډکارونې معنا پيداکړه. تر هغه ځايه چې د سبک کلمه د يو ټاکلي ليکوال او هنرمند په اثارو پورې اړه لري او د هغه اثار د خصوصياتو له مخې يو له بله بېلېږي، دا د سبک لومړۍ معنا بلل کېږي. کله چې له يوې ټاکلې موضوع او مفکورې څخه د ليکوالو يا هنرمندانو يو ډله دفاع کوي، نو دلته سبک د مکتب معنا پيداکوي. په دې معنا چې په يوې ټاکلې تاريخي دورې کې د څو ليکوالو د ليکوالۍ ډول، د فکر لارې او نورې ورته ځانگړتياوې د هغوی له ليکنو څخه راايستل کېږي. ادبي سبک په يوې محدودې معنا کې د يو ډليکوال او هنرمند په ټولو اثارو کې هغه ښې ښې بڼې دي چې له لارې يې د ليکوال او هنرمند فکر ډول څرگندېږي. د يو ډليکوال سبکي يوالي له هر څه دمخه د څو اثارو په هنري او ادبي ژبه کې ترټولو ښه احساس کېدای شي. د يو ډليکوال او هنرمند د ليکوالۍ او هنري اثارو ځانگړتياوې ته سبک ويل کېږي. که څوک د يو ډليکوال له سبک سره اشنا وي، نو کولای شي د هغه د سبک له مخې د هغه نور اثار وپېژني. ادبي سبک د يو ډليکوال او هنرمند ټول اثار او هغوی پراختيا خپري.

ادبي مکتب يا ادبي جريان په يوې ټاکلې تاريخي دورې کې د يوې ادبي ډلې ليکوالو له خوا د يوې ځانگړې لارې او د يو ځانگړي سبک خپلول او پرمخ وړل دي. دا حرکت د ادبي جريان په نامه يادېږي. د يادونې وړ ده چې په دغه ټاکلې دوره کې د ليکوالو او شاعرانو له



خو الیکل شوي او ویل شوي اثار یو ځانگړي ادبي مکتب ته منسوبیږي.

په پښتو ادبیاتو کې د لاندې ادبي مکتبونو مشهور دي:

- د روښاني دورې تصوفي او ادبي مکتب،
- د خوشحال خان خټک ملي، حماسي او ادبي مکتب،
- د عبدالرحمن بابا تصوفي او ادبي مکتب،
- د حمید مومند هندي ادبي مکتب،

۱- د روښان په تصوفي مکتب کې اخلاقي، ټولنیز، دیني او نور مطلوبه ځای شوي دي. دې موضوعگانو د روښان د تعلیم او ښوونې په اثر په پښتو ژبه کې ځان ښکاره کړی دی. تر دې وروسته دده مريدانو او اولادونو پر دې لار گامونه ایښي دي. اخون دروېزه د خپلو لیکنو لامل د میا روښان لیکنې بللې دي. د روښان لاریانو دده مسلک چلو لی دی. د روښان په ادبي مکتب کې ډېر خلک د پښتو ادب له کاروان سره ملگري شول. ډېر و خلکو قلم په لاس کې واخیست او ددغه پېر غوښتنې یې په ډله ییزه توگه په ښه شان انځور کړې. د بایزید روښان او دده د مخالف، اخون دروېزه د مخزن الاسلام له لیکنو څخه څرگندیږي چې دغه لیکنې په مسجع نثر لیکل شوي دي. مسجع نثر د عربي او فارسي له لارې پښتو ته راښوونې او په پښتو کې دنوي نثر موسس بایزید روښان دی. دغه سبک د دیني او مذهبي کتابونو د لیکلو دودیز او ځانگړی سبک و.

د کلاسیکې دورې د لومړۍ برخې له ادبي مکتب څخه وروسته بل ډېر مشهور او غوره ادبي مکتب د پښتو په ټولو مکتبونو کې وتلی، د خوشحال خټک مکتب دی. دا مکتب د ادبي فنونو په گانه سمبال شوی مکتب دی. اشعار یې ډېر خواږه دي. دې مکتب ډېر لیکوال او شاعران وپالل او وروزل. له پخوا څخه زیات پښتو ته حماسي اشعار راښوول. د پښتو لمن له اخلاقي، ټولنیزو، تصوفی، دیني او ملي مسایلو څخه ډکه شوه. نثر هم پراختیا وموندله او مخ په ساده کې روان شو.

په دې دوره کې د پخواني نظم او نثر نیمگړی سبک پیاوړی شو. نثر خوږوالی وموند، له نیم منظوم مسجع نثر څخه خلاص شو او د خبر و اتر و بڼه یې وموندله. پښتو شعور د بڼې له مخې هم پراختیا وموندله او نوښتونه رامنځته شول. د موضوع له پلوه هم په دې



مکتب کې د ژوندانه ټول اړخونه رابرسېره شول. په دې وخت کې ډېر آثار لیکل شوي دي او د پښتو ادب نړۍ یې رنگینه کړې ده. په دې مکتب کې د پښتو او پښتونوالي روزنه هم شته. اوږدې، اوږدې قصیدې په کې وبل شوي چې هره یو یې ځانته بېل ټولنیز، تبلیغي او تاریخي مضمونونه لري. د حماسي احساساتو بنسټ خوشحال خان کښنود او لاریانو یې پیروي وکړه. د مغولو زور زیاتی پکې په جوتنه څرگند شوی دی. د ادبي ارزښت له پلوه دا مکتب تر ټولو جامع دی. په دې معنا چې د معنا له خوا غښتلی او ادبي او شعري اړخ یې پوخ دی. په تخیل کې دا مکتب ډېر پیاوړی دی. ډېر لوړ او شاعرانه تخیلات پکې شته. دا مکتب د پښتو تر درېم ادبي مکتب پورې په ډېر قوت او زور چلېدلی دی. په دې مکتب کې په نظم او نثر ډېر آثار لیکل شوي او ډېر پیاوړي کسان پکې روزل شوي دي. په شعر کې اشرف خان هجري، عبدالقادر خټک، صدر خان خټک، سکندر خان، گوهر خان او نور، په ساده نثر کې خوشحال خټک، افضل خان، قادر خان، او نور پیدا شول او د یوه مکتب پیروي یې وکړه.

د رحمن بابا ادبي او تصوفي مکتب د خوشحال خټک له ادبي مکتب څخه وروسته پیل شوی او ډېر ادبي او تصوفي شاعران یې روزلي دي، لکه: پیرمحمد کاکړ، محمد یونس خیبر، احمدشاه بابا، شمس الدین کاکړ، نجیب، عبدالعظیم راني زی، بېدل اشغوری، مطیع الله، رحمت داوی، حسین او نور. ددوی په اثارو کې د ژوندانه زیاتره مسایل راغلي دي. د رحمان بابا په اشعارو کې اخلاقي، ټولنیز، عشقي او انتقادي درسونه نغښتي دي. ددې مکتب د پيروانو سبک روان دی. د شعرونو مضمونونه یې عموماً عشقي، اخلاقي، دیني، ټولنیز او تصوفي اړخونه لري.

له رحمن بابا او خوشحال خان څخه وروسته په پښتو ادب کې یو بل لوی شاعر پیدا شو او د نازک خیالی، یو نوی ادبي مکتب یې جوړ او نور شاعران یې خپلې پیروۍ ته راوبلل. دا شاعر حمید مومند و چې د پښتو ادب گلېن یې رنگین او بډای کړی دی. حمید ډېر په زړه پورې ادبي اثار پرېښي دي او پښتو ادب یې له یوې بلې لارې بشپړ کړی دی. هندي سبک چې دده په وخت کې پراختیا موندلې وه او لوړو پوړیو ته رسیدلې و، ښه یې و سپړه او بیا په خپله پکې شامل شو. د پښتو شعر یې په هندي سبک و اړاوه. د هندي سبک ځانګړتیاوې



يې پکې راوستي چې له همدې امله د حميد مومند سبک ته د پښتو هندي سبک ويلای شو. د نازک خيالي په دې مکتب کې د سوز، گداز، مينې او محبت کلمې ډېرې دي. د فورم له پلوه په دې مکتب کې د شعرونو زياتره ډولونه، لکه: غزل، قصيده، مثنوي، ترکيب بند، قطعه، مخمس، رباعي او نور شته. د غزل برخه پکې درنه وه.

لکه دمخه چې مو وويل حميد پخپله د هندي سبک پيرو و، خو ددې سبک د نورو شاعرانو پر خلاف د ده کلام لږ څه ساده او هر څوک پرې پوهېدای شو. د حميد د وينا بله ځانگړتيا د پښتو ژبې د خوږو محاورو په کارولو کې نغښتې ده. له يوې خوا يې د وينا نازک خيالي او لطافت ساتلی او له بلې خوا د عامو پښتنو د پوهې کچې ته نژدې و. ددې سبک بله ځانگړتيا داده چې حميد د نورو شاعرانو پر خلاف مبتدلي تشبيه گانې نه کاروي او ډېرې نوي او ابتکاري تشبيه گانې يې پيدا کړي دي. علي خان، کامگار خټک، کاظم خان شيدا، محمدي صاحبزاده، عبدالله، ملا محمد، اکرم، قلندر ايريدی، نجيب، بيدل، ميرزا حنان کندهاری او نور ددې سبک پيروان دی.

د متن لنډيز:

پښتو بډايه ژبه ده. شعر او ادب يې ډېر لرغونی دی. تر ډېرې کچې يې خپل اصل ساتلی دی. هېواد ته د اسلام دين له راتگ وروسته د عربي او فارسي ادب تر اغېز لاندې راغله. عربي ژبه ديني ژبه وه او فارسي ژبې له هغې څخه زياتې موضوعگانې ژباړلې يا ليکلې وې. پښتانه اړ و و د اسلام دين او مذهب ته د درناوۍ له امله د هغوی تر اغېز لاندې راشي. له بلې خوا په سيمه کې يو لږ تو لنيز و ناخوالو او سياسي خوځښتونو يو شمېر پښتانه شخصيتونه دي ته هغو لي و و چې د دين له لارې خپل ټو لنيز او سياسي اهداف مخکې يو سي. بېلا بېل نامتو ليکوالان، شاعران او مشران رامنځته شول. هغوی هر يو خپل، خپل پيروان درلودل چې پيروانو به يې د يو واحد شعري قالب په ساتلو خپل مطالب بيانول. په دې توگه په پښتو کې ادبي مکتبونو او ځانگړي سبکونو رامنځته شول او تر ډېره وچليدل. د روښانيانو، خوشال خټک، رحمن، بابا او عبدالحميد مومند سبکونه يادولای شو.



۱- تو لگی دی پر خلو رو ډلو و وېشل شي. هره ډله دي د سېک په اړه خپل معلومات راټول کړي او په ترتيب سره دي د روښان، خوشحال خان خټک، رحمن بابا او حميد مومند پر ادبي سېکونو باندې رڼا واچوي. د ډلو استازي دي د خپلو ډلو ليکنې وليکي او ټولو زده کوونکو ته دي يې واوروي. د يادونې وړ ده چې هر زده کوونکی بايد په وار سره د ډلي استازيتوب وکړي. ډاکار ډېر اړين او د پام وړ دی.

۲- ادبي سېک څنگه ځانگړی کېږي؟ دوه تنه زده کوونکي دي پرې خبرې وکړي.

۳- په پښتو ادبياتو کې د سېک او مکتب مفکوره څه وخت منځ ته راغله؟ يو زده کوونکی دي پرې رڼا واچوي.

۴- مسجع نثر ليکنه د کومو ليکوالو له خوا پيل شوه؟ له ساده نثر سره د مسجع نثر توپير څه شی دی؟ يو تن زده کوونکی دي د نورو په وړاندې دي پرې خبرې وکړي.

۵- د حميد سېک څه ځانگړتياوي لري؟ دوه تنه زده کوونکي دي د شعرونو او بېلگو په وړاندې کو لو هغه بيان کړي.



د خوشحال خان د ادبي سېک په اړه معلومات راټول کړئ او په يوې ليکنې کې يې ځای کړئ. په بله ورځ يې په ټولگي کې نورو ته بيان کړئ.



لور ته د چارلي چاپلين پي



چارلي سينسر چاپلين د سينما د ډگر يو ويلي خبره وه. چاپلين په داسي وخت کې له اونا اونيل سره واده وکړ چې د برياليتوب پورې ته رسيدلی و. چارلي د ۱۸۸۹ م کال د اپرېل په ۱۶ په لندن کې زېږېدلی او د ۱۹۷۷ م. کال د دسمبر

په ۲۷ په سويسرلنډ کې مړ شوی دی. نوموړي او وه او لادونه درلودل. په دوی کې يوازې جرالښه وه چې د سينمايي لويغاړيتوب فنده ورته له پلار څخه په ميراث پاتې وه. څو کاله د سينما په ډگر کې په کار بوخته وه. د پلار په خبر د شهرت پورې يو ته رسيدلی او په هنري غونډو کې يې نوم يادېده. کله چې جرالښي غوښتل نوي د هنر ډگر ته ننوزي، پلار يې، چارلي ورته يو ليک وليږه. دا ليک د نړۍ د ښکلو او زړه راگښوونکو ليکونو په ډلې کې راځي. دا ليک هر لوستونکی او اورېدونکی فکر کوو ته هڅوي.



دلته نوموړی ليک په يو څه لنډون راوړو:
اگراني لوري، جراليني،

دلته شپه ده، د نوبل يوه شپه. زموږ په کوچني کور کې ټول خلک ویده شوي دي. وروږ دي، خور دي، آن مور دي ویده دي. پرته له دې چې دا ویدي مرغی، راوینې کړم، ځان مې دې نېغې تیارې کولې ته، چې د مرگ د انتظار کولې ته ورته ده، راوړس او ده. زه له تا څخه ډېر لري يم... خو سترگې مې دې رنډې شي، که به مې یوه شپه ستا انځور له سترگو اوري. ستا انځور هلته د مېرپر ورت دی، خو ته پخپله په ښکلي پاریس کې د هغه پرمین تیار پر سترې. په دې پوهېږم او همداسې ده چې گوندي د شپې په دې چوپه چوپتیا کې ستا د پښو او اوزونه اړم او د ژمي په دې تروږمۍ کې ستا د سترگو برېښنا گورم.

او رېډلې مې دي د هغه شهزۍ (شهزادګۍ) په رول کې کار کوي چې د تاتار د خان اسیره شوي ده. شهزۍ او سه او ناڅه! ستوری شه او ځلېږه! خو که د نندارچیانو له خندا ډک شایاسي او د سوغات شوو گلونو په زړه پورې بوی درته د هوښیاری، کومه شپه درکړه، په یو گوښه ځای کې کښینه، زما لیک ولوله او د پلار خبرو ته غوږ شه.

زما جراليني، زه ستا پلار يم، چارلي چاپلین. کله چې ته کوچنی وې، شپې شپې ستا سرته ناست وم او کیسې مې درته کولې؛ په ځنگل کې د یو خوب وړي خوندوره کیسه، په دښته کې د وینښ ښامار کیسه،... کله چې به مې زړو سترگو ته خوب راغی، نو په پېغور به مې ورته ویل: ځه! زه مې د لور په خوبونو کې ډوب يم.

خوب مې لیده جراليني، خوب... ستا د سبا خوبونه، ستا د نن ورځې خوبونه، د صحنې پر سر مې یوه نجلۍ لیده، په اسمان کې مې یوه پرېښته لیده چې نخل یې او نندارچیانو ویل: هغه نجلۍ گوري! دا د هماغه زاړه سوري لور ده....

نوم یې پېژني؟ چارلي! هو، زه چارلي يم. زه یو زور سوری يم. نن ستا وار دی. و ناڅه! زه په هغه ټوټې، ټوټې او شکېدلې پتلون کې نڅېدم او ته د شهزېو په ورېښمېنو جامو کې ناڅې. دا ناڅاوي او تر هغو زیات د نندارچیانو د لاسونو پرکا به تا کله اسمانونو ته یوږسي. ځه! هلته لاړه شدا! خو کله ځمکې ته هم راځه او د خلکو د ژوند ننداره کو!



د تيار و كو خو د هغو ډمو ژوند وگوره چې په وچ نس او وچو لينگيو ناڅي.

زه د هغوى په ډلې کې و.م. په هغو شپو کې، ستا د ماشومتوب په افسانوي شپو کې، چې ته زما په آلو وېده کېدې او زه بيا هم وېش پاتې کېدم، ستا مخ او خبرې ته مې کتل او د زړه درزهار مې دې شمېره. له ځانه مې پوښتل: چارلې، ايا دا کوچنې، نجلۍ به تا وپېژني؟ ته ما نه پېژني، چرالېښې. هغه پخوانۍ شپې، هو... تانه مې کيسې کولې، خو هيڅکله مې تانه خپله کيسه ونه کړه. دا کيسه په اوږدو ارزي... د هغه وړې انسان کيسه چې د لندن په ډېرو ټيټو او سپکو کوڅو کې به يې سندرې ويلې، نڅېده به او خبرات به يې تو لا وه. دا زما کيسه ده.

ما د لوږې مړه څکلي ده. ما د بې کورۍ درد گاللى او ترهغې زيات ما د هغه انسان رنځ احساس کړى چې له غروړه يې سمندر په زړه کې څپې وهلې، خو د لاروي د خبرات يوې سکې د هغه غروړ په اوبو لاهو کاوه.

له دې ټولو سره سره زه بيا هم ژوندۍ يم او له مرگه مخکې په ژونديو پسې بايد څه ونه ويل شي. زما کيسه ستا نه پکارېږي. ستا خبرې به وکړو. ستا په نوم پسې زما نوم راځي، چاپلېن. په همدې نامه مې د ځمکې پر مخ له څلوېښتو کلونو څخه زيات خلک وځنډول او هرڅو مړه چې هغوى وځنډل ترهغوى ما پخپله ډېر وژل!

چرالېښې، په کومې نړۍ کې چې ته او سېږي، هلته يوازې نڅا او موسيقي نه ده.

د نيمې شپې پر مهال چې د ټيټر له پرتمين سالون څخه راوځي، هغه شتمن له يوې مخې هېرکړه چې لاسونه درته پرکوي او ستايې دي. د هغه ټکسي چلوونکي د حال پوښتنه وکړه چې تا کور ته رسوي. د هغه د مېرمنې پوښتنه وکړه. که مېرمنه يې اميدواره وي او د راتلونکي ماشوم د جامو پيسې نه لري، د پيسو چيک راوباسه او په پټه يې د هغې د مېړه په جيب کې کېږده. ما په پاریس کې خپل د بانک استازي ته سپارښتنه کړې چې ستا دا راز لگښتونه په پټو سترگو ومني، خو د نورو لگښتونو اړتيا بايد بيان کړې.

کله کله په سرويس يا ميټرو کې په ښار کې وگرځه. خلکو ته وگوره او لږترلږه د ورځې يو ځلي ځانته ورايه چې: "زه هم د هغوى له ډلې څخه يوه يم." گراني لوري، ته د هغوى له

دلې څخه يوه بې، نه له هغو څخه زياته. مخکې تر دې چې هنر چاته د الوتلو وړزې ورکوي، زياتره ترې خبرگې بښې هم اخلي.

که کله هغه ځای ته ورسېدې چې يوه شېبه د خپلې نڅا له ننډارچيانو څخه ځان پورته وگڼي، هماغه مهال صحنه پرېږده او ځان ژر پاريس ته ورسو. ماته هغه ځای ښه معلوم دی. هغه ځای د پېړيو پېړيو دمخه د کوليانو پسرلنۍ ځانگو وه. هلته به د ځان په څېر نڅاگرې وگوري، چې له تا څخه ښکلې دي، چالاکه دي او له تانه ډېرې مغرورې دي، هلته د "شانزليزه" رڼدو ونکې شغلې نشته.

د کولي نڅاگرو شغلې يوازې د سپوږمۍ رڼا ده. ښه ورته وگوره ايا هغه تر تا ښې نه ناڅي؟

گرانې لوري، اعتراف وکړه. تل داسې يو څوک شته چې تر تا ناڅي. تل داسې څوک شته چې تر تا ښکلې وي.

پر دې پوهه شه د چارلي په کورنۍ کې هېڅکله څوک داسې بې اډه نه و چې کوم ښوونکي ته ناوړه خبره وکړي.

ښايي زه ومرم او ته ژوندۍ واوسې. زما هيله داده چې هېڅکله پيو زله ژوند ونه کړي.

له دې ليک سره مل يو سپين چک درلېږم. هرڅومره پيسې چې غواړې پکې وښې ليکه او وايي اخله. خو هرکله چې دوه فرانکه لگوي، ځانته ووايه چې دويم فرانک زما برخه نه ده.

هغه د يو نومورکي برخه ده چې نن شپه ورته اړتيا لري.

د پيسو او شتو په اړه له دې امله درسره خبرې کوم چې زه د هغې بدوالۍ ښه پېژنم.

ما ډېره موده په سرکس کې تېره کړې. تل د هغه چا په اړه انډېنمن و م چې په يو نري پوړي تلل، خو، لوري، دا حقيقت تلله و ايم چې د نري پوړي په پرتله خلک د ځمکې پر مخ زيات لوړېږي.

ښايي چې کله د نرۍ ډېر ښکلې الماس تا وغولوي. هغه شپه به دا الماس تا ته د سرکس

د پوړي په څېر وي او تا به هرو مرو وغورځوي.

په زرو او گانو زړه مه تړه. ځکه ددې نرۍ تر ټولو ستر الماس لمر دی. له نېکه مرغه دا



الماس د هر چا پر غاړه ځلېږي....

خو، که کومه ورځ دې د يو چا د خبرې په لمر زړه بابلود، پاکه او له هغه سره يو زړه او سبه. مو رته مې دې ويلي چې په دې اړه درته ليک وليکي. هغه مينه ترما ښه پېژني. هغه د يو زړه توب د پېژندنې لپاره ترما غوره ده. پوهېږم چې ستا کار ډېر ستونزمن دی.

پر سستېر باندي له نړيو وړښمينو جامو څخه پرته بل څه ستا بدن نه پتوي. د هنر لپاره انسان د سستېر سرته لوڅ لغو راتلاى شي، خو بېرته بايد له مخکې څخه هم پاک او سوچه راکښته شي. په دې نړۍ کې داسې هيڅ غوره شى نشته چې يو د نجلۍ دې د هغه لپاره خپل يو نوک هم چلنه ښکاره کړي.

لوڅوالۍ زموږ د زمانې ناروغتيا ده. زه زور سړى يم، ښايي خبرې مې خندې، اوسي. خو زما په گومان ستا لوڅ بدن بايد د هغه چا برخه وي چې تاته يې لوڅ روح گران دی. بده نه ده، که په دې اړه ستا فکر لس کاله دمخه وي، د ستر (حجاب) له مهاله مه دارېږه! د لس کاله تانشتي زړولای!!....

د متن لنډيز:

چارلي چاپلين د نړۍ د سينما تکړه لوبغاړى و. هغه په خپل تمثيل يې شمېره خلک خندولي او ژولي دي. نوموړي په ټولنې کې شته ناخوالې ډېرې ښې انځور کړي او په ډېره وړتيا يې نندارې ته وړاندې کړي دي.

لور ته د چارلي چاپلين په ليک کې د هغه مفکوره ډېره ښه غبرگه شوې. انساني جوهر يې درک کړى او هغه يې خپلې لور ته پوره څرگند کړى دى. چارلي انساني دريځ ته په ارزښت د هغه په ساتنې ډېر ټينگار کړى دى. لور ته د چارلي چاپلين په ليک کې په حقيقت کې ټولې نړۍ ته د چارلي پيغام نغښتلى دى. هغه په ډېر جرات له هغو کړنو پرده پورته کړې چې سرتړه رسول يې بشر ته په ټوليز ډول د شرم او رسوايۍ خبره ده.





۱- زده کو ونکي دي په مناسبو ډلو و وېشل شي. هره ډله دي پورته لیک له ځانه سره ولولي. د لیک له متن څخه دي اصلي پیغامونه راوباسي، ودي يې لیکي او د هرې ډلې استازی دي هغه نورو ته وړاندې کړي. ټول زده کوونکي کولای شي په موضوع ازادي خبرې اترې وکړي او خپل نظرونه بیان کړي.

۲- پښه تنه زده کوونکي دي د ټولگي په وړاندې راشي او هر یو دي په خپل وار پورته لیک په خپله ژبه وولې. نور زده کوونکي دي غوړ ورتنه ونیسي.

۳- ټول زده کوونکي دي د پورته لیک د متن له مخې د چارلې چاپلین د شخصیت په اړه فکر وکړي او بیا دي څو تنه هغه د نورو په استازیتوب په وار سره بیان کړي.

۴- چارلې چاپلین په سینما کې کمېډي او تراژیدي صحنې لوبولې. زده کوونکي دي فکر وکړي چې کمېډي او تراژیدي څه ته وايي او آیا موږ به یې یوازې د خلکو خندول او ژړول دي او که بل څه؟ په دې اړه دي څو تنه زده کوونکي خپل نظرونه له بېلگو سره

نورو ته وړاندې کړي.

۵- د زده کوونکو له ډلې څخه دي څلور تنه رځپاڼی شي تر څلورو زیات وي) د ټولگي په وړاندې په عملي توګه یوه، یوه کمېډي او تراژیدي ننداره نورو ته وړاندې کړي. نور زده کوونکي دي د هغو اصلي پیغام په ګوته او له خپل نظر سره دي وړاندې کړي.



هر زده کوونکي دي د نورو له مرستې پرته یوه لنډه کمېډي یا تراژیدي ټوټه ولیکي. د خپلې ټولنې یا ولس موجود حالت دي پکې تمثیل کړي او په بله ورځ دي یې نورو همپو لګیوالو ته واوروي.



نشه يي توکي (هیر وین)



د زلميتوب دوره په رواني لحاظ ډېره حساسه دوره ده. که يو څوک په دې دوره کې بې لارې شو، نو پايله به يې د ډاډ ورنه وي. په دې دوره کې ځوانان ډېر زيات تر تقليد او د بل د پېښو تر اغېز لاندې راځي. که په دې پېر کې هغوی ته پوره پام و نشي، بنسټي په غير شعوري توگه په ډېرو بدو لارو روان او تر څو چي ورته د لويانو پام کېږي، کېدای شي خپل ځان او ټولنه له يو لړ ستونزو سره مخامخ کړي. د نشه يي توکو کارونه او پر هغې باندې روبردي کېدل هم زياتره له همدې مهاله پيل کېږي.

- تاسو به په خپل چم گاونډي په نشي کوم روبرتی سړی ليدلی وي، د هغه ژوند درته څنگه مېږي؟

د نشه يي توکو د کارونې پر بنسټ په ټولنې کې رنګارنګ اخلاقي او جنايي جرمونه رامنځته کېږي. په نشه يي توکو روږدي کېدل نه يوازې د سړي شتمني له منځه وړي، بلکې ټوله کورنۍ او آن ټولنه له خطر سره مخامخ کوي. دا توکي زياتره په کورنيو کې د ښځې او مېړه د جلا کېدو او د کورنۍ د ټوټه کېدو لامل کېږي. پر نشه يي توکو او الکولو روږدي کېدل د سړي جسمي، ذهني او اخلاقي روغتيا له منځه وړي او سړی په يو بېکاره او لټ موچو بدلوي. هغه نه يوازې دا چې د مسؤليت احساس نه کوي، بلکې د خپلې کورنۍ حيثيت هم له گواښ سره مخامخ کوي. په ټولنه کې د يو شمېر شرايطو د چمتو کېدو له امله انسان د يو شمېر نشه يي توکو په کارولو اخته کېږي چې څرګند جرم گڼل کېږي. ددې توکو د کارونې مخه بايد ونیول شي. پر نشه يي توکو او الکولو باندې د يو غربي روږدي کېدل کولای شي په مستقيم ډول د ځوانانو او کوچنيانو په چال چلند اغېز وکړي او له نشه يي توکو سره د هغوی د مينې لامل شي. که د روږدي کېدا لامل يې نشي، خو بيا هم د کورنۍ پر اخلاقي وضعې باندې ناوړه اغېز کوي. روږدي مور يا پلار يوازې د خپلې نشې په سوچ کې وي او د خپلو اولادونو په نسبت د مسؤليت احساس نه کوي.

هیر وین یو ډېر قوي او مرګونی نشه یي توکی دی. د مورفینو پېنځه برابره مسمومو ونکی زور لري او ډېر ژر پرې سړی روږدی کېږي. له ایپینو څخه لاس ته راځي. په ۱۸۷۴م کال کې یو انګلیسي پوه کشف کړ. په ۱۸۹۰م کال کې یو شمېر الماني پوهانو پرې نوي څېړنې وکړې او دا توکی یې پر نري رنځ او تنفسي ناروغیو اخته کسانو او همدارنګه پر مورفینو روږدو کسانو ته تجویز کړ. په ۱۹۹۰م کال کې عملاً پر مورفینو باندې د روږدو کسانو لپاره وکارول شو. دا یو ډېر قوي نشه یي توکی دی.

لکه دمخه چې مو وویل د مورفینو پېنځه برابره مسمومو ونکی دی، نو د یو روغتیايي توکي په توګه وپېژندل شو؛ ځکه کله چې په پر مورفینو باندې روږدو کسانو ته ورکول کېده، د مورفینو اغېز به یې ډېر ژر لیرې کاوه، خو وروسته د ډاکټرانو پام دې ټکي ته واوښت چې دا توکی ترنورو توکو څو څو واړې خطرناک او مرګونی دی. له مورفینو



څخه يې د روږدي کېدو ځواک زيات دی؛ ځکه ۶۰ ميلي گرامه ورځنی لگښت يې سړی په دوو اوونيو کې په بشپړ ډول روږدی کوي. په روږدي سړي کې له ۸ څخه تر ۱۲ ساعتونو وروسته بېرته د هغې کارونې ته زياته لېوالتيا پيدا کېږي. له هيروينو څخه د لومړي ځل لپاره په ۱۸۹۸م کال کې د سپين رنگه پوډرو په توگه کار واخيستل شو او ورو ورو ورسره د اخيستونکو جسمي او رواني تړاو پيدا شو. ددې توکي په نه تر لاسه کېدو روږدي شخص ته کانگې، د ځان خوړ، سرېدالي، د بدن د دفاعي سيستم

کمزورتيا، خپگان، مړاويتوب او غلی والی، د کمزوری احساس، سخته لږزه، د اوښکو او پوزې بهېدل، جنسي کمزوري او د حافظې کمزوري، د ستړيا او ستوماني احساس او نس ناستی پيدا کېږي. که پر هيروينو باندې روږدي شخص ته تر ۳۶ ساعتونو پورې هيروين ورته کړای شي، لاس او پښې يې سختې ږيږي، خوب نه ورځي او له ارادې پرته کوکاري وهي. ستړيا او بېحالي پرې ځايه مومي او آن تر دې چې له ځايه سر نشي پورته کولای. که دا کار لږ دوام ومومي، نو د مرگ خطر يې شته دی.

د شمېرنو له مخې د نړۍ د اېينو زياته برخه په افغانستان کې تو ليدېږي. له همدې امله د روږدو کسانو شمېر هم په افغانستان کې زيات او له يوې ورځې نه بلې ته لاسي ږيږي. د شمېرنو له مخې پر هيروينو باندې زياتره روږدي اشخاص ځوانان دي چې له ۱۸ – ۳۰ کلونو پورې عمر لري. پر نشه يي توکو باندې د اخته کسانو د مړينې شمېر په هغو ځايونو کې ډېر زيات دی چې هلته د کوکلاړو کرکيله کېږي او اېين تو ليدېږي.

نن دې مرگونو توکو ښوونځيو او د ځوانانو مرکزونو ته لاره پيدا کړې او زموږ د زړه پوتې ماشومان او تنکي ځوانان پرې اخته کېږي. دلته د ميندو، پلرونو او ښوونکو دنده ډېره درنده ده. هغوی بايد پرې نږدې چې د زړونو پوتې او د سترگو کسې يې ددې چټلو توکو په کارونې اخته شي. بايد د هغوی له مرگونې او خطرناکو پايلو څخه يې خبر کړي. د اسلام د سپېڅلي دين احکام، تولىز او اقتصادي او د طبابت له مخې د هغوی بدني او

روحي زيانونه ورته بيان کړي. د هغو خلکو حالت دي ورته په خپلو سترگو وروښيي چې عملا يې تولىز، اقتصادي او روغتيايي زيانونه ليدلي دي او د کورنۍ او ټولنې د

شرم لامل او د اوږو بار يې گرځېدلې دي. په همدې توگه گران زده کوونکي دي د خپلې ټولنې او کورنۍ غړي، خپلوان، ملگري او انډيو الان ددې توکو له روغتيايي، اقتصادي او ټولنيزو زيانونو او په تېره بيا د اسلام د سپېڅلي دين له مخې د نشه يي توکو د راکړې ورکړې، کارونې او پېر او پلور له نارواوالي څخه خبر کړي. د احساس لرونکو ځوانانو په توگه دې هغه پيغامونه د تبليغ، خبرو اترو، ليکنو او نورو له لارې د خپلو هېوادوالو غوږونو ته ورسوي چې د سگرتو، نسوارو، چلم، اپين، هيروين، مورفين او نورو نشه يي توکو په اړه يې په ښوونځي کې زده کړي دي.

د متن لنډيز:

هغه څوک چې نشه يي توکي کاروي او له هغې پرته ژوند نشي کولای، د روږدې يا معتاد په نامه يادېږي. له بده مرغه په افغانستان کې د معتادينو شمېر ورځ په ورځ زياتېږي. زياتره دا هغه ځوانان دي چې عمر ونه يې له ۱۸ څخه تر ۳۵ کلونو پورې دي. خلک هغوی د هيرويني يا پوډوي په نامه يادوي. پوډيان له ټولنې څخه وتلي خلک دي. خلک ورڅخه کرکه کوي او د ښو مجرم سړي په سترگه ورته گوري. هغوی د خپل خان دښمنان او د ټولنې د اوږو بار دي. په حقيقت کې روږدي کسان هغه څوک دي چې رواني ستونزې لري؛ د نشه يي توکو له زيانونو څخه خبر نه دي؛ له ناسمو خلکو سره ناسته ولاړه لري؛ ټولنيز او اقتصادي محروميت لري؛ د کورنيو ستونزو له کړاو سره لاس او گېډان وي؛ ميندې او پلرونه يې په هميشني تاوتریخوالي کې ژوند کوي او په غير ارادې توگه د نشه يي توکو په دام کې نښتي وي. د ټولنې د ټولو افرادو، دولتي او نادولتي موسسو گډ مسؤليت دی، يو له بل سره په گډه له روږدو کسانو سره مرسته وکړي چې له دې مرگونې رنځ څخه ځانونه راوباسي. همدا شان هڅه وکړي په هېواد کې د کونکاردو د کرکېلې مخه ونيسي چې ددې مرگونو توکو زېږونکي ده. ځوانانو او ورگاړو خلکو ته د کار لازم فرصتونه چمتو کړي؛ په ټولنې کې پر نشه يي توکو د روږدو کسانو لپاره درملني لارې چارې برابرې کړي چې د تل لپاره له دغه رنځ څخه خپله ټولنه وژغوري.



۱- د زده کونکو له ډلې څخه دې څو تنه په وار پر بېلا بېلو نشو باندې د اخته کسانو ژوند او حرکتونه تمثيل کړي.

۲- په ټولنې کې پر نشو باندې د اخته کسانو شخصيت او د هغوی ټولنيز دريځ څنگه وي؟ څو تنه دې په خپله خوښه د نورو په وړاندې د هغې په اړه خبرې وکړي.

۳- زده کونکي دې په ټولگي کې يوه غونډه جوړه کړي. د غونډې مشر، د مشر مرستيال، منشي او وياند دې د رايو له مخې وټاکي. پنځه تنه وينا وال دې د بېلابېلو نشه يي توکو په اړه خبرې وکړي. د غونډې په پای کې د نشه يي توکو د کرکيلې، تجارت، لېږد او پر هغې باندې د روږدي کېدا په اړه دې يو پرېکړه ليک غونډې ته وړاندې کړي. کېدای شي د زده کونکو له ډلې څخه يو تن د غونډې بهير و ارزوي او رغنده وړانديزونه وکړي.

۴- که ستاسو په چم او گاونډ کې پر نشې کوم اخته سړی او سېږي، تاسو له هغه سره څنگه چلند کوئ او خپلو ملگرو او کليوالو ته له هغه سره د چلن په اړه څه لارښوونه کوئ؟ درې تنه زده کونکي دې د نورو ټولگيوالو نظرونه واورې او هغه دې توحيد او نورو ته وړاندې کړي.

۵- پر نشې روږدی يا معتاد چاته ويل کېږي؟ پر نشې باندې د روږدي کېدا لاملونه کوم دي؟ زموږ هېواد څومره له دې ستونزې سره لاس او گړيو ان دی؟ د زده کونکو درې ډلې دې پر دې موضوعاتو بحث وکړي او خپل نظرونه دې ټول ټولگي ته وړاندې کړي.

د برياليتوب شرط د پياوړې ارادې لړل دي. تصميم د بري

لومړی شرط دی.

((د ورځې يوه خبره))



زده کورنکي دي د کونکارو د کرکيلې د مخنيوي او بزرگرانو ته د قناعت د ورکولو په اړه خپل نظر په يوې مقالې کې وليکي او په بله ورځ دې نورو ټولو لگيو الو ته واوروي.

لاندې شعرو لولئ او خوند ترې واخلئ:

سيم و زړ په ملک کې نه لرم نادار يم په دولت د زړه تر حده دنيا دار يم
وظيفه د حق لسه دره رارسېږي کله سسپي غونډې طامع د بل ديار يم
د مخ آب مې په سسوال سره توی نشو پو شېده په صدف در غونډې ابدار يم
قناعت لسه نا اهلائو بې پرواکرم په دې گنج سره سرخوړی لکه انار يم
دار مدار د هېڅ ظالم کولای نشم ځکه تل د هر خوډين د سترگو خار يم
تر هماغې باند نظر يم که باور کړي کرگس نه يم چې جيفې ته هو دار يم
نه مگس يم چې پر غوره کاسه منېلم نه دعوت وته د چا په انتظار يم
نه پرځان باندي منت د هر نامرد بډم نه يم خر چې د گازر په جامو بار يم
مملکت د نومېدۍ مې رب نصيب کړ په معنا کې په راحت تر شهريار يم
د اغيار په صورت اور يم چې لگېږم لکه گل تر و تازه په لاس د يار يم
بنده گي د بل صاحب راڅخه نشي خاص بنده زه پسر محمد د کردگار يم
پسر محمد کاکړ

د نورو په عيونو سترگې پټې کړئ، پر ځای يې خپلو عيونو ته پام وکړئ. هغه فرصت چې د نورو د عيونو په سپړلو کې تېروئ، په هغې کې خپل عيون نه اصلاح کړئ.





درواغښنه ونه



هرو انساني ټولنه د اخلاقو يوه ټولگه لري. دا اخلاق د هغې ټولنې بنسټيز ارزښتونه جوړوي؛ د ټولنې د غړو په ورځنيو فعاليتونو کې راڅرگندېږي او بشري بنسټ پياوړی کوي. اخلاق دوه اړخه لري: نیک او بد. نیک اخلاق په هر ځای او هره ټولنه کې منلي وي. بد اخلاق د هيچا نه خوښېږي او کرکه ترې کوي. د ټولنيزو فرهنگونو له مخې کېدای شي په يوه ټولنه کې يو کار د منفي اخلاقو په ليکه کې وشمېرل شي، خو بيا همدا کار په نورو فرهنگونو کې د هغې ټولنې د معيارونو له مخې ناوړه نه برېښي. له دې سره داسې اخلاق شته چې په ټولو ټولنو او فرهنگونو کې ورته په يوه سترگه کتل کېږي. رښتينولي، صداقت، ښښنه، مېړانه او دې ته ورته نور د غوره اخلاقو داسې بېلگې دي چې هر شخص، هرې ټولنې او هر فرهنگ ته منلي دي. له بلې خوا دروغ، منافقت، په وعده نه وفا، غلا، غيبت او نور داسې کرني دي چې د نړۍ په ټولو ولسونو کې ناوړه بلل کېږي. دلته د خيانت او دروغو د زمان په اړه د "کليمه او دمنه" له کتاب څخه يوه کيسه راوړل کېږي، ولې ترهغه چې بډي شته، ننيکې پالنې کېږي او ترهغه چې تورتم وي، رڼا خپل رنگ له لاسه نه ورکوي.

تاسو پوهېږئ چې د دروغو يا منافقت پايله څه شي دی؟



داوړي گرمي وه. کریم او جمال په یوې دښتې کې روان وو. چپرته کلی، کور او ودانې نه لیدل کېده. کریم تر جمال لږ څه ډنگر او ساده و. هغه مخکې او جمال ورپسې روان و. کریم شاته وکتل، ډېره لار یې وهلې وه. د دښتې په شگو کې یې د خپلو پټیو پلونه ولیدل چې د میړیانو د لارې په څېر یې یوه نړۍ لاره جوړه کړې وه. کلو او بانډو ته لږه لار پاتې وه. څو دقیقې وروسته هلته رسېدل. ښار کلو ته نژدې پروت و. کریم ودرېد او جمال ته یې وویل: "لږه لار پاتې ده. کلو ته چې ورسېدو، لږه دمه به وکړو، بیا به خپلو کورونو ته لاړ شو. د سخت باد او تویان له امله مو او ښان ورک شول. نه پوهیږو او س به چپرته وي. ژوندي به وي که کوم ځناور به خوړلي وي؟" جمال، چې له ستړیا یې سا تنگه، تنگه کېده، وویل: "زمونږ ټوله شتمنې هماغه اوښان وو، نور څه نه لرو. نه پوهیږم څه وکړو. کاشکې پیدا کړی مو وای."

کریم وویل: "چپرته دې لټول؟ ته څه پوهیږي چې هغه چپرته تللي دي؟" جمال په نهیلې وویل: "نه پوهیږم، خو زړه مې په اوښانو پسې سوځي."
لږ وروسته کلي ته ورسېدل. هلته یې یوه چینه ولیدله. د چینې د پاسه یوه لویه ونه ولاړه وه. ځانګې او ښاخونه یې هرې خواته غځېدلې وو. یخ سوری و. تر ونې لاندې یخه چینه وه. چینې ته لاړل، د دښتې تودوڅي ډېر توري کړي وو. لومړی یې مخ او لاسونه پریمنځل بیا یې اوبه وڅښلې. کریم وویل: "خدايه، د اوبو په څېر ستر نعمت نشته!" جمال په ټوکو ورته وویل: "یو ورک شوی اوبښ هم نه؟"

کریم په تریو تندي ورته وویل: "آه، د زړه پر تپ مې مالګه مه دوږوه!"
کریم او جمال دواړه ډېر ستړي شوي وو. خوب ورته ورغی. ویده شول. څو ساعته تېر شول. کریم سترګې وغړولې. میده میده باران وړېده. زړه یې نه کیده چې پاڅیږي، خو باید خپلو کورونو ته یې ځانونه رسولې وای. ودرېد، ملا یې تاوه راتاوه کړه، ستړیا یې واېسته. مخامخ یې سترګې په یوې کڅوړې ولګېدې. ورغی او پورته یې کڅوړه درنه وه. وېي څنډله، د سکو ترنگار یې واوړېد. کڅوړه یې بېرته کړه. "او خدايه، سره

زړا^۱ باوري ي نه کېده. کڅوړه له سرو زرو ډکه وه. د اوبسانو غم يې له ياده ووت. په دې سرو زرو سلگونه اوبسان کېدل. جمال ته ورځې او غږ يې ورته وکړ: "جمال، جمال، پاڅېړه" جمال په ډډه و او بنسټ، سترگې يې پرانيستي. کریم ته يې وکتل. بېرته يې سترگې پټې کړې. کریم بيا و خوځولو او ورته يې وويل: "پاڅېړه! وگوره چې څه شى مې موندلى، پاڅېړه!"

جمال سترگې وغږولې. د کریم په لاس کې يې کڅوړه وليده. کریم کڅوړه و خوځوله. د سکو ترنگار بيا پورته شو. جمال توپ کړ او کڅوړې ته يې لاس کړ. خوب يې نه لیده، په رېښيا د سرو زرو کڅوړه وه. ويې پوښتل: "دا کڅوړه دې له کومه کړه؟ هغه چېرته وه؟" د کریم خوله له خندا ډکه وه. ويې ويل: "تر هغې ډېرې لاندې. لومړى مې وانگېرل چې چا به اېښي وي، هاخوا دې خوا مې وکتل، هيڅوک مې ونه لیده. فکر مې وکړ چې خدای جلّ و اعلیٰ د اوبسانو بدله راکړې ده."

جمال ته ځمکې ځای نه ورکاوه. ناکرار و. ويې ويل: "ته رېښيا وايې؟ اوس نو دا زموړه کڅوړه ده؟ ښه به دا وي چې په اړه يې سوچ وکړو!" کریم ډېر ساده سړى او په ملگرتوب کې وفادار و. ځواب يې ورکړ: "سوچ ته اړتيا نشته. اوس يې په خپل منځ کې وېشو. ښمې يې ستا او ښمې يې زما."

جمال خپل ملگرى ښه پېژانده او د هغه ساده گي ورته ښه معلومه وه. فکر يې وکړ او ويې ويل: "ما ته يو چل راځي. که ټوله کڅوړه کور ته يو سو، ښايي خلک راباندې پوه شي او د غلا گومان راباندې وکړي. اوس به لږې ترې واخلو او نورې به تردې ونې لاندې ښخې کړو. هر کله چې مو ورته اړتيا پيدا کوله، راځو به او لږې، لږې په ترې اخلو." کریم ورسره ومنله. لږې سکې يې واخيستي او نوره کڅوړه يې ترهماغې غټې ونې لاندې په يو ځای کې ښخه کړه. ډېرې يې ورباندې کيښودې. د اوبسانو د ورکېدو غم يې له ياده ووت. خوشحال، خوشحال کورونو ته رهي شول.

څو اونی تېرې شوې. جمال خپلې پيسې خلاصې کړې، نورو پيسو ته يې اړتيا پيدا

کره. د خپلې نقشي د پلي کېدو سوچ يې وکړ.
يوه ورځ د لمر لوېدو پر مهال له کوره ووت. هو اتیاره شوي وه. چا نه ليد. يو ساعت وروسته هاغه ځای ته ورسېد. شاوخوا يې په څير وکتل. څوک يې ونه ليد. زړه يې کېده په بېره کڅوړه راو اخلي او ولاړ شي. په منډه ونې ته لاړ، ډبرې يې پورته کړې او کڅوړه يې راواخيسته. د کڅوړې پر ځای يې خاورې واچولې او ډبرې يې پرته هماغسې کېښودې. کڅوړه يې تر ملا وتوله او روان شو.

څو ورځې وروسته جمال د کریم کره لاړ. کریم ته يې وويل: "پيسې مې خلاصې شوي دي. راځه چې لاړ شو او لږې سکې راوړو."
کریم هم پيسو ته اړتيا درلوده. ورسره يې ومنله. دواړه پورته شول او د چينې پر لور رهي شول. جمال ورته په لاره وويل: "غوره داده چې د مخکې په څېر د اړتيا په اندازه سکې راواخلو او نورې بېرته ښخي کړو."

کریم ومنله. چينې ته ورسېدل. د ونې خواته لاړل، ډبرې يې پورته کړې. ځمکه يې وکنله، ډبرې خاورې يې ليرې کړې، خو کڅوړه نه وه. ځمکه يې بيا وکنله او خاورې يې هاخوا دي خوا ليرې کړې، خو کڅوړه يې ونه موندله. کریم په ځيگان جمال ته کتل. جمال ډېر چالاک و. ښه تمثيل يې کاوه. څو شېبې وروسته يې وويل: "له ما او تا پرته د کڅوړې ځای بل چاته معلوم نه و. تا زما له باور څخه ناوړه گټه اخيستي او کڅوړه دې له دې ځايه پټه کړې ده."

کریم هيڅ نه پوهېده. نهيلی و. په ډېر صداقت يې وويل: "ما دا کار نه دی کړی. باور وکړه، ما له تا سره هيڅکله خيانت نه دی کړی. کېدای شي هغه ورځ چا ليدلي واوسو، چې دا کڅوړه مودلنه ښخوله."

جمال حق په جانبه خبره نيولې وه، ونې ويل: "باور مې نه راځي. هغه ورځ تا هرې خواته ښه وکتل. هيڅوک هم نه و. اوس چې دې پيسې پټې کړې، غواړې گناه د بل چا پر غاړه واچوي! زه ستا له لاسه قاضي ته ځم او شکايت کوم."

کریم او جمال دواړه تش لاسونه کورونو ته راغلل. کریم ډېر ناګراره و، خو د پیسو لپاره نه، بلکې ددې لپاره چې جمال یې په خبره باور نه کاوه. کریم ډېره هڅه وکړه چې جمال راضي کړي، خو نتیجه یې ورنه کړه. جمال د بنار قاضي ته لاړ او ټوله کیسه یې ورته وکړه.

قاضي پوره سړی و. ډېره تجربه یې لرله. د جمال خبرې یې اورېدې، خو کریم ته یې هم کتل. جمال ته یې مخ و اړاوه او ونې پوښتل: "ډېر ښه! کڅوړه په خپل ځای نه وه. ته فکر کوي چې ملګري دې پټه کړي ده؟ ایا کوم شاهد هم لري او که نه؟"

جمال وویل: "هو، قاضي صاحب، هغه ونه زموږ مشاهده ده، چې کڅوړه مو ورلاندې ښخه کړې وه."

جمال پخپله هم نه پوهید چې ولې یې داسې وویل. قاضي وموسکېد او ونې وویل: "ونه خو خبرې نشي کولای؟ تر اوسه مې د خبرې کونکې ونې په اړه څه نه دي اورېدلي. سبا ټول هلته څو او له ونې څخه به پوښتنه وکړم. اوس کورونو ته لاړ شی."

هغه شپه جمال هیڅ خوب یو نه وړ. عجب خبره یې کړې وه. ایا ونه هم خبرې کولای شي؟ سترګې یې د کونې په چټکې ښځې کړې وې او په سوچ کې ډوب شوی و. له ځانه سره یې وویل: "سهار ته څو ساعته پاتې دي. باید یوه چاره وسنجو م. څه وکړم، ونه خو دروغ نشي ویلای. ولې مې دا دروغ وویل؟"

همداسې یې له ځان سره خبرې کولې. ناڅاپه یې یوې خبرې ته پام واوښت. له ځایه پورته شو او په منډه د خپل تره کور ته ورغی. تره یې ویده و، له خویه یې ویننې کړ او ونې وویل: "کاکا، کاکا، ویده یې؟ ویننې شه!"

تره یې په وارخطایي وپوښتل: "څه چل دی؟ ولې په دې نیمه شپه کې راغلی یې؟"

جمال ورته وویل: "کاکاجانه، غواړم یو راز درته ووايم."

تره یې د راز د خبرې په اوږدو پورته شو او کنښناست. فکر یې وکړ کومه مهمه خبره ده. اندېښمن شوی و، ونې پوښتل: "څه چل دی؟ څه پېښ شوي؟"

وراره يې ټوله كيسه ورته وکړه. تره يې د جمال د خبرو له اوريدو وروسته ويل:
"ښه نو اوس به ستا ددې ناوړه کار په وړاندې څه وکړم؟ لومړی دې غلا وکړه او بيا دې
دروغ وويل!"

جمال د خپل تره خواته نژدې شو او په زاری يې پيل وکړ، ورته وېي ويل: "ما داسې
فکر کړی چې ته راسره هغې ونې ته لار شې. ونه ډېره غټه ده. لوبې ځانگې او ښاخونه
لري. په ډوډکې يې لوی غاړ دی. ته راسره لار شه او د ونې په هغه غاړ کې پټ شه. سبا
چې قاضي راغی او له ونې څخه د غل په اړه پوښتنه وکړي، نو ته به ورته د کریم نوم
واخلي."

تره يې لومړی نه منله، خو د جمال له عذر او زاری وروسته د شپې په تیاره کې هغه
چينې ته لارل. تره يې د ونې په ډوډکې پټ شو.
سهار کریم او قاضي هم چينې ته ورسېدل. جمال ډېر ترهېدلی و، خو ډېر ژر يې خپله
ترهه او ډار پټ کړ. جمال قاضي ته هرکلی و وايه. قاضي ترې پوښتل: "هغه ونه کومه
ده چې شاهدي ووايي؟"

جمال وويل: "قاضي صاحب، هغه ونه دغه ده."

قاضي ونې ته نژدې شو او وېي ويل: "ای غټې ونې، آيا ويلای شې ووايي چې د
سرو زرو کڅوړه چاپته کړې؟"

يوه شېبه وروسته له ونې څخه يو عجيب غوږ راوت: "هوکې، قاضي صاحب، غل
همدلته دی او هغه کریم دی!" کریم ډېر ډارېدلی و. قاضي ته په منډه ورغی او وېي ويل:
"په خداى سوگند خوړم، دا ونه دروغ وايي. ما ډاکار نه دی کړی!" قاضي په موسکا ورته
وويل: "پوهېږم، زاري مه کوه. لار شه او لږ خس راټول کړه."

کریم نه پوهېد چې قاضي څه غواړي. لار، لږگي يې راټول کړل او راغی. قاضي لږگي
د ونې شاوخوا ته کېښودل او اوږ يې ورته کړ. له لږگو څخه لږگي پورته شول او د
ونې شاوخوا يې ونيوله. د جمال بدن په ريښا شو. د خپل تره په فکر کې شو. خو شېبې

وروسته د جمال د تره کومى لوگو ترېخ کړ. سترگې يې له اوبښکو ډکې وې. په توخ، توخ د ونې له ډوړاوت او ولوېد. جمال له شرمه خړ او ښتى و. تره ته يې ورمنده کړه. قاضي وويل: "د خيانت او دروغو سزا يې آبي ده. تا په خپل کار هم خپله آبرو واخيسته او هم د خپل تره! اوس دې تره په شا کړه او په مورې پسې راځه!" جمال ښه پوهېده، چې ځاى يې زندان دى. ډېر پېښمانه و، خو کومه چاره يې نه لرله.

د متن لنډيز:

په دې کيسه کې ټول پيغام په خيانت او دروغو څرخي. خيانت او دروغ د انسان حيثيت او وقار له منځه وړي. د خپلې کورنۍ او ولس په منځ کې يې سپکوي. انساني ارزښت له لاسه ورکوي. سبا په ټولنه کې ځاى نه لري. څوک ورسره راشه درشه نه کوي او د شرم شپې ورځې تېروي. انسان ته نه ښايي د بدو او ناوړو اخلاقو په لرلو ځان له انساني ليکې وباسي او خپل قدر او عزت له لاسه ورکړي.



د اکيله او دمنه" د کتاب نوم ښايي هرچا اوږدلى وي. نوموړى کتاب په اصل کې د سانسکرېت (پخواني هند) په ژبه ليکل شوى او وروسته د پښتو ژبې په گډون د نړۍ په بېلابېلو ژبو ژباړل شوى دى. هندي نوم يې "کرتکا و دمنه کا" دى. کليله و دمنه د ژوند يو کتاب دى او کيسې يې د ژوند موجود حقيقتونه څرگندوي. ټولې کيسې يې روزنيزې او ډېرې خوندورې دي. پورته کيسه په لړڅه بدلون او لنډيز نوي ژباړل شوه.



فعلیتونه

۱- درې تنه زده کوونکي دې په ټولنه کې د انساني شخصیت په پیاوړتیا کې د نیکو اخلاقو د اغېز په اړه خبرې وکړي.

۲- د ناوړه اخلاقو زیانونه کوم دي؟ په ټولنې کې د یو دروغجن شخص دریځ څنگه وي؟ پنځه تنه زده کوونکي دې د ټولګي مخې ته راشي او د پورته پوښتنو ځوابونه دې نورو ته بیان کړي. په ترڅ کې که د زده کوونکو د دروغو په اړه کومه کیسه زده وي، نورو ته دې یې بیان کړي.

۳- دروغ له کومه ځایه پیلېږي، څنگه پراختیا کوي او څنگه یو انسان د هغې په اړه بې پروا کېږي؟ څو تنه زده کوونکي دې د څرګندو بېلګو په وړاندې کولو په دې اړه خبرې وکړي او خپلې سپارښتې دې واوروي.

۴- دوه مخي او دوه رنگي څه زیانونه لري؟ دوه تنه زده کوونکي دې د هغې په اړه څرګندوي وکړي.

۵- څه کول په کار دي چې له ځانه نیو لې بیا د ټولنې تر هر غړي پورې نیک او ښه اخلاق تعمیم او پراخه شي؟ زده کوونکي دې په دې اړه فکر وکړي او په پای کې دې هر یو خپل، خپل نظر نورو ته وړاندې کړي.




کورنی، دنده

نیک اخلاق او د انسان د شخصیت په بشپړتیا کې د هغې پر ارزښت یوه مقاله ولیکئ.

کله چې هوس پر عقل بریالی شي، انسان کندی ته لوبېږي.
(حضرت علي کرم الله وجهه)



ارزاني خویشکي



په تېرو لگيو کې مو د هېواد د يو شمېر پوهانو، ليکوالو، شاعرانو او ملي مشرانو د ژوند په اړه معلومات لوستي دي. دلته غواړو د پښتو د يو بل شاعر او د روښاني غورځنگ د ليکوال د ژوند په اړه معلومات چمتو کړو. لکه څنگه چې دمخه ويل شوي، د پوهانو، ليکوالو او شاعرانو د ژوند او د هغوی د ليکنو لوستل موږ ته د هغه مهال د اوسيدونکو د نظر څرنگوالي او حال احوال بيلاني. ښه ده چې هغه په ځير و لولو او د خپل ژوند مثال يې کړو.



ارزاني په قوم خوښکي او د برهان زوی دی. دده د نوم او تخلص په اړه زياتې خبرې شوي دي، خو تر اوسه دده اصلي نوم او د زوکړې کره نېټه چا نه ده په گوته کړې. څېړونکو يې د زېږېدو نېټه د ۹۲۹ هـ. ق (۱۵۲۳ م) شاوخوا بللې ده. ارزاني د پنجاب د قصور اوسيدونکی و. هغه د قصور له اولياوو څخه شمېرل شوی دی. ارزاني يو عالم او فاضل سړی و. پر پښتو سربېره د عربي، فارسي او هندي ژبو عالم و. د هغه له کلياتو او د نثر له نمونو داسې بريښي چې نوموړی د اسلامي علومو، په تېره بيا د قرآن او حديثو علم تر لاسه کړی و. ارزاني د تصوف په علمي او باطني دواړو اړخونو ښه عالم او عارف سړی و. د ارزاني له کلياتو او د (بيان گردش فلک) تر نامه لاندې له يو نظم څخه څرگنديږي چې هغه د نجوم او فلکياتو له پوهنې هم يو څه برځمن و. ارزاني وايي:

دا فلک داييم په رقص
کله سمدکله نوحس
سمد نوحس په خپل بخت شي
څوک دې نه کا سسره بحث
د فلک گرځېد په پېچ دی
څوک يې هست شي څوک يې هيچ دی
دا بېج ستوري اندازه وي
د هرچا قدر په خپل مېچ دی
د فلک چې گردان نوم دی
د ستارو باندې هجوم دی
د فلک په کار پوهيږي
چې يې لوستی خپل نجوم دی

د روښاني پير يو بل ليکوال او د روښاني غورځنگ مخالف، اخون دروېزه، هم ارزاني د علم او فضل خاوند بللی دی. نوموړی د تصوف او معرفت له علومو سره

اشنا و .

ارزاني خویشکی د پیر روښان د خلیفه گانو په ډلې کې شامل و . پیر روښان هغه د پادشاهانو او امیرانو پر ځای عام ولس ته د معرفت او د توحید د علم د ورښوولو لپاره هند ته لېږلی و . ارزاني خپل ټول عمر په هند کې تېر کړی دی . د وروستیو لاس ته راغلو معلو مانو له مخې د "پینه" په ښار کې د هغه قبر او مشهور زیارت دی . د قبر پر ډبرې د هغه د مړینې نېټه ۱۰۲۸ هجري لیکل شوي ده .

ارزاني خویشکی پښتون او په قصور کې اوسېد . د پیر روښان د پیرۍ او ازه د و مره خورده شوي وه چې د قصور له پښتنو پرته د هندوستان مېشت پښتانه هم ترې خبر شوي و و . کله چې ارزاني خبر شو ، نو پښتونخوا ته راغی او د پیر روښان مړید شو . له مړیدۍ او یوې مودې تېرېدو نه وروسته ارزاني د پیر روښان تر ټولو لو مړنی صوفي او پوه ملگری او د روښاني تصوف تر ټولو لوی او ستر مبلغ شو .

د ارزاني ټوله شاعري د روښاني عرفان تشریح او توضیح ده او یو تبلیغي او دعوتي رنگ لري .

ارزاني وایي:

د خپله چار کړه سرانجامه	نن کامل لره وردرومه
پرې مشغول اوسه مدا مه	دی به درکړي خفي ذکر

بل ځای وایي:

تابه زر کاندې له مسه	نن کامل لره وردرومه
ته به بند کړي پنځه حسه	که د پیر په امر چار کړي

همدا راز وایي:

د کامل پیر له اثره	دغه لوی نفس به زېر کړي
تا به خلاص کا له اثره	د کامل په صحبت اوسه
د زنده زړه له کوثره	د حیات او به به درکا
ته به و الوزي بې پره	که دغه اوبه دي وڅښي



(نو بیا) حال به دي روزي شي د کالمو له بصره
 د توحيد مسبو ده به وځوري د دغ ونې له ثمره
 تر مقصوده به ور نشي بې کامل پير او رهبره
 چې کامل پير دي روزي شي د تا چار به شينه بړه ...
 دي فقير غاړه ادا کړه و هرچا يې ورکړه غوره
 ارزاني پښتو صفت کا کل له الله اکبره

د روښانيانو په تصوفي او ادبي مکتب کې ارزاني د ستر احترام او درناوي خاوند و. د پير روښان په عالمانو او پوهو ملګرو کې ارزاني د روښان تر ټولو ډېر ډاډمن شخصيت و. له دې امله ارزاني د پير روښان د فکر او فلسفې تر ټولو زيات معتبر مفسر ګڼل کېږي.

ارزاني يو عالم او فاضل سړی او تيز فهمه او فصيح شاعر و. د روښاني ادبي مکتب يوه درنه علمي او ادبي سټه وه.

د نورو ليکنو تر څنګ نو موږی لاندې ليکنې لري:

۱- پښتو دېوان: څه ناڅه ۶۰۰۰ بيتونه لري. د تصوف او سلوک موضوعات پکې راغلي دي.

۲- مرات المحققين: ډاکټاب په فارسي ژبه ليکل شوی او د پندونو په بڼه د تصوف اسرار او رموز بيانوي. ډاکټاب څه ناڅه ۲۱۳ مخونه لري.

۳- د نثر رساله: دا يوه کوچنۍ رساله ده چې ۲ مخونه لري. په دې رسالې کې په لنډه توګه د معرفت ذکر شوی دی.

۴- ارزاني پر پښتو سربېره پر فارسي، عربي او هندي ژبو هم شعرونه ويلې دي او په دې ژبو کې د شعرونو د يو انونه لري....

ارزاني يو صوفي او مذهبي سړی و. هغه د نورو عالمانو او د خپل وخت د دوديزو علومو له کبله دې ته اړ و چې په عربي او فارسي ژبو ليکنه وکړي. په هندي هم د هغه لاس ښه بر و، خو بيا يې هم په شعوري توګه په پښتو ويل او ليکل خپله دنده بلله، لکه



چې وايي:

ارزاني په پښتو و وي نن يې غلارډ کړه ادا

د دې تر څنگ له نورو پښتنو څخه هم غوښتنه کوي چې پښتو سپکه ونه گڼي او له پښتو ليکنو کرکه ونه کړي. وايي:

ارزاني پښتو خبره ته يې مه گڼه هلاکه
دا خبره که پښتو ده څوک دې نه کا ځني کرکه

له خپلې ژبې سره ارزاني خپل د مينې يو بل دليل راوړي او وايي:
دې مولا له ډېره حبه رسولان کړه له کتبه
هر رسول له کتاب راغی په خپل قام د قام په ژبه
په بل ځای کې وايي:

که توفيق مې حق نصيب که زه به کښم د حق ثنا
يو ډېوان په پښتو ژبه پر ډېرش حرف به کړم بڼا
بل يادگار به مې شي پاتړ دا پښتو رښتيا وينا
ارزاني خپل مذهبي او تصوفي دعوت په پښتو ژبه خپرو لو. وگورئ:

کل صفت د خپل مولا کا په پښتو په څو څو طرحه
مواfaqه له قرآنه پښتو شوي ده عجب به
دا خبره که پښتو ده دا په نص حديث ده صحه

ارزاني په خپل ديوان کې د پښتو او پښتون کلمې زياتې کارولي دي. له دې امله موږ د ولاي شو چې ارزاني له پښتو او پښتونوالي سره زياته مينه درلوده. ارزاني وايي:

دا پښتو خبره واوره لسه دې ارزاني افغانه
ارزاني افغان وکښلي د خپل زړه لسه تصويره
يو وينا به کړم اغازه په پښتو به يې کړم سازه

پر کاغذ به يې زه وکښم لسه دې پښتتښه رازه
ارزاني د عمر په وروستيو شپو کې د خپل ژوند موخه داسې بيانوي:

ارزاني ضعيف دى جسم خداى دى دا ويناكړه قسم
په پښتو ژبه يې وکينښ کل صفت د حق د اسم

د ارزاني له لاس ته راغلي پښتو نثر څخه جوړتېږي چې نثر يې ډېر ساده او روان دى. د خيرالبيان په خلاف مسجع نه دى. د پام وړ خبره خو داده چې په ۶۱۲ هـ. ق. كال كې د سليمان ملكو نثر روان او بيا وروسته د پير روښان د "خيرالبيان" نثر مسجع بڼه لري، خو دده په نثر كې د سجعې برخه هغومره درنه، نه ده.

دا لاندې بېلگه وگورئ:

"د سړي اندامونه خداى كړي دي. د هر اندام پخړه شته. سترگي خداى كتو لړه كړي دي او خو له خداى خبرو له كړې ده. او پوزه خداى دم لړه كړې ده او غوږ خداى او رېډلو لړه كړى دى. او پښې خداى يانه [يون، حركت] لړه كړي دي او زړه خداى ياد لړه كړى دى."

د متن لنډيز:

ارزاني د پنجاب د قصور او سيدونكي و. هغه د قصور له او ليا و و څخه شمېرل

شوى دى.

ارزاني يو عالم او فاضل سړى و. پر پښتو سربېره د عربي، فارسي او هندي ژبو عالم و. د هغه له كليانو او د نثر له نمونو داسې برېښي چې نوموړى د اسلامي علومو، په تېره بيا د قران او حديثو علم تر لاسه كړى و. ارزاني د تصوف په علمي او باطني دو اړو اړخونو بڼه عالم او عارف سړى و. د روښاني د پير يو بل ليكوال او د روښاني غورځنگ مخالف، اخون دروېزه هم ارزاني د علم او فضل خاوند بللى دى. نوموړى د تصوف او معرفت له علومو سره اشنا و. ارزاني خوشگى د پير روښان د خليفه گانو په ډلې كې شامل و. پير روښان هغه د پادشاهانو او اميرانو په ځاى عام ولس ته د معرفت او د توحيد د علم د ورښوولو لپاره هند ته لېږلى و. ارزاني خپل ټول عمر په هند كې تېر كړى دى. د وروستيو لاس ته راغلو معلو مانو له مخې د "پټه" په ښار كې د هغه قبر او مشهور زيارت دى. د قبر پر ډبرې د هغه د



مړينې نېټه ۱۰۲۸ هجري ليکل شوې ده. د ارزاني ټوله شاعري د روښاني عرفان تشرېح او توضيح ده او يو تبليغي او دعوتي رنگ لري. د روښانيانو په تصوفي او ادبي مكتب کې ارزاني د ستر احترام او درناوي خاوند و. د پير روښان په عالمانو او پوهو ملګرو کې ارزاني د روښان تر ټولو ډېر ډاډمن شخصيت و. له دې امله ارزاني د پير روښان د فکر او فلسفې تر ټولو زيات معتبر مفسر ګڼل کېږي او د روښاني ادبي مكتب يوه درنه علمي او ادبي سټه وه.



۱- يو تن زده کونکی دې د روښان د ادبي سېک او بل تن دې د روښاني دورې د ليکوالو او شاعرانو پر محتوا او موضوع باندې خبرې وکړي.

۲- دوه تنه زده کونکي دې د ارزاني پر شعري ځانګړتياوو وڅېړي. بېلګې دې وړاندې کړي.

۳- له پښتو سره د ارزاني مينه د هغه له کومو شعرونو څخه څرګندېدای شي؟ زده کونکي دې د متن له مخې د هغې ځواب ومومي او دوه تنه دې پرې رڼا واچوي.

۴- په عمومي توګه د پښتو ژبې لپاره د روښاني غورځنګ ارزښت څه دی؟ درې تنه زده کونکي دې څرګند کړي.

۵- پير روښان ارزاني ته کومه دنده، ولې سپارلې وه؟ يو زده کونکی دې پرې رڼا واچوي.



په یوې لنډې مقالې کې د ارزاني، زړېدنه، مړېدنه، خای، شعري ځانګړتیاوې او د ژوند څرنگوالی و لیکئ. په لیکنه کې د لیک پیل، منځ او پای په پام کې ونیسئ. د مقالې په پای کې د کارول شوي ماخذ یا ماخذونو نومونه ولیکئ.

لاندې نثر ولولئ او پر مفهوم یې ځانونه پوه کړئ:

ناکامي

د ژوندانه د ناکامیو څخه مه مایوس کېده!

هغه ژوند کامیاب ژوند نه دی چې تل کامراني لري، هغه خوشحالي سړی نه خوشحالوي چې درد او خوږ په بیه نه وي اخیستل شوی! د ورځې رڼايي د شپې له تیارې څخه ده! د لیدو خوږ د بېلتانه په غم کې او د ژوندانه فتحه د ژوند په ماتې کې ده.

هغه چې له خدایه ابدې راحت غواړي، هغه د یو داسې جنت آرزو لري چې هلته د لیدو لپاره سترګو پرانیټو او د خوړلو لپاره خولې بېرته کولو، او د اورېدو لپاره غوږ اېښودو ته اړه نه وي!.

تر څو چې ژوند ژوند دی، نو په دې کې برکت له حرکت څخه دی. ځکه: کامل سکون کټ مېرګ دی!

هغه چې وایي په دې دنیا کې بدې ولې شته، کسې ولې، او بندیزونه ولې؟ نو دی په حقیقت کې د نیکۍ د پرمخاني، او آزادی، قدر نه پېژني او ددې مرغلرو پوره قیمت ادا کول نه غواړي! هر څومره چې یوه خوشحالي شاندازه وي هغومره هغه لپارې هم سختې وي چې د هغې د حصول لپاره لنډېږي.

د ژوند ناکامي په حقیقت کې هغه کسان غواړي چې د کامیابۍ وړ وي.

ارو اېباد خادم





د معلومات عوامل



زموږ ټولنه د پرله پسې جگړو له امله له ډول ډول زياتونو سره مخامخ شوې ده. بې کورۍ، مرگ ژوبله، شل او شونت کېدل او ددې ترڅنگ نورو معلوماتونو يو شمېر وېشنيز او له تېلېفوني کړاو سره بې لاس او گړيو ان کړي دي. معلومات، چې په هر ډول رامنځته شوی وي، پوره زړه سوي او موافقت ته اړتيا لري. ښايي يو معلومات انسان داسې ونه انگېري چې خدای مه کړه د ټولنې د اوږو بار دی، بلکې درېځ د خلکو په زړونو او سترگو کې وگوري او باور ترلاسه کړي چې له هغوی سره د يو بشپړ انساني موخو د په توگه چال چلند کېږي. فکر وکړئ چې له يو معلومات سره څه مرسته کولای شئ؟

معلوماته ته وايي؟

معلومات په بدني يا اروايي ځواک کې د نيمگړتيا موجوديت دی چې له امله يې د يو چا د عادي ژوند د تولو يا ځينو فعاليتونو سرته رسول ستونزمن کېږي. کېدای شي معلومات تر زېږېدو دمخه او يا له زېږېدو وروسته رامنځته شي. د معلوماتو د حقونو لوظنامه، معلول د هغو کسانو په ليکه کې شمېري چې اوږد مهاله فزيکي او يا ذهني کمزوري ولري. په دې معنا چې د بېلابېلو ستونزو درلودلو له امله د ټولنې د نورو وگړو په پرتله وروسته پاتې وي.

معلومات دا لاندې بېلابېلې بڼې لري:

بدني، اروايي، ذهني (په زده کړې کې خنډ او رواني ناروغي)، حسي (د ليدلو او اورېدلو ستونزه) او مرکب (په يوه وخت کې له يو څخه د زيات معلومات درلودل).

د معلومات عوامل:

کيدای شي د زياتو لاملونو له مخې معلومات رامنځته شي، خو عمده لاملونه يې په لاندې ډول دي:

۱_ اکتسابي معلومات: ټکر، پېښې يا طبيعي ناوړنډونه، جگړې، اور، مسموميتونه او اوږدې ناروغي.

۲_ مور ذاتي معلومات: د مور ذاتي معلومات لامل په دوو برخو ويشي:

الف: دامېندواری د مهال معلومات، لکه جينيټيکي عوامل، د مورخوارځواکي، د مور د عمر لوړوالی، د امېندواری پرمهال د ځان پاک نه ساتل (د حفظ الصحې نه مراعتول)، د ايکس وړانگو ته ځان نيول، د درملو کارونه، د سگړت څکول.

ب: د زېږېدنې د مهال لاملونه: ستونزمنه او په ځنډ زېږېدنه، په غير صحي ډول زېږېدنه، د زېږېدو پرمهال پر ماشوم د فشار راتگ.

د مور ذاتي معلومات د مخنيوي لارې چارې: د نژدې خپلوانو تر منځ د ودونو مخنيوی، د امېندواری پرمهال د مور روغتيا پالنه، سم خوراک، له ۱۸ کلنۍ کښته



او له ۳۵ کلنۍ پورته نه امیندو اړه کېدل، د امیندو اړۍ پر مهال د درملو په خپل سر نه کارول، د امیندو اړۍ پر مهال ایکس وړانگو ته نه مخامخ کېدل، په بشپړ روغتیايي چاپېریال کې د روزل شوي فرد (دایې) تر څارنې لاندې د او لاد زېږول.

همدارنگه د بدنې معلولیت د مخنیوي لپاره باید لاندې ټکي په پام کې ونیول شي:

- تر پنځه کلنۍ پورې د مرگونو ناروغیو په وړاندې د نورو زېږېدلو ماشومانو واکسینول،

- پر خپل مهال د ناروغیو په وړاندې وقایه او درملنه،
- له ځمکنیو ماینونو، ناچاودلو توکو او له جگړې څخه له راپاتې شوو شیانو څخه ځانونه لیرې ساتل،
- ناپېژندل شوو توکو ته لاس نه وروړل،
- د نشه یي توکو نه کارول.

له معلول سره د کورنۍ او ټولنې چلند: ښایي معلول شخص له نورو افرادو سره توپیر ولري، خو د یو چا له ناتوانۍ ډډه کول، نه یوازې له هغوی سره مرسته نه کوي، بلکې د هغوی ستونزې زیاتوي. کېدای شي معلول اشخاص داسې ستونزې ولري چې د هغوی د ځینو فعالیتونو مخه ونیسي یا ښایي هغوی یو شمېر کارونه په پل ډول سرته ورسوي. زیاتره معلول افراد کولای شي له زده کړې او روزنې وروسته د ژوند ډېر فعالیتونه له ډېر لږ توپیر یا تر نورو ورو سرته ورسوي. معلول دي ته اړتیا لري چې د هغوی وړتیا ومنل شي او له دې لارې پر ځان باور پیدا کړي، نه دا چې له ژوند نهیلي شي.

د بدني او خوځښتي معلولیت لاملونه:

یو شمېر وگړي د ملا د تیر د کړیو یا مغزو د گوزن له امله پر معلولیت اخته دي. ناروغي، ټکرونه، له لوړه ځایه لوېدل په یو چا کې د خوځښتي معلولیت لامل کېږي. له معلول شخص سره د چلند پرمهال باید د هغه نورو وړتیاو ته پام وشي او زیار دي وایستل شي چې د هغوی نیمگړتیاوي جبران شي.

له رڼدو وگړو سره د چلند پر مهال بايد زيار وايستل شي چې د هغوی فردي وړتياوي پياوړې شي. د داسې وگړو د نورو حواسو پياوړي کول هغوی د چاپېريال له عو املو سره د مخامخ کېدو په صورت کې غښتلي کوي. د ژوند خرنگوالی او د کور دننه د کارونې وړتوکی بايد په داسې ځايونو کې کېښودل شي چې يو نايينا وکړای شي له مرستې پرته ټپي ومومي.

له کڼو وگړو سره د مخامخ کېدو په صورت کې بايد له هغوی سره په داسې ډول خبرې وشي چې هغوی پرې پوه شي. د خبرو پر مهال بايد ورته مخ واړول شي چې زموږ د شونډو له خوځښت څخه زموږ مطلب درک کړي. پر لور غږ باندې د خبرو له امله زموږ پر مطلب بڼه نشي پوهېدای، ځکه زموږ د شونډو خوځښت نشي تعقيبولی.

ذهني وروسته پاتې اشخاص هغه خلک دي چې د ذهني فعاليتونو له مخې تر نورو همزولو وروسته پاتې وي. له دې امله د زده کړې وړتياوو، له چاپېريال سره سمون، له تجربو څخه په گټه اخيستنې، د مفهومونو په درک او په سم استدلال او قضاوت کې کمزوري وي.

د متن لنډيز:

معلوم اشخاص د بشري ټولنې يوه برخه ده. له هغوی سره په ټولو حالاتو کې بايد انساني چلند وشي. د هغوی معلوليت ورته په گوته نشي. درانده، شل، شوتې او کاڼه او پرنورو ورته نومونو ياد نشي. له هغوی څخه د هغوی د وړتيا له مخې کار واخيستل شي. بايد په دې پوه شي چې هغوی د ټولنې او نورو د اوږدو بار نه دي، بلکې د بدني بيارغاونې او ښه چلند له لارې په ټولنې او کورنۍ کې خپل دريځ تر لاسه کولای شي. په ځان ويسا او ډاډي پياوړی شي. هيڅکله دې ته پرې نه ښودل شي چې د نهيلۍ او يو ازيتوب احساس وکړي.





۱- زموږ په هېواد کې کوم راز معلولیتونه زیات او لاملونه یې څه دي؟ ټول زده کوونکي دې په دې اړه فکر وکړي او بیا دې د هغوی له ډلې څخه څلور تنه هغه په گوته کړي.

۲- له یو معلول سره څنگه چال چلند وشي؟ څه وشي چې هغه ځان د نورو د اوبزو بار ونه گڼي؟ په دې اړه دې زده کوونکي فکر وکړي او بیا دې یو څو تنه د نورو په استازیتوب پرې رڼا واچوي.

۳- ایا معلولیت، په عمومي ډول، یو د تلپاتې ستونزه ده او که د لنډې مودې؟ څنگه کولای شو، د بېلابېلو معلولیتونو د رامنځته کېدو مخه ونیسو؟ پنځه تنه زده کوونکي دې د ټولگي په وړاندې دې پوښتنو ته ځوابونه وړايي. د نیمگرتیا په صورت کې دې نور زده کوونکي په وار خپل نظر ورزیات کړي.

۴- زموږ په هېواد کې د جگړو په کلونو کې زیات خلک معلول شوي. تاسو د هغوی عمده لامل څه شې گڼئ او د مخنیوي لپاره یې څه سپارښتنې لرئ. څلور تنه زده کوونکي دې د نورو په استازیتوب په وار سره خبرې پرې وکړي.

۵- یوه امیندو اړه موږ باید د امیندو اړی پر مهال څه وکړي چې ماشوم یې معلول ونه نږېږي؟ درې تنه دې پرې رڼا واچوي.



په جگړو کې د ځمکنيو ماینونو د اغېز او پر هغوی د بندیز په اړه یوه مقاله وليکئ.

لاندې شعر ولولئ او خوند ترې واخلئ:

ستا د عشق له وينو ډك شول ځيگرونه
ستا په لاره كې بايلي زلمي سرونه
تاته راشمه زرگي زما فساخ شي
بي له تامي انډېښني د زړه مارونه
كه هرڅو مې د دنيا ملكونه ډېر شي
زمايه هېر نشي دا ستا ښكلي باغونه
د ډهلي تخت هيرومه چې راياد كړم
زما د ښكلي پښتونخوا د غرو سرونه
د رقيب د ژوند متاع به تارپه تار كړم
چې په توره پښتانه كاگوزارونه
د فرید او د حمید دور به بيا شي
چې زه وکلندم په هر لوري تاخونه
كه تمامه دنيا يوخوا ته بل خوا يې
زما خوښ دي ستا خالي تش ډگرونه
احمدشاه په دغه ستا قدر هېر نه كا
كه ونيسي د تمام جهان ملكونه
لوی احمدشاه بابا

ښايي د غلا او درغلي خاله يوه ورځ وېجاړه شي، خو د رښتيا او امانت ماتي
تينگه او پر خپل خالي ولاړه وي.

((حديث شريف))





مراد علي صاحبزاده (رح)



د نړۍ ټول ولسونه د خپل تاريخ په پاڼو كې داسې څېرې او شخصيتونه لري چې ياد يې د هغو هېوادونو د وياړ او افتخار لامل دي. زموږ گران هېواد افغانستان هم په دې برخه كې د ياد وړ ځاى او د درنښت او افتخار تېلپاتې څېرې لري.

دا هېواد د پېړيو په اوږدو كې د سترو نوابغو، پوهانو، ليكوالو، مفسرينو او سياستوالو د روزلو ځانگړو ده. بو علي سينا، ابوريحان البيروني، مولانا جلال الدين بلخي، بايزيد روښان، خوشحال خټک، ميا فقير الله جلال آبادي، سيد جمال الدين افغان او په سلگونو نور هغه شخصيتونه دي چې نه يوازې افغانستان، بلکې د خپلو علمي برياوو او فرهنگي خدمتونو له کبله د ټولې نړۍ د پوهو او وينښو خلکو په زړونو كې ځانگړى ځاى لري.

موږ په تېرو ټولگيو كې د دې راز نومېاليو له څېرو څخه يو څو تنه وپېژندل. دلته د مرادعلي صاحبزاده (رح) په اړه لنډ معلومات وړاندې کوو.

افغانستان د خپل خاص طبيعي او جغرافيايي جوړښت له مخې، لکه څنګه چې د اسيا زړه بلل شوی، همداسې د سيمې د پوهنتون حيثيت هم لري. ددې هېواد هره سيمه د پوهې او علم په روزلو کې ځانته برخه او بېلې ځانګړتياوې لري او هرې يوې يې د ياد او افتخار وړ شخصيتونه په خپله غېږ کې روزلي دي.

لوی ننګرهار له دغو سيمو څخه يوه ده. ننګرهار، د علم او ادب دې ځانګړ، په خپلې غېږ کې داسې اشخاص روزلي چې نن يې په ياد د افغانستان ټول ولسونه وياړي. سيد جمال الدين افغان، چې دده له ترقي غوښتونکو عالمانه نظرياتو څخه ټول اسلامي او اروپايي هېوادونه برخمن شوي او د هغه په وياړ کې ځان شريک بولي، له دغه سيمې څخه سر راپورته کړی دی. مياقتو الله جلال آبادي په همدې ټاټوبي کې خاپوړې کړي او بايزيد روښان ددې ځای د خلکو په مرسته د غليمانو په وړاندې درېدلی دی. ددې ترڅنګ چې يو شمېر خلکو توره چلو لې او غليمان يې له خاورې شړلي، نورو قلم راخيستی او د پرګنو ذهنونه يې روښانه کړي. ځينو بيا د توري ترڅنګ قلم هم راخيستی او په خپل پلرني ټاټوبي کې يې د پوهې او ثقافت ډېره روښانه ساتلې ده.

مراد علي صاحبزاده رحمه الله عليه له دغو اشخاصو څخه يو دی. دی د افغاني ټولنې د پوهانو، عالمانو، ليکوالو، مفسرينو او تبلياتي څېرو څخه يوه روښانه څېره ګڼل کېږي. هغه څه چې دی تر نورو زيات د خلکو زړونو ته نږدې کوي او قدر او ارزښت يې زياتوي، هغه پر پښتو ژبه د آسماني کتاب، پاک قرآن، ژباړل او تفسير وړ دي. له دې امله يې په خاصو او عامو پښتنو کې مقبوليت موندلی دی. سره له دې چې په دو لسمې او ديار لسمې هجري پېړيو کې د پښتو تفسيرونو د ليکلو ډېرې هڅې شوې او ليکل شوي دي، خو يو يې هم هغو مړه مقبوليت نه دی موندلی، لکه د مرادعلي صاحب تفسير چې موندلی دی. مرادعلي صاحبزاده د ۱۲۲۳ هجري قمري کال په شاوخوا کې د ننګرهار ولايت د کامې ولسوالۍ په يوې علمي او روحاني پښتني کورنۍ کې زېږېدلی دی. د پلار نوم يې حضرت عبدالرحمن سيلاني دی چې په فقير صاحب شهرت لري. د مرادعلي صاحب کورنۍ په صاحبزادګانو يادېږي. هغه کلی چې دوی استوګنه پکې لري، د فقير صاحب د



ورثي په نامه مشهور دی. فقیر صاحب پر علم او پوهي سربېره د روحانیت او طریقت د درجي څښتن هم و. په خپله سیمه کې ورته خلک ډېر ارادت لري.

فقیر صاحب د امیر شېرعلي خان د پاچهۍ په زمانه کې ژوند کاوه او ویل کېږي چې په لومړي سر کې یې اړیکې له امیر سره ښې نه وې، خو کله چې امیر ته دده د روحانیت درجه څرگنده شوه، ده ته یې رجوع وکړه او د مرستې او د سلا مشورو غوښتنه یې ترې وکړه. ویل کېږي چې سیدجمال الدین افغان په کامه کې څو څو ځلي له فقیر صاحب او دده له زامنو سره لیدلي کتلي او پښتو ژبې ته د توجه او د هغې په ترویج او پیاوړتیا کې د هلو ځلو په اړه سید جمال الدین افغان د دوی پیغام امیر ته رسولی دی.

مراد علي صاحب په یوه روښانه، په علم او پوهه مینه، روحاني او مذهبي کورنۍ کې زېږېدلی دی. دی د یو خاص نبوغ او استعداد خاوند و. له دې امله د پلار تر ځانگړې پاملرنې لاندې و. فقیر صاحب خپل زوی ته سپارښتنه وکړه چې د عربي ژبې په زده کړه کې ډېر زیار وباسي. په دې توگه په لږه موده کې مرادعلي صاحب د پلار له سپارښتې سره سم عربي ژبه زده کړه او له عربي کتابونو څخه د زده کړې زمینه ورته برابر شوه.

مرادعلي صاحب له خپل پلار څخه پر زده کړې سربېره د سیمې له نورو متبحرو پوهانو، دیني عالمانو او متفکرینو څخه هم زده کړه ترلاسه کړه. ده په لږه موده کې د خپل وخت دودیز علوم، لکه: صرف، نحو، منطق، حکمت، فقهه، تفسیر، میراث، عروض، قافیه او بدیع زده کړل. مرادعلي صاحب پر خپلې مورنۍ ژبې، پښتو سربېره په دري او عربي پوهید. د قرآن حافظ هم و. په پښتو، دري او عربي ژبو یې زیات کتابونه لیکلي او په زړه پورې خواږه اشعار یې ویلي دي.

مرادعلي صاحب خپل ټول ژوند د علم زده کړې، تدریس او د اثارو لیکلو ته ځانگړی کړی او ډېر ارزښتناک کتابونه یې لیکلي دي. د مرادعلي صاحب له کورنۍ څخه تر لاسه شوو اسنادو له مخې د هغه د اثارو شمېر تر شپږو، او و زیات دی او په پښتو، عربي او

دري ژبو لیکل شوي دي. یو شمېر یې دادي:

۱_ اړینه او تراثیه: په اصل کې دوه کتابونه دي. یو یې اصل او بل یې شرح ده او د



میراث د علم په اړه لیکل شوي، چاپ نه دي.

۲- رساله علم العروض: دا رساله په منظومه توگه ترتیب شوې ده.

۳- صلوأیه: په دې رساله کې لیکوال د لمونځ د عربي عبارتونو جوړښت او صیغې ښوولې او په پای کې یې د لمونځ ژباړه په پښتو او دري ژبو راوړې ده. دا کتاب په ۱۲۶۸ هجري کال په پېښور کې چاپ شوی دی.

۴- د عربي صرف او ابجد خوانی، په نامه یوه رساله ده چې په نوي لار یې په پښتو ژبه تر صرف میره په خورا اسانه او روانه ژبه لیکلې ده.

۵- خطبي: مختلفې خطبې او موخطې دي چې په پښتو نظم لیکل شوې دي. دا خطبې تر اوسه نه دي چاپ شوي.

۶- رساله اسماني متبرکه اصحاب بدر: په دري ژبه یوه منظومه رساله ده.

۷- تفسیر یسیر: د مرادعلي صاحبزاده تر ټولو ارزښتمن او مشهور کتاب تفسیر یسیر دی. مرادعلي صاحب د تفسیر یسیر په اړه په عربي، دري او پښتو یو نظم لیکلی دی چې پښتو برخه یې په لاندې ډول ده:

پاڅېره ای مراده چې شپېتم دي شو دا کال

پنځې دي کړه مضبوطې په تفسیر او په قرآن

ښايي چې دي دا سعې که مقبوله کردگار

خلعت دي معفرت که در په غاړه په رضوان

کوتاه وایه الفاظ چې اسان شي په هر چا

تقریر کوه واضح چې بهره مند شي طالبان

دغه راز هغه یو شمیر نور آثار هم لیکلي دي.

د مرادعلي صاحب له اشعارو څخه څرگندېږي چې د تفسیر یسیر د لومړي ټوک د لیکلو کار په اتو کلونو او یو ولسو میاشتو کې بشپړ شوی؛ یعنې د ۱۲۸۲ هجري کال د کوچني اختر په پنځم پیل او د ۱۲۹۱ هجري کال د روژې په پنځم پای ته رسېدلی دی. د تفسیر یسیر د دویم ټوک د لیکلو کار د ۱۲۹۶ هجري کال د محرم په پنځمه یعنې د



هغه تر وفات يو کال او دوه مياشتي دمخه شوی او د لومړي توک په پرتله يې لږ وخت نيولی دی.

د تفسير يسير ژبه خورا خوږه، ساده او روانه ده. ارواښاد عبدالحي حبيبي د تفسير يسير په اړه وايي: "تفسير يسير په روانه او خوږه ژبه ليکل شوی. په ټولو پښتنو کې مقبول دی، د کندهار نارينه او ښځې له دې تفسير سره زياته مينه لري."

عبدالله بختانی خدمتگار وايي: "تفسير يسير په پښتني سيمو کې له حده زيات شهرت موندلی دی. دغه وجه ده چې ډېرو خلکو په پښتو کې د تفسير يسير په رقم د تفسيرونو د جوړولو کوښښ کړی دی، چاپ هم دی، مگر هغه شهرت او مقبوليت چې د تفسير يسير په نصيب شوی، د بل په نصيب نشو. مرادعلي صاحبزاده رومېنی پښتون دی چې په پښتو ژبه يې د ټول قران تفسير ليکلی دی."

دا هم د تفسير يسير د نشر يوه بېلگه:

"چې هرکله به کفارو په رسول عليه السلام پورې سپکې مسخري کولې چې دی که واقعي رسول وي، نو دا لورې او تنډې به يې نه تېرولې او دولت او خزانه به وله راغلې وه، چې هم يې پخپله ترې خورۍ او هم يې خلقو له ورکولۍ. بادشاهانو په شان او يا به ملک ورسره راغلي و چې دده تصديق به يې کاوه. نو دی په دې حرف ډېر تنگ دل شو، ځکه چې ده به کلام د رب ورته لوسته او دوی به نه قبلave. بلکې خندل به يې وريوري..."

لکه دمخه چې مو يادونه وکړه د مرادعلي صاحب د تفسير يسير ژبه خورا خوږه، ساده او روانه ده او له نننۍ کره ليکنې پښتو سره زيات توپير نه لري. ده دا سپارښتنه هم کړې وه چې د تفسير يسير په ليک او ژبه کې دې څوک گوته نه وهي او هغه دې لکه څنگه چې ده ليکلی هغسې پرېږدي. ښکاري چې داسې هم شوي وي او ليک او ژبه يې هماغسې سوچه پاتې شوي وي.

مرادعلي صاحبزاده د ۷۴ کلونو په عمر د ۱۲۹۷ هجري کال د لومړۍ خور په دو لسمه وفات شو او په کامه کې د فقير صاحب د ورثې په مرستون کې د پلار تر څنگ

خاورو ته سپارل شوی دی.

د مراد علي صاحب د غوره خدمتونو له امله د کامې په ولسوالۍ کې په ۱۳۴۳ هـ. ش. کال کې یو نیم ونځې د هغه په نامه ونومول شو چې بیا وروسته لېسې ته لوړ شو او د مراد علي رح د لېسې په نامه یادېږي.

د متن لنډيز:

افغانان له وياړه ډک تاريخ لري. په دورۍ کې د تاريخ په بيلا بېلو پوړيو کې لوړ علمي، ادبي او ټولنيز شخصيتونه تېر شوي دي. ننگرهار د افغانستان په ختيځ کې پروت يو ولايت دی. د علم او ادب د ځانگو حيثيت لري. په خپلې غېږ کې يې زيات شمېر غيرتمن او نوميالي افراد روزلي دي. نن يې ياد د افغانستان د ټولو ولسونو د وياړ يوه برخه ده. سيد جمال الدين افغان له دغه ځايه سر راپورته کړی چې نن يې په نامه ټول اسلامي او آن اروپايي هېوادونه وياړي او د هغه په وياړ کې ځان شريک بولي. ميا فقير الله جلال آبادي په همدې خاورې کې خاپوړې کړي دي.

که چېرته خپل تېر تاريخ ته نظر واچوو، نو دا به رانه څرگنده شي چې زموږ گران هېواد په دغه بهير کې تل د نيو اکوړو څو اکونو د زور او زياتي له امله په علمي، فرهنگي، اقتصادي، سياسي او ټولنيز ژوند کې له ډول ډول کړاوونو او ستونزو سره لاس او گروان و، خو له نېکه مرغه په برياليتوب سره له دغو کړاوونو راتلی او خپل فرهنگ، ژبه او دود يې ساتلی دی. که يو شمېر خلکو توره رايستلي او غليمان يې له هېواده شړلي، نورو قلم په لاس کې اخيستی او د پراگنو ذهن يې روښانه کړی دی. مرادعلي صاحبزاده ددغو علمي، فرهنگي او ديني شخصيتونو په منځ کې د بلې ډېرې حيثيت لري. پښتو او پښتون قام ته يې زيات خدمتونه کړي، د نورو گڼو تاليفاتو ترڅنگ يې د پاک قران تفسير او ژباړه په پښتو ليکلې ده. د مرادعلي صاحب نوم د خپلو ادبي، فرهنگي او علمي خدمتونو له امله د افغانستان په ادبي او علمي تاريخ کې لوړ ځای لري او تل ځليږي.





۱- زده کونکي دې يوه غونډه جوړه کړي. د پخوا په څېر دې يو مشر، مرستيال، منشي او وياند وټاکي. نور پنځه تنه دې د مراد علي صاحب د ژوند، ليکنو، د نشر د ځانگړتياوو، پښتو شعرونو او همدارنگه د تفسير يسير د ليکنې د اړتيا په اړه خبرې وکړي. د غونډې منشي دې د وينا و عمده برخې وليکي. د غونډې مشر دې غونډه ارزښاتي او د مراد علي صاحب د شخصيت په اړه دې هراړخيزې خبرې وکړي. پلټي زده کونکي دې فعال او رېډونکي واوسي او د اړتيا پر مهال دې پوښتنې وکړي.

۲- د تفسير يسير د ليکنې پر اړتيا دې يو زده کونکی وغږېږي.

۳- پر دې خبره دې يو تن زده کونکی وغږېږي چې ولې هغه مهال تر پښتو په دري او عربي ژبو زياتې ليکنې کېدې.

۴- دوه تنه زده کونکي دې د ننگرهار د ادبي او فرهنگي مخينې په اړه وغږېږي او د څو تنو نو مياليو سياسي شخصيتونو، پوهانو، ليکوالو، شاعرانو او ديني عالمانو نومونه دې واخلي.

۵- د مراد علي صاحب تر ټولو مشهور تاليف څه نومېږي او د شهرت لامل يې څه دی؟
يو تن زده کونکی دې په دې اړه معلومات ورکړي.



د مراد علي صاحب د علمي، ادبي او مذهبي شخصيت په اړه يوه مقاله وليکۍ او په بله وړځ يې په ټولگي کې ولولۍ.

د مراد علي (رح) د شعر دا لاندې بېلگه ولولئ او خوند ترې واخلي:

له اوله هيڅ څيز نه و، خلك اوبه نه باد او نار
نه دا ځمكې اسمانونه، نه لمر سپوږمۍ ليل و نهار
نه دا انس و جن حيوان نه نباتات سيندونه غرونه
مگر ذات بې جهات و، تل ثابت په يو قرار
بيا د رب اراده وشوه چې زه وپېژندای شمه
نو پيدا د حضرت نور په محبت كړ كړگار
ناگاه نور شو په جنبش ترې مرغلره شوه پيدا
بيا د قهر نظر وشو نو دوه ځايه كړه قهار
بيا يوي قطعي يې ساز كړ هغه لوى عرش مجيد
بيا يې باد پسې پيدا كړ په قدرت پسې بسيار
په دويمه قطره باندې بيا نظر د قهر وشه
له هيبته يې اوبه شوه او له خوفه تار په تار
بيا يې عرش په اوبو كېښود او اوبه په شاد باد
بيا د ځمكې اسمانونو عزم كړ پروړگار
بيا اوبه شولې په موج ځگ پرې راغى ډېر او تېز
رب ترې سازه كړ له ځمكه او هم غرونه او اشجار
او په دغه موج و هلو ډېر لوگي ورځني و لاړه
نو ترې جوړ شو اسمانونه پكې ستوري بشمار
مراد علي رح (تفسير بسير)



په پښتو ادب کې د مېرمنو برخه



افغانې ټولنه هغسې چې د مېرمنو ځانگو ده، د بښښه اټلو ځانگو هم ده. د تاريخ په شاهدي، افغانې مېرمنې د هر ډگر اټلې دي. دوى په هېواد مينې دي او د خپلو اکې په ساتلو کې يې له خپلو نارينه ورونو سره اوږه په اوږه ولاړې دي. دوى له علم او پوهې سره ډېره مينه لري. زيات شمېر پښتني مېرمني د خپل وخت په دوږيزو پوهو او شرعي علومو سمبالې دي. افغانې مېرمني د ادب د اسمان ستوري هم دي. دوى په خپلو ليکنو او شعرونو کې د خپل وخت اوضاع او احوال غبرگ کړي او تر هغو زياتي رارسولي دي. دامېرمني د پښتني ټولنې د افتخار شمېلې دي او پر ځاى ده چې افغانان پرې وويلاري.

تاسو خو تنه پښتني ليکوالې او شاعرانې پېژنئ؟

په افغاني ټولنه کې د ښځو دندې تر نارينه و درنې دي. هغوی د کور په کارونو سربره له کوره بهر له نارينه و سره اوږه پر اوږه د ژوند نور کارونه يو شان ترسره کوي. په کلو بانډو او غرنيزو سيمو کې ښځې تر نارينه و و ښځې زيات کار کوي.

د ادب په پراخ ډگر کې د خپلو احساساتو او باطني جذباتو د څرگندولو لپاره پښتني مېرمنو له خپلې وسې څخه زيات کار کړی دی. د هغوی افکارو او ادبي نوښتونو موږ ته هغه مرغلرې رابښلي دي چې پښتو ژبه پرې هم ژوندی او هم وياړمنه ده. په ولسي ادب کې د مېرمنو برخه تر نارينه و و زياته ده.

په ليکلي ادب کې پښتني مېرمنې له ليک او قلم سره زياتې نژدې پاتې شوي نه دي او با هم د ټولنيزو محدوديتونو له مخې يې نه دي غوښتلې نوم يې واخيستل شي او ټولنې ته وروپېژندل شي. له دې امله د هغوی يو زيات شمېر، لکه غمي، په اير و کې پټ پاتې دي. هغوی، چې نومونه يې د تاريخ پاڼو تر موره رارسولي، ډېرې لږې دي. دلته د هغوی له ډلې څخه يو څو مېرمنې، چې په پښتو ادب کې يې نومونه ژوندي پاتې دي، لولو.

۱- زرغونه کاکړه

زرغونه د ملا دين محمد کاکړ لور وه. د کندهار په پنجوايي کې اوسېده. د وخت دوديز علوم يې له خپل پلار څخه لوستي و. زرغونه کاکړه په پښتو ادبياتو کې هغه لومړنۍ شاعره ده چې موز ته يې نوم او د شعر بېلگه راپاتې ده. نوموړې پښتني شاعري د شيخ مصلح الدين سعدي "بوستان" په پښتو نظم اړولې و او نوم يې ورباندې "بوستان د پښتو" ايښی و. مېرمن زرغونې بوستان د پښتو په ۹۰۳ هجري کې پای ته رسولی دی. پر دې سربېره يې نور اشعار او غزلونه هم ويل او د عالمانو په ډلې کې مشهوره وه. د زرغونې کاکړې په اړه ويل کيږي چې ډېره کمالداره مېرمن وه، ښکلې ليک يې درلود او نورو کتابانو به يې له حسن خط څخه د خط ډولونه زده کول. د پټې خزانې ليکوال وايي، پلار يې په ۱۱۰۲ هجري کې د زرغونې کاکړې په ليک "بوستان د پښتو" ليدلی و چې خپل اشعار يې په خپل ليک ډېر ښکلې ليکلی و. د نوموړې نظم بېلگه په لاندې ډول ده:

اورېدلې مې کيسه ده چې له شاتو هم خوږه ده
 د اختر په ورځ سهار بایزید چې و رویدار
 له حمامه راوتلی په کوڅه کې تېرېدلی
 ایرې خاورې چا له بامه راچپه کړلې ناپامه
 مخ او سر یې سوکېر په ایرو په خواوڅر
 بایزید په شکر کینو سو د خپل مخ په پاکېدو سو
 چې زه وړ یم د بل اور چې په اور کې سم نسکور
 له ایرو به څه بد وړمه یسا به لږ شکوه کومه
 هو، پوهانو ځان ایرې کړ له لوبنې یې ځان پرې کړ
 څوک چې ځان ته گوري تل خدای ته نسې کړای کتل
 لویي تل په گفتار نه ده لو خبره په کار نه ده

تواضع به دې سر لوړ کا
 تکبر به دې تل څوړ کا

۲_ مېرمن رابعه

پټې خزانې د مېرمن رابعې نوم یاد کړی دی. هغې د ۹۲۰ هجري په شاوخوا کې ژوند کاوه. رابعه د بابر شاه همعصرې وه او په کندهار کې اوسېده. وايي چې نوموړې زيات اشعار لرل او دېوان يې هم درلود. د هغې يوه رباعي زموږ گوتو ته رارسېدلې ده:

آدم يې ځمکې وته راستون کا په اور د غم يې سوری لرمون کا
 دوزخ يې جوړ کا په مخ د ځمکې نوم يې د هغې دلته بېلتون کا

۳_ مېرمن نېکېخته

مېرمن نېکېخته د شيخ الله داد لور وه. نوموړې يوه عارفه او زاهدې مېرمن وه. ديني علوم يې لوستي و. مېرمن نېکېخې د "ارشاد الفقراء" په نامه يو کتاب ليکلی دی چې د سرتېره رسو لوستېږي. ۹۶۹ هجري ښودل شوي ده. د کتاب موضوع پندونه او اخلاقيات دي. لاندې شعر يې له پټې خزانې څخه نقل شوی دی:

په زړه بنېاد شي اى مؤمنه
په ظاهر په باطن سپينه
ظاهر زهد په اخلاص كړه
په زړه ټينگ شه له يقينه

شكر صبر په هر حال كړه
خود نما مه شه خود بينه
شپه او ورځ به په ژړا يې
كه خبر شي له سجينه
سجين ځاى د خودنمايه
د بېنمازو او بې دينه
له هغه ځاى امان راكړې
يا الله العالمينه

۴ – مېرمن سايره

مېرمن سايره د لغمان د سيد زبور شاه لور وه. د زېږېدو نېټه يې ۱۲۹۷ هجري
بنودل شوې ده. د وخت دوديز علوم يې له خپل پلار څخه كړي. په پښتو ادبياتو كې يې د
رحمن بابا شعرونه ډېر خوښ و. مېرمن سايره پر پښتو سربېره پر دري ژبې هم پوهېده.
نوموړې پښتنه شاعره په خپلو شعرونو كې د پښتنو د پرمختگ لپاره ډېرې هيلې لري. د
مېرمن سايرې شعرونه اخلاقي رنگ هم لري. په خپلو شعرونو كې يې انسان ته له چل او
فريب نه د ځان د ژغورلو لارښوونه كړې ده. د مېرمن سايرې شعرونه د انساني زړه سوري
او اسلامي وروړولى يوه په زړه پورې بېلگه ده. لاندې يې د شعر يوه بېلگه ولولئ:

توبه

د ريسا د ديندارۍ نه مې توبه ده
مسلمان زړه ازارۍ نه مې توبه ده

يو نيالگى د مينې بدي بل يې بېخ كاږي
ددې پټې بېخ كنى نه مې توبه ده

چې تسبیح یې وي په لاس بغض یې په زړه کې
 خدایه دا رنگي شېخي، نه مې توبه ده
 چې د بل چا بدنامی، باندې خوښیږي
 د کچه مسلماني، نه مې توبه ده
 په خوله وباسي توبې په خوله تمې وي
 الله، داسې رهزنی، نه مې توبه ده
 سایره د ننگیالیمو زلمو خور ده
 د بې ننگو وروړولی، نه مې توبه ده

۵ - حاذقه هروي

د حاذقي نوم کثوره دی. نوموړې د محمد عثمان دراني لور او د هرات اوسیدونکې وه. پر ۱۳۴۰ هـ. ق. کال د محرم د میاشتې په ۲۵ په هرات کې زېږېدلې ده. د وخت زده کړې یې په خپل کور کې کړې دي. د عربي، فقهې، احادیثو او نور دیني کتابونه یې لوستي دي. مېرمن حاذقې په پښتو او دري دواړو کې شعر ویلی دی او نثر یې لیکلی دی. د اشعارو او نثر مجموعه یې د "اثر حاذقه هروي" په نامه یادېږي. حاذقه په پښتو ژبه او ولس مینه وه. د هغې دواړو پرمختګ یې د زړه له تله غوښت.

د حاذقې د نثر بېلګه:

"اما ښکاره خبره ده چې ژبه د یوه محیط په اجتماعي شتونونو کې ژوره اغېزه لري. د هرې ژبې لهجه مخصوص اثرات لري چې د هغې د خبرو کونکو ملي خصایص ځینې پوره څرګندېږي. نو ځکه د ځوانو لیکوالو له محترمي ډلې څخه هیله کېږي چې د خپلې ملي ژبې په ژوندۍ کولو کې تر خپل وس پورې زیار وکاږي او په دې خوږه ژبه خپل احساسات څرګند او نشر کړي. دپاره ددې چې خپل ملي شهامت په ځای او د ټولنې اخلاق د خپلو ملي عواطفو په قوت اصلاح کاندې، قومي او ولسي یووالی دې په صحیح ډول سره ژوندی کړي."



دا بې هم د شعريوه بېلگه:

فکر وکړه ای ملتۀ د پښتون
ترقي لۀ هرې خوا ده روز افزون
هله پاڅه نن زحمت واخله په ځان
زيار وکاره په صنعت او په عرفان
که هرځای لري دعوا د ملت
خپل ځان وگڼه خادم د مملکت
ولي نه به کړو بيا فخرمسرت
شسو پيدا د ملي ژبې اهميت
زده کول هم ددې ژبې لوی کمال دی
پرېښودل يې هر پښتون لره پر عار دی
په وطن کې د ملي ژبې نوبت دی
نن جاري په هره خوا کې علميت دی
توريالی زمری پښتونه ځان بيدارکړه
په علومو او فنونو دي تلوار کړه

دامون ټول ددې وطن خدمتگاران يو

نر او ښځې يو تربل فداکاران يو

راځئ ټول چې په ملي ژبه وينا کړو

په اصلي صورت ښکاره ځان په دنيا کړو

هر پښتون د ملي ژبې طرفدار دی

که اديب دی که کاسب که زميندار دی

حادثه شعرونه وايي خوري کاندې

په ليکلو د پښتو کې به شي وړاندې

۶ - مېرمن حميده

مېرمن حميده د سيدحضرت شاه لور وه. پر ۱۲۹۷ هـ. ش. کال په ننگرهار کې



زېږېدلې ده. مېرمن حمېدې نه يو اړي په شعر ويلو کې روانه طبعه درلوده، بلکې په نثر کې ټي هم روان ليکل کول. مېرمن حمېدې له وړوکتوب څخه له شعر ويلو سره مينه درلوده. د مېرمن حمېدې اشعار ډېر اسان او خواږه دي. مېرمن حمېده پر ۱۳۳۹ هـ. ش. کال په حق رسېدلې ده.

دلته ټي د نثر يوه بېلگه ولولې:

د يوې پښتني پېغلې ارمان

پېغله وايي: موړکۍ! زه چې ځان سره فکر وکړم، نو وليم څار شم د وطن له تورو خاورو او تورو، تورو غرونو، تر هغو سپينو ماڼيو او لوږو، لوږو بنگلو نه چې واک ټي د بل وي.

قربان شم ددې پاکې او ازادې هوانه او سر مې لوگۍ شه د وطن د ازادۍ په لار کې. موړي! ها بله ورځ تا راته چې د ميوڼد د شهيدانو نکل کاوه، څومره ارمان مې کړی دی، چې کاشکې زه هم هلته وای چې دغو د ازادۍ شهيدانو ته مې په خپل سر د اوبو منگي وړی وای؛ ډوډۍ مې ورسولې وای؛ کارتوس او توپک مې وروړی وای او ورسره اوږه په اوږه جنگېدلې وای!"

دا هم د مېرمن حمېدې د شعر نمونه:

زما کم نصيبه

ماويل زړه به مې خالي شي لږ له غمه
دواړه سترگې به مې وچې شي له نمه
د بنادمونو په ټولگي کې به شم ياده
زمانه به راسره ځي په لار سمه
هميشه به مې خندا وي غم به نه وي
نه به ځان سره ژړېږم لکه شمع
په مراد به مې د زړه هره ارزو وي
بيگانه به يم د دنيا له لويه غمه
نور د صبر په نغمه به زړه لלו کړم



زمانې نه مې د سود نشي څه تمه
شپه د هجر شوه اوږده د خدای لپاره
بنکلی مخ دي رابکاره کړه صبح دمه
په نسیم د اسوږلو به دي راوېښ کړم
ای زما په خوب ویده نصیبه کمه

۷ - سیده حیات بیگم نسیم

سیده حیات بیگم نسیم د الحاج میا الطاف گل کاکاخېل لور ده، په ۱۹۳۸م کال کې په چترال کې زېږېدلې ده. دواړو نیکونو یې د خپل وخت د علم او معرفت لوړ مقام درلود. سیدې خپلې ډینې زده کړې له خپلې مور او نورې زده کړې له خپل پلار څخه وکړې او د پښتو یوه تکړه شاعره شوه. د سیدې اشعار ډېر پېچلي نه دي، شعر یې خوندور دی، لوړ خیالات، نرم احساسات او باریک تشبیهات په کې لیدل کېږي. د سیدې په اشعارو کې د پند او نصیحت مرغلرې موندل کېږي. هغې د خپلې زمانې ټولې نیمګړتیاوې په خپلو شعرونو کې خبرګرې کړې او هڅه یې کړې چې د پښتو پام خپلو کمزوریو ته واړوي. د وينا ټو لگه یې "د نسیم وږمې" تر سرلیک لاندې په ۱۹۸۶ کال کې خپره شوې ده. دا یې هم د کلام نمونه:

گرځم زه د یار په نم تازه تازه
لکه گل وي په شبنم تازه تازه
زخمې زړه مراوی وجود مې شي دلبره
د سرو شونډو په ملهم تازه تازه
* * *

کاش چې زړه مې د آينې غونډې صفا شوی
پس په زړه کې مې یو مینه د الله شوی
زړه مې موږ شوی د دنیا له کاروباره
راسره واړه فکرونه د عقی شوی

د متین لنډیز:

پښتني مېرمني په فولکلوري ادب کې زياته ونډه لري. د پښتو ادب تر ټولو خوږ او په زړه پورې فولکلور تپه، لنډۍ، ساندې، ساندې، ستاينه او نور دي چې دا بيا د پښتني مېرمنو شتمني گڼل کېږي. پښتني مېرمني زياتره په في الېډيېه شاعري، کې ډېرې وتلي دي. په هرکړ، کلي او کېږدۍ کې يې بېلگې موجودې دي. د ادب په دې پراخه ډگر کې ځينې داسې نومونه شته چې د خپلو ويناو او ليکنو له مخې تر موږه رارسېدلي دي. ددې پښتني مېرمنو ډېره لږه شمېره تر لاسه شوې او د پښتو ادب په تاريخ کې يې ځلند مقام خپل کړی دی. چې په ياد يې راوړسته نسل وياړي.

پښتني مېرمني د خپلو ورونو په څېر د ژوند په هر ډگر کې ډېرې بريالۍ دي. هغوی مخې ته د ژوند پراته ټول کړاوونه په ډېر زغم او تدبير گالي. خپل او لادونه په ډېره مينه روزي او لوبوي. د کور دننه او له کوره بهر کارونه سرته رسوي، د خپل ځان، او لادونو او مېړه لپاره له خوښۍ او خوشحالي نه ډک کورنۍ چاپېريال رامنځته کوي. لوست کوي او پوهه لاسته راوړي. لوست ورکوي او نور پوهوي. د خپل ناروغو، خوښو او ورونو درملنه کوي. په پوځي او نظامي چارو کې برخه اخلي. سياسي مشرۍ ته ځانونه چمتو کوي او ټولو هغو دندو ته لاس اچوي چې د هغوی ورونه يې سرته رسوي، خو له دې سره بيا هم د يو شمېر قومي او قبيلي او سنتي دودونو په لومو کې ښکېلې دي. په يو شمېر ښارونو او زياتو لږې پرتو سيمو، کلو او بانډو کې له تبعيض او تعصب سره مخامخ دي. د زړو او نامنلو دودونو ښکار دي. کله کله د څارويو په څېر چلند ورسره کېږي او پېر او پلور ته وړاندې کېږي. دا ټول هغه څه دي چې روان مهال يې د منلو زغم نه لري. بايد د هغې په وړاندې غبرگون او مقاومت وښودل شي. البته دا غبرگون او مقاومت يوازې د نچونو او مېرمنو مسووليت نه دی. نارينه تر ښځو دمخه دنده لري چې لومړی هغوی ته په ټولنه کې د ځان په څېر په حق قايل شي؛ د يو بشري موجود په توگه يې ومني او وروسته په هغو سيمو او ځايونو کې، چې ښځې د ناسم دود او دستور ښکار شوي او ښکار کېږي، مرسته وکړي او له دې رنځ او کړاو څخه يې وژغوري.



۱- لس تنه زده کو ونکي دي په وار د تو لگي مخې ته راشي او په افغانستان کي دي د بنځو په وړاندي پرته ستونزي په گوته کړي. هڅه دي وکړي چې يو د بل خبرې تکرار نه کړي. پاتې زده کوونکي دي هغه وليکي او توحید دي يې کړي.

۲- زده کوونکي دي په خپل ټولگي کي يوه غونډه تمثيل کړي. پورته موندل شوي ستونزي دي وگوري او دهغي د حل د لارو چارو په اړه دي خبرې وکړي. په پای کي دي خپلي موندني د يو وړانديز په توگه وليکي او له ځانونو سره دي ياداشت کړي.

۳- پنځه تنه زده کوونکي دي د ټولگي په وړاندي په ټولنه کي د بنځو په دريځ او د هغوی په ارزښت خبرې وکړي. نور زده کوونکي دي په خبرو اترو کي برخه واخلې.

۴- زده کوونکي دي د پنځو دقیقو لپاره فکر وکړي چې څو اټان او نجونې څنگه د هېواد د راتلونکي لپاره کار کولای شي. وروسته دي څو تنه په خپله خوښه خپلي نظريې د نورو په وړاندي وولي، خبرې اترې دي پرې وکړي او غوره وړانديزونه دي راتول او وليکي.

۵- زده کوونکي دي په پښتو ادبياتو کي د مېرمنو د ونډې او دهغي د ارزښت په اړه خبرې وکړي.



په خپل ښار، کلي او چاپېريال کي د بنځو او نجونو په وړاندي د ناروا چلندونو د عملي بېلگو په اړه يو مخ ليکنه وکړئ.

يو ازي د بنځو شتون دي ستونزمن ژوند ته قدر او منزلت ورکړی، که نه، نو

ژوند به د زغم وړ نه و.

((اناتول فرانس))



يوهان ولفگانگ فون گوته (۱۷۴۹ - ۱۸۳۲)



په تېرو ټولگيو کې مو پر پوهانو، ملي مشرانو، ليکوالو او شاعرانو سربېره يو شمېر نړيوالې ادبي څېرې وپېژندې. دلته د گوته په نامه يو الماني شاعر درېټرنو. ددې شاعر او د هغه د ويناوو د بېلگو له لارې به لا نور هم د نړيوالو ادبياتو په اړه معلومات لاس ته راوړئ. يو لويديځ پوه ويلي دي: "موندل کوم مهم شی نه دی، مهمه داده چې بايد هر نړۍ پيدا شوی شی زموږ په ذهن کې يو څه شی زيات کړي." موږ بايد له نوي موندل شوي شي سره اړيکې ټينګې کړو او له دې لارې خپله معنوي پانګه زياته کړو. د بېلابېلو ليکوالو ليکنې او د هغوی اثار لوستل د لوستونکي موجوده پوهه پراخه او بډايوې.

د نړيوالو ليکوالو او شاعرانو د اثارو لوستل څه گټه لري؟



يوهان ولفگانگ فون گوټته "Yohann Wolfgang von Goethe" د جرمني

د فرانکفورت په ښار کې په يوې بډايې کورنۍ کې پر ۱۷۴۹ م کال زېږېدلی دی. پلار يې حقوقپوه او مدافع وکیل و؛ مور يې هم د جرمني د سهيل د حقوقپوهانو له کورنۍ څخه وه. گوټته په يو متمدن او با فرهنگه چاپېريال کې لوی شو او تر منظمې ښوونې او روزنې لاندې ونېول شو. په پنځلس کلنۍ کې د حقوقو د زده کړې لپاره د جرمني يو بل ښار، لايپزيک ته لاړ. هلته د زده کړې تر څنگ پر يوې نجلې مين شو. له هغې سره د تودې مينې له امله يې په شعر ويلو پيل وکړ. وروسته په ۱۷۶۷ م کال کې د گوټته د شعرونو لومړی ډيوان چاپ شو. دا په عشقي او تغزلي شعرونو کې د گوټته لومړنۍ تجربه وه. په لايپزيک کې له دريو کلونو تېرولو وروسته بېرته فرانکفورت ته لاړ. په ۱۷۶۹ کال کې يې د "جرم د شريکانو" په نامه يوه منظومه کېدې او د "لايپزيک د نغمو ډيوان" کتابونه خپاره کړل چې د لايپزيک يادونه يې په کې خبرگه کړې وه. بيا په ۱۷۷۰ م کال کې د حقوقو د زده کړې د دوام لپاره شتراسبورگ ته لاړ. په شتراسبورگ کې ژوند د گوټته په فکر او هنر لويه اغېزه وکړه. هلته يې له يو شمېر شاعرانو او هنرمندانو سره پېژناځلوي پيدا شوه. په دې ځای کې دده پر ژوند بل اغېز د "فريدرېک برون" په نامه له يوې نجلې سره د هغه اشناکېدل و. دې اشنایې د گوټته پر ژوند ډېره اغېزه وکړه. د هغې لپاره يې شعرونه وويل چې وروسته يې د "شعر او حقيقت" په نامه يو ډېوان کې چاپ کړ. ويل کېږي چې دا شعرونه د جرمني د نوي عصر د ادبياتو په تاريخ کې لومړني شعرونه بلل کېږي. دا ډېوان څلور برخې لري او شخصي ژوند يې نغښتی دی. په شتراسبورگ کې د گوټته تحصيلات په ۱۷۷۱ م کال کې بشپړ شول او يې له دې چې له فريدرېکې سره د وروستي ځل لپاره ديدن وکړي، فرانکفورت ته ستون شو. هلته يې په نوي ژوند لاس پورې کړ. د مدافع وکیل له دندې سر بېرته يې ارزښتمن اثر و ليکل چې دده د لويۍ او نبوغ خلا يې لرله.

گوټته د روسو په څېر له طبيعت سره مينه درلوده. هغه به د الزاس دښتو ته تلو او هلته به يې تر شين آسمان لاندې ډېر وخت تېرولو. له طبيعت سره مينې او عاطفې دگوټته



په اثارو کې غبرگون وموند. دا غبرگون په ۱۷۷۳م. کال کې څرگند شو. ددې دورې په نندارو کې د "محمد نغې" یادولی شو چې له ختیځ څخه د شاعر له پېژندګلوۍ وروسته ولیکل شوي. گوښه د پاک قران له لوستلو وروسته د یوې نندارې د لیکلو په فکر کې شو چې په هغې کې له یوې خوا د حضرت پیغمبر ﷺ د عظمت عناصر او له بلې خوا د هغه تاریخي وضعه او رسالت څېړي.

گوښه د شعر ونو په پورته دیوانونو سربېره د "المان معماري"، "د برلینینګن خدايان"، "د ځوان ورتړ کړاونه"، "پرومیتيوس"، "ایفیژیني"، "تارییس"، "تورکوانو تاسو" او "اختیاري وصلت" او زیات شمېر نور اثار لیکلي چې ناو لونه، درامې، د شعر ټولګې او علمي اثار پکې شامل دي.

گوښه په جرمني کې هماغسې دریځ درلود، لکه داتې چې په ایټالیا او شکسپېر په انګلستان کې درلود. گوښه نژدې ۶۰ کاله پر هرځای خپل سیوری خوړولای و. ډېرو لږو کسانو به د گوښه په څېر د نړۍ په ادبیاتو کې ستر اغېز درلودلای وي. د هغه ارزښت د هغه په نبوغ او د فکر په پراخوالي کې و. گوښه نه یوازې د خپلې زمانې د ادبیاتو او تمدن بشپړ نابغه و، بلکې هغه خپله یو دایرة المعارف و چې د یوې بشپړې دورې تمدن او فرهنگ پکې پروت و.

د متن لنډیز:

یوهان ولفګانګ فون گوښه په جرمني کې زېږېدلی دی. پلار یې حقوقپوه او مدافع وکیل و. گوښه په یو متمدن او با فرهنگه چاپېریال کې لوی شو او تر منظمې ښوونې او روزنې لاندې ونیول شو. په پنځلس کلنۍ کې یې په شعر ویلو پیل وکړ. په ۱۷۶۷م. کال کې یې د شعرونو لومړی دیوان چاپ شو. په ۱۷۶۹م. کال کې یې د "جرم د شریکانو" په نامه یوه منظومه کمپلري او د "لایبزیګ د نغمو ډېوان" کتابونه خپاره کړل. په ۱۷۷۰م. کال کې ستراسبورګ ته لاړ. د دغه ځای ژوند د گوښه په فکر او هنر لویه اغېزه وکړه. هلته یې له یو شمېر شاعرانو او



هنرمندانو سره پېژندگلوي پيدا شو. دلته يې د "شعر او حقيقت" په نامه يو دېوان کې چاپ کړ. وېل کېږي چې دا شعرونه د جرمني د نوري عصر د ادبياتو په تاريخ کې لومړني شعرونه بلل کېږي. دا دېوان څلور برخې لري او شخصي ژوند پکې نغښتی دی. گوښته د روسو په څېر له طبيعت سره مينه درلوده. هغه به د الزاس دښتو ته تلو او هلته به يې تر شين اسمان لاندې ډېر وخت تېرولو. له طبيعت سره مينې او عاطفې دگوښته په اثارو کې غبرگون وموند. دا غبرگون په ۱۷۷۳م. کال کې څرگند شو. ددې دورې په نندارو کې د "محمد نغمې" يادولی شو چې له ختيځ څخه د شاعر له پېژندگلو وروسته وليکل شوي. گوښته د پاک قران له لوستلو وروسته يوه ننداره وليکله چې پکې له يوې خوا د حضرت پيغمبر ﷺ د عظمت عناصر او له بلې خوا د هغه تاريخي وضعه او رسالت څېړي. گوښته د شعرونو په پورته دېوانونو سربېره د "المان معماري"، د برلېسينگن خدايان"، د ځوان ورتر کړاوونه"، پرميتيوس"، "ايفيريني په تاوړيس کې"، "تورکواتو تارسو" او "اختياري وصلت" او شاوخوا ۱۴۳ شمېر کتابونه، شعرونه، نندارې، ناولونه او علمي اثار ليکلي دي. گوښته نژدې ۶۰ کاله د ادب په ميدان کې نېلې ځغلولې و.

د گوښته د اثارو د يوې بېلگې په توگه د هغه «د ځوان ولتر کړاوونه» يوه برخه دلته لور:

د ځوان ورتر کړاوونه

((د ځوان ورتر کړاوونه _ ۱۷۷۴م)) د گوښته يو رومان دی چې په هغې کې يې د ژوند د خپلو کتنو، پېښو او د هغه وخت د ژوند له حالتونو څخه خبرې لري کېږي دي. ځوان ورتر ژور احساسات او لوړې غوښتنې لري. روح يې د طبيعت او هنر د اغېز د منلو لپاره ښه چمتو دی، خو باطن يې د ژوند له حقيقتونو سره سمون نه لري. په توله کې له خلکو سره په راشه درشه (معاشرت) کې له خنډونو او محدوديتونو سره مخامخ



کېږي. په پای کې نهیلې او مینه یې ناکامېږي. دا کار هغه څو روي او په پای کې یې ځان وژني ته هڅوي.

زمونږ دا لیکنه د هغه د رومان وروستی برخه ده، چې د لیکونو خبرونکي یې نقلوي. په دې برخې کې له خپلې معشوقې، ((لوته)) سره د هغه وروستی لیدنه بیان شوې ده. لوته وروسته د البرت په نامه له یو بل شخص سره واده کړی. د ((ورتر)) په نامه د گوته دې اثر له خپرېدا وروسته ډېر پراختیاب تر لاسه کړ.

[هغه ورځ، چې ورتر دوست ته خپل وروستی لیک ولیکه، یکشنبه وه او عیسوي اختر ته لا څو ورځې پاتې وې. ماښام ورتر د ((لوته)) کور ته لاړ. لوته یې ولېده چې خپلو کوچنیو ورونو او خويندو ته د نوي کال په مناسبت اخیستل شوي سوغاتونه تنظیموي. ورتر د هغه خوشحالي په اړه په فکر کې ډوب و، چې کوچنيان به یې ددې سوغاتونو په لیدلو تر لاسه کړي. هغه سوچ کاوه، کله چې دروازه بېرته شي او کوچنيان دا سوغاتونه ویني او یا په خراغونو د سینگار شوي ونې ننداره وکړي، له خوشحالي نه به ټویونه ووهي. په داسې حال کې چې لوتې خپله دښمنۍ اندېښنه په یوې موسکا پټېدلې، ونې ویل: ((که ته هم ومنې، چې ښه واوسي، نو سوغات به تر لاسه کړې. یوه ښکلې ډېوه او ورسره مل نور شیان)) ورتر په لوړ غږ ویل: ((ښه توب یعنې څه؟ باید څنگه و اوسم او څنگه کولای شم و اوسم، گراني لوتې؟))

لوته ویل: ((د پېچشنې په ماښام عیسوي اختر (کرسمس) دی. کوچنيان راځي او کېدای شي پلار مې هم راشي. هغوی ټول به سوغاتونه تر لاسه کړي. تاسو هم هغه ورځ راشئ، خو دوخته مه راځئ.))

ورتر ډډه ولگوله او لوتې دوام ورکړ: ((زه له تاڅخه هیله کوم، چې یوه پالا به داسې وي. بیا هم له تاسو څخه د کراری هیله کوم. وضع به همداسې پاتې نشي.)) ورتر له هغې څخه سترګې واړولې، په داسې حال کې چې د کوتې له یو سر څخه بل سر ته تلل، تر ژبې لاندې غرو مېږده او ویل یې: ((وضع به همداسې پاتې نشي.))

کله چې لوتې دا حالت احساس کړ، دگڼو پوښتنو له لارې یې وغوښتل د هغه فکر بلې

خوا ته و اړوي، خو گټه يې ونه کړه.

ورتر په لوړ غېر وويل: ((نه، لوتې، بيا به هيڅکله تا ونه گورم!)) لوتې وويل: ((ولې، ولې؟ بايد ومي گوري، ته مجبور يې بيا مې هم وگوري! خو د اعتدال له مخې. او ه، ته ولې داسې چال چلن کوي، چې له هر شي کرپړې او هغه ځانته د غره په څېر غټوي؟)) لوتې د ورتر لاس په خپل لاس کې ونيو او ونيې ويل: ((هيله کوم، مياڼه رو و اوسې او خپل تعادل وساتي. د خپل ذهن، پوهې، ذکاوت او هغو ټولو شيانو په اړه سوچ وکړه، چې تا خوشحالي. دا غم له ځانه لېرې کړه او يو نارينه و اوسه!))

ورتر په داسې حال کې چې خپل ځانپوهنه يې چټکل، لوتې ته خبر، خبر وکتل. لوتې په داسې حال کې چې د ورتر لاس يې په لاس کې ټينگ نيولی، زياته کړه: ((ورتره، مازې يو ه شېبه په کړاره فکر وکړه. ته نه پوهېږې، چې په دې کار ځان له پښو غورځوي او ځان پخپله له خاورو سره خاورې کوي! ولې ما؟ ورتره، څوک چې د بل چا وي؟ ولې؟ دارېرم، دارېرم. دا ناشونې هيله، چې زه دې د بل چا و اوسم او تاسو زما خاوند شئ؟ دا ناشوني ده! کېدای شي تا ته جالبه وي.))

ورتر په داسې حال کې چې هغې ته يې په نهيلۍ خبرې کولې، د هغې له لاس څخه يې خپل لاس کش کړ او چيغې يې کړې: ((عاقلاڼه، ډېره عاقلانه. کېدای شي البرت دا خبرې کړې وي...))

لوتې ورزياته کړه: ((دا هرڅوک درک کولای شي. ايا په ټوله نړۍ کې به داسې يوه پېغله ونه موندل شي چې خپل د زړه ټولې هيلې يې پرره کړي وي؟ ته د ځان په اړه سوچ وکړه... زما او ستا ترمنځ د محدوديت د پيدا کېدو له امله له اړدې مو دې راهيسې دارېدم. ددې کار لامل هم پخپله نه يې. ته يو ځلي ازمنت وکړه. که چېرته لاړ شي، کېدای شي فکر دې ارام شي، هڅه وکړه، هرو مرو د خپلې ارزښتمنې مينې موضوع موندلای شي. بيا بېرته راشه او پرېږده چې په گډه له يوې حقيقي دوستۍ څخه په گډه خوند واخلي!))

۱_ دوه تنه زده کوونکي دې د پورته متن په مرسته دگوتنه په اړه ټولگيو الو ته معلومات





وړاندې کړي.

۲- یو تن زده کونکی دې وړایي چې د ختیځ اشنایي پر گوښته څه اغېز وکړ او په پایله کې یې څه و شول ؟

۳- د گوښته د شعرونو لومړۍ دېوان چېرته، کله او په څه نامه چاپ شو ؟ یو تن زده کونکی دې نورو ته معلومات ورکړي.

۴- درې تنه زده کونکي دې د ټولگي مخې ته راشي او ودې چې پر نړیوالو ادبیاتو یو هېډل موږ ته څه گټه لري.

۵- دوه تنه زده کونکي دې نورو ته وړایي چې کومې نړیوالې ادبي څېرې پېژني. نومونه دې یې وړایي او د یو شمېر اثارو نومونه دې واخلې.



د گوښته د ژوند، اشعارو او لیکنو په اړه یوه معلوماتي مقاله وليکۍ.

د بشر بدمرغي په دې کې ده چې د روح او روان پر ځای پر تن او بدن ډېره پاملرنه کېږي.
(گوښته))

لاندې شعر ولولئ او خوند ترې واخلئ:

د وچکالۍ گلان


دا سوی سستی وطن، پرېږدئ چې لږ وځاندي
دغه غیبرتي وطن، پرېږدئ چې لږ وځاندي
دا د مرگ او وینو سین، دا د زړه چاودون محل
دا زخمي زخمي وطن، پرېږدئ چې لږ وځاندي
مه وژنئ د شپو په تیځ، روڼ د مستقبل خراغ
ستړی فریادي وطن، پرېږدئ چې لږ وځاندي
او ښکې د پغلو ټو مې، چیغې د مظلوم یتیم
زوی د مورني وطن، پرېږدئ چې لږ وځاندي
غار ه کی پرته شمله، پرې چې هسکه هسکه شي
دا زموږ ننگي وطن، پرېږدئ چې لږ وځاندي
دا د وچکالۍ گلان، نور نر او بیدل غواري
تېری د سپر لې وطن پرېږدئ چې لږ وځاندي
اسحق ننگیال





د بشري حقونو تاريخچه

١٣٨٩
میل وېشتم، بشمار یو لړم، کور ١٣٨٩



بشر يا انسان له خپل موجوديت سره سم يو لړ حقونه لري. البته ځينې دا حقونه د بشر له خلقت راهيسې تل موجود و او طبيعي حقونه بلل کېږي. خو د ژوند په دوران کې بشري حقونه هم تر لاسه کړل. کله که هم په يو ډول نه يو ډول انسان له يو يا زياتو حقونو څخه بې برخې شي، نو د هغه بشري يا انساني دريځ ته زيان رسېږي. نن سبا ټولې پرمختللي ټولنې او هېوادونه زيار باسي چې انسان خپل حقونه ولري او په هېڅ ډول ورڅخه بې برخې نشي. کېدای شي په ځينو حالتونو، لکه د جگړې يا کورني تاوتریخوالي او يا د يو جرم د سرته رسولو په حالت کې، يو يا له يو څخه زيات حقونه وځنډول شي، خو په هېڅ توگه ترې انسان د تل لپاره نشي بې برخې کېدای.

بشري حقونه يو بنسټ لري او هغه انسانيت دی. له دې امله په ټوله نړۍ کې يو شان دي. د بشري حقونو اوسنی اصطلاح او مفهوم د لويديځې نړۍ زېږنده او نسبتاً اوږده سياسي او تاريخي مخينه لري.

د بشري حقونو زری او هسته د اسلام د سپېڅلي دين له راتگ سره سم وکړل شوه. هغه انساني حقونه چې په اسلام کې بشر ته ورکړل شوي، په بل کوم سازمان او ټولنه کې ځای نه لري. په دې توگه اسلام د بشري حقونو تر ټولو لومړنۍ سرچينه ده.

بشري حقونه په اوسني مفهوم په اووه لسمې ميلادي پېړۍ کې د اروپا د سياسي نظرياتو بهير ته لاره وکړه. په دې لړ کې لومړنی موجود سند د جان لاک "د حکومت کولو دويم تړون" نومی اثر دی چې په ۱۶۸۸م. کال کې د برتانيې د لوی انقلاب په پيل کې چاپ شو.

د جان لاک په نظر حکومت د حاکمانو او رعيت تر منځ د يو ټولنيز تړون پر بنسټ ولاړ دی. رعيت تر هغې د اصولو او قوانينو په منلو مکلف دی چې حکومت د خلکو د بشري حقونو ساتنه کوي. حکومت تر هغه قانوني گڼل کېږي چې په منظمه توگه د خلکو د بشري حقونو ساتنه کوي.

په نړيوال ډگر کې د بشري حقونو د تثبيت او ساتنې په اړوند له جان لاک وروسته موجود مهم سند په اتلسمې پېړۍ کې د فرانسې د انقلاب د بشري حقونو اعلاميه ده. دا اعلاميه د ۱۷۹۸م. کال د اگست په ۲۶ نېټه تصويب شوه. دا اعلاميه هغه مهال تصويب شوه چې د فرانسې د ملت استازي په يوې لويې ملي جرگې يا غونډې کې سره راټول شول. په غونډې کې هغوی ددې اړتيا احساس کړه چې د بشر طبيعي او ټولنيزو حقونو ته نه پاملرنه يا هغوی ته په درنه سترگه نه کتل د ولس ژوند په ناوړه توگه اغېزمن او حکومتونه فاسدوي. د غونډې برخه والو وپتېيله چې د يوې رسمي اعلاميې په ترڅ کې د بشر سپېڅلي او ټولنې حقونه وړاندې او د ټولنيز ژوند بنسټ وگرځوي. دې لومړنۍ اعلاميې اووه لس مادې درلودې. په لومړۍ مادې کې د انسان د ازادۍ او برابرۍ مسئله، په دويمې کې د سياسي ټولنې موخه او د بشري ټولنې حقونو ساتنه وه. په درېيمې مادې کې د حاکميت مسئله وه

چې په هر ملت کې شته او ملت د خپل سياسي او ټولنيز حاکميت تمثيل کوي. همدا راز دا موضوعگانې پکې شاملې وې؛ ټولنې ته د زيانمن عمل مخنيوی، د قانون پېژندنه، بند او حبس، د جزا ټاکل او پلې کول، د فرد اصلي حالت، د سياسي عقېدې د ازادۍ تضمين، د بشري حقونو تضمين، د مالياتو ورکړه، د حساب اخيستل، د بشري ملکيت حق. د نوموړې اعلاميې په متن کې وخت په وخت تعديل راغلی او مواد او احکام يې د بشر په ګټه زيات توضيح او څرګند شوي دي.

د فرانسې له انقلاب څخه وروسته پوهانو د بشري حقونو د رېښتيني کېدو هڅه کوله او د هغو د سرته رسو لړ لپاره يې ځانګړې موسسې او ټولنې جوړې کړې. د فرانسې بشريالو د بشري حقونو د پلويانو يوه ډله جوړه کړه. دوی په دې خبره سلا شول، په خپلې ډلې کې يو ازې هغه اشخاص ومني چې د فکر سطحه يې لوړه او د نظر افق يې پراخه وي. د ۱۸۹۴م. کال د جون په څلورمه يې د موسساتو يو پلاوی جوړ کړ او هغوی بيا د ټولنې د کړنلارې اساسنامه تصويب کړه.

د بشري حقونو دې ډلې د ټولنې په سياسي ژوند کې خپل نقش او اغېز لاپسې ژور کړ. په ۱۹۱۹م. کال کې د موسساتو ټولنې پراختيا وموندله او په ۱۹۳۳م. کال کې يې په ملي او نړيواله کچه زيات پلويان پيدا کړل. که کوم سياسي ناتار به د بشر ازادې او حقونه له خطر سره مخامخ کړل، دې ټولنې به سر راپورته او پر سرغړونکي به يې ډېرې او ملامتۍ غږ وکړ.

د بشر حقونو د تثبيت او تضمين لپاره د نړيوالو هلو ځلو زرين پړاو د دويمې نړيوالې جګړې له پای ته رسېدو وروسته پيل کېږي. د ملګرو ملتونو تر جوړېدا وروسته د بشري حقونو په ډګر کې د کاري پياوړتيا لپاره په ۱۹۴۶م. کال د بشر د حقونو کميسون رامنځته شو. کميسون دې ته وګومارل شو، د بشري حقونو يو داسې فهرست چمتو او جوړ کړي چې د نړۍ د ټولو هېوادونو لپاره د منلو وړ وي. دې کميسون په پيل کې ۴۳ تنه غړي درلودل، خو په ۱۹۹۴م کال کې يې د غړو شمېر ۵۳ تنو ته ورسېد.

په ۱۹۴۸م. کال کې د بشري حقونو يو فهرست د يوې اعلاميې په بڼه جوړ او د همدغه

کال د دسمبر په لسمه نېټه د بشري حقونو د نړیوالې اعلاميې په نامه تصویب شو. دا اعلامیه دېرش مادي لري چې د بشري حقونو بیلابیل اړخونه پکې په ژوره توګه نڅښتي او څېړنګ شوي دي. په ۱۹۵۰م. کال کې د ملګرو ملتونو عمومي غونډې (اسامېلي) پرېکړه وکړه، د دسمبر لسمه نېټه، چې د بشري حقونو د تصویب ورځ ده، د بشر د حقونو د نړیوالې ورځې په نامه ونومول شي او په ملي او نړیواله کچه ولمانځل شي. له هغې راوروسته هر کال دا ورځ د غونډو او کنفرانسونو په جوړولو په ملي او نړیواله کچه لمانځل کېږي.

د ۱۹۵۹م. کال د نومبر په شلمه د ماشوم د حقونو نړیواله اعلامیه تصویب شوه. دا اعلامیه په نهو اصولونو کې د ماشوم په حقونو پورې اړوند مسائل تشخیص او تضمینوي. په ۱۹۶۵م. کال د ملګرو ملتونو د عمومي ټولنې له خوا د هر ډول تبعیض د له منځه وړلو نړیوال تړون تصویب شو. دا تړون په دریو برخو او ۲۵ مادو کې د هر ډول تبعیض او توپیر د له منځه وړلو تضمینونه او سپارښتنې لري.

د ۱۹۶۶م. کال د دسمبر په ۱۶ نېټه د سیاسي او مدني حقونو نړیوال تړون تصویب شو. دا تړون شپږ برخې لري چې په ۵۳ مادو کې د نړۍ په هېوادونو کې د افرادو په سیاسي او مدني حقونو پورې اړوند مسائل، ژمني او تضمینونه راځنګړي او د یو نړیوال تړون په توګه یې وړاندې کوي.

د ۱۹۶۷م. کال د نومبر په اوومه نېټه د ښځو په وړاندې د هر ډول تبعیض د له منځه وړلو اعلامیه تصویب شوه.

د ۱۹۶۸م. کال د اپرېل له ۲۲ څخه د می تر ۱۳ نېټې پورې په تهران کې د بشر د حقونو د اعلاميې له تصویب څخه وروسته په تېرو شلو کلونو کې د بشري حقونو په ډګر کې د ترسره شوو پرمختګونو د ارزولو او څېړنې په منظور غونډې وشوې او په ۱۹ مادو کې یو پرېکړه لیک تصویب شو چې د بشري حقونو په ډګر کې د تر لاسه شوو بریالیتوبونو او د هغوی د ملي او نړیوالو تضمینونو په اړه یې ژمني او سپارښتنې درلودې.

په ۱۹۷۹م. کال کې د ملګرو ملتونو عمومي غونډې د ښځو کنوانسیون تصویب کړ. د ښځو په وړاندې د تبعیض د له منځه وړلو اعلامیه یې په ډېرشو مادو کې تصویب کړه.



په ۱۹۹۴م. کال د نړۍ ۱۲۵ هېوادونو د ښځو کنوانسیون تصویب کړ چې افغانستان هم په دې ډله کې شامل دی.

د ۱۹۹۰م. کال د اګست په اوومه (د ۱۳۶۹ هـ. ش کال د زمري ۱۵) نېټه په قاهره کې د اسلامي کنفرانس سازمان د غړو هېوادونو د بهرنیو چارو و زرانو په غونډه کې د بشر د حقونو اسلامي اعلامیه تصویب او اعلان شوه. په دې اعلامیه کې په ۲۵ مادو کې د اسلام د سپېڅلي دین له مخې د بشري حقونو په اړوند مسائل بنودل شوي او وړاندې شوي دي.

د متن لنډيز:

د بشري حقونو د تشخیص او تامین په اړه د نړیوالو هلو ځلو لړۍ ډېره خوره او اوږده ده. دا بهیر په ډېره چټکۍ پرمخ روان دی، د سیاسي او ټولنیزو مسایلو په سر کې ځای لري او زیات پام ورته کېږي. بشري حقونه د تل لپاره خوندي دي او هیڅکله یو انسان ترې نه بې برخې کېږي. کېدای شي یو شمېر بې ډیو مهال لپاره وځنډول شي، لکه د جګړو، اړودو او کورني اخ و ډب پر مهال. د بشري حقونو بنسټ انسانیت دی او هر چیرته چې انسان دی، یو شان حقونه لري. اسلام لومړنی دین دی چې بشري حقونه یې تضمین کړي دي. وروسته بیا په لوېدیځې نړۍ کې د بشري حقونو اصطلاح ورنږدېده. مخینه یې نسبتاً اوږده ده. بشري حقونو په اوسني مفهوم په اوه لسمې میلادي پېړۍ کې د اروپا د سیاسي نظریاتو بهیر ته لاره وکړه. تر هغې راوروسته په یو شمېر غونډو کې یو لړ پرېکړې وشوې، بشري حقونه یې تنظیم او د هغې درناوی او حمایت یې د هر چا، په تېره د دولتونو دنده، وگڼله. د یو لړ سیاستوالو په اند حکومت د حاکمانو او رعیت تر منځ د یو ټولنیز تړون پر بنسټ ولاړ دی. رعیت تر هغې د اصولو او قوانینو په منلو مکلف دي چې حکومت د خلکو د بشري حقونو ساتنه کوي. حکومت تر هغه قانوني ګڼل کېږي چې په منظمه توګه د خلکو د بشري حقونو ساتنه کوي.





- ۱- خو تنه زده کو ونکي دي د ټولگي مخې ته راشي او نورو ته دي ووايي چې د هغوی په اند بشري حقونه څه شی دي. اسلام بشري حقونو ته په کومه سترګه کتلي؟
- ۲- ټولگي دي پر درېو ډلو و وېشل شي. هره ډله دي په ترتيب د بشري حقونو، د ښځو د حقونو او ماشومانو د حقونو په اړه خپل معلومات وليکي او په پای کې دي بې نورو ته ووايي.
- ۳- بشري حقونو څه ډول پراختيا موندلې ده او تر اوسه بې کوم پړاو ونه وهلي دي؟
- خوارتنه زده کوونکي دي د متن پر بنسټ خپل معلومات نورو ته وړاندې کړي.
- ۴- زده کوونکي دي فکر وکړي چې کوم بشري حقونه په بېټاکلي حالت کې څنډېږي. دوه تنه دي د نورو په وړاندې پرې رڼا واچوي. ټول زده کوونکي کولای شي په خپل واريه دي اړه خپل نظر وړاندې کړي.
- ۵- په خپل هېواد کې بشري حقونو ته په کومه سترګه گوري؟ هغه څنگه ارزوي؟ آیا په دې هکله په خپل هېواد کې کومو حدودو ته ځای ورکوي؟ پنځه تنه زده کوونکي دي په دې اړه خبرې وکړي.



د بشري حقونو د اړتیا او ارزښت په اړه یوه مقاله وليکئ.

څو مړه چې هڅول اغېزمن واقع کېږي، تنبیه هغومره نه کېږي.

(اګا ټاکړسټي)

ادبي معاصر نثر



نظم او نثر د واره د مفکورو او مفاهيمو د لېږدولو وسيلې دي. نثر د نظم په پرتله ډېر کارول کېږي. لامل يې دادي چې نثر اسان دی، هر ليکونکی يې ليکلی شي او هر ډول موضوع پکې بيانولای شي.

نظم بيا د نثر په مقابل کې ستونزمن دی، ځکه وزن او قافيه پکې اړينه ده. نثر د معنا، لفظ او مهال له مخې ډېر ډولونه لري چې يو يې ادبي معاصر نثر دی. په دې

لوست کې يې تاسې ته در پېژنو:

— که ورځنۍ خبرې په ليکنې بڼه وي، په څه نامه يادېږي؟

نثر عربي کلمه ده، د شيندلو او پاشلو معنا لري. په اصطلاحي معنا سره نثر هغه کلام دی چې وزن او قافیه و نه لري. ادب خبرونکي د ادبياتو د اوسني تعبير له مخې د يوې ژبې ټول ليکلي (تحريري) او ناليکلي (شفاهي) منظوم او منثور اثار چې هنري ارزښت ولري، ادبيات گڼي. دغه ادبي هنري اثر بايد په داسې ژبه بيان شوی وي چې هم د ټولنيز ژوند هېنداره وي او هم په لوستونکي او اورېدونکي کې يو عاطفي احساس پيدا کړي. په هنري او ادبي ليکنو کې د ليکوال ذوق، احساس او تمايلات د واقعيت او مطلب د افادې لپاره بنسټيز حيثيت لري.

ليکوال هغه څه، چې لېدلي، اورېدلي، احساس کړي او يا يې په ذهن او خيال کې تجربه، بيانوي، خو د تحقيقي او علمي ليکنو په څېر دليل راوړلو ته هېڅ اړتيا نه لري. هنريت يا هنري ارزښت هغه ځانگړنه ده چې ادبي او غير ادبي ليکنې سره بېلوي. په ادبي ليکنو کې د ليکوال په استعداد او فني مهارت پورې اړه لري چې انساني رواني حالات، د خلکو هيلې او غوښتنې، جذبات او احساسات او عواطف په الفاظو کې څنگه انځور او راوښاري؛ مقابل لوري (لوستونکي يا اورېدونکي) ته يې ولېږدوي او د هغه په عواطفو کې خوځښت راولي. پښتو ژبه ډېر هنري ادبي اثار لري چې بېلگې يې په ناليکلي او ليکلي ډول په نظم او نثر کې موجودې دي. په منثرو کې له مسجع نثر نه نيولې د نن ورځې تر روانو، ساده او د هنر او ښکلا په گڼه سمبال نثر نه هم شامل دي.

پښتو ادبي نثر له (۱۹۵۰) عيسوي کال نه وروسته وده او پراختيا موندلې ده. ادبي ټوټه، لنډه کيسه، ناول، داستان، رومان، ډرامه، طنز د ننني ادبي او هنري نثر بېلگې دي، چې په لاندې ډول يې درېشنو:

۱- ادبي ټوټه:

د هنري ادبياتو يو ځانگړی ډول دی چې د شکل په لحاظ له لنډو کيسو څخه وړه وي او مضمون په لحاظ هر ډول مطالب پکې راتلای شي.

په ادبي ټوټه کې شاعرانه تخيل کم وي، واقعي پېښې پکې څېړل کېږي او لوبغاړي يې هم واقعي خلک وي.

د معاصر هنري نثر دغه ډول، ځينو ادبيوهانو د (منثور شعر) په نوم هم ياد کړی دی.

ځکه اصلاً نثر دی، خو شعري کيفيت لري. د يو حقيقت او واقعيت په اړه په حکاوي بڼه په زړه پورې تشريح او توضيح کوي. دا توضيح او تشريح په داسې رنگینو الفاظو کې نغښتې وي چې په بشري احساس او عواطفو ژور اغېز کوي.



د ادبي توتي غوره بېلگې د پښتو ژبې د معاصر ليکوال او نثر ليکونکي گل پاچا الفت په غوره نثر ونړ کي موندلای شو. لکه: دوه جنازې، دوه دهقانان او نور.

۲_ لنډه کيسه:

په لوېديځ ادب کي (Short Story) بلل کيږي. لنډه کيسه د نثري کيسو يو ډول دی، لنډه او له داسي عناصرو څخه جوړه وي چې يو له بله سره تړلي او يو د بل تر اغېز لاندې وي. موضوع د خپلو حدودو په چوکاټ کي رانغاړي، بې ضرورته خبرې پکې ځای نه لري، د تاثر او اغېز يو والی پکې يوازینی شرط دی. بېلگه يې د امين افغانيور ((موسکا)) ده.

۳_ ناول:

ناول (Novel) د لاتيني ژبې کلمه ده. لغوي معنا يې نوی، تازه او عجيبه څيز دی. په ادبي اصطلاح کي هغې ادبي نثري کيسې يا داستان ته وايي چې له لنډې کيسې څخه لوی او له رومان څخه لنډوي. په ليکني چوکاټ کي يې طرح، اصلي او فرعي کړکړونه، مکالمې او د کيسې پيل، منځ او پای لري. له لنډې کيسې سره يې توپير په دې کي دی چې هم پکې پېښې په تفصيل سره بيانېږي او هم يې کړکړونه زيات وي. د پښتو ناول بېلگه د برهان الدين کشکي ((پټه مينه)) ده.

۴_ رومان:

رومان فرانسوي کلمه ده، په ځينو فرهنگونو کي يې معنا خيالي داستانونه او په ځينو کي د

مينې او محبت کيسې راغلي دي.

په ادبي اصطلاح کي هغې کيسې ته ويل کيږي چې له ناول څخه اوږده وي.

د ژوند ډيرې او بېلا بېلې خواې پکې منعکس شوې وي او د بېلابېلو پېښو انځور په ادبي قالب کي ځايوي.

د جوړښت په لحاظ له ناول سره دومره توپير نه لري، يوازې د موضوع په انتخاب او د واقعيتونو په څېړلو کي توپير لري. هغه دا چې په ناول کي هميشه واقعيتونه د علمي اصولو له مخې څيړل کيږي، اما په رومان کي په خيالي ډول. يعنې کوشش کيږي چې خيالي و افعات لوستونکي ته په رښتينې بڼه وړاندې کړي.

۵_ داستان:

داستان د حماسي ادب يو ځانته فورم دی. د جوړښت په لحاظ تر ډېرې کيسې لوی او له ناول څخه وړوکی وي.

څرنگه چې داستان حکایتي بڼه لري، نو د ناول په تناسب يې تخليکي جنبه زياته وي. په داستان کې د هنري قهرمان پر ژوند پوره رڼا اچول کېږي او د گډون کوونکو شمېر يې هم دورې کيسې، د گډون کوونکو په پرتله زيات وي.

۶_ ډرامه:

له يوناني کلمې (ډراما) نه مشتق شوي چې د عمل او کړنو معنا لري. (تفصيل ته يې اړتيا نشته، دمخه لوستل شوي ده.)

۷_ طنز:

طنز عربي کلمه ده. فرهنگونو د طنز لغوي معنا ناز او کرشمه، پېغور او مسخره کول راوړي.

په ادبي اصطلاح کې د هنري ادبياتو يو ډول دی چې په ليکنه کې يې د ليکوال اصلي مقصد نيوکه (انتقاد) وي، خو انتقاد يې د شوخي، په بڼه او يا په بله وينا د تمسخر په جامه کې نغښتی وي. د وينا لمن او اندازه يې په زړه پورې او د توکو ټکالو په شکل وي. زياتره وخت پکې مسايل سرچپه (معکوس) مطرح کېږي.

طنز په واقعيت کې هغه ترخه خندا ده چې د توکني د خلکو پر نارو افعالو، عاداتو، اخلاقو او افکارو باندې کېږي. بېلگه يې د عبدالمنان ملگري ((شرېک بالايش)) ده.

۸_ ادبي راپورتاژ:

د هنري ادبياتو يو ځانگړی ژانر دی. له عادي راپورتاژ سره يې اصلي توپير دادی چې په ادبي راپورتاژ کې د پېښې تعبير، تفسير او تحليل په ادبي او هنري ژبه شوي وي. ددې ډول راپورتاژ ليکونکي پېښو ته په دقيق نظر گوري او له هغو څخه خپل برداشت د تخيل په ملتيا په خوږه هنري ژبه وړاندې کوي. بېلگه يې د محمد نواز طائر ((ناليدلی سوات)) ده.

۹_ سفرنامه:

په سفرنامه کې سفر کوونکی خپلې خاطري د قلم په ژبه او د ادب په ادا خوندي کوي او راتلونکو نسلونو ته يې د يادگار په شکل پرېږدي.

په نړيوال ادب کې سفرنامې اوږده مخينه لري. په سفرنامه کې د علمي تحقيقاتو لپاره په زړه پورې مواد پيدا کېږي. د پوهاند رښتين ((د هند سفر)) بېلگه ده.

۱۰_ ادبي ليکونه:

دا هغه ليکونه دي چې په ځانگړې ادبي او هنري بڼه ليکل کېږي.

په ادبي ليکونو کې يو لړ مهم انتقادي، سياسي، فلسفي او ادبي مسايل ليکل او د ادبياتو تر منځ تبادله کېږي. د ليکنې ژبه يې هنري او د تخيل رنگ پرې غالب وي. له استعارو، کنايو، تشبيهاوو او نورو ادبي صنعتونو څخه پکې کار اخيستل شوی وي. ژبه يې خوږه او د ليکنې طرز يې دومره په زړه پورې وي چې لوستونکي يې په لوستنه نه مړېږي. بېلگه يې د بېنوا ((د زړه خوا له)) ده.

د متن لنډيز:

د او سني تعبير په اساس د يوې ژبې ټولې ليکنې او گړنې، منظوم او منثور اثار، چې هنري ارزښت ولري، ادبيات گڼل کېږي. په هنري نثر کې ليکوال ټول مفاهيم د الفاظو په قالب کې په تخيلي خوراک سره ځايوي. دغه تخيلي خوراک په بشري احساس او عواطفو ژور اغېز کوي او راپاروي نې. هنريت يا هنري ارزښت هغه بنسټيزه ځانگړنه ده چې ادبي ليکنې له نورو غير ادبي ليکنو څخه بېلوي.

معاصرې ادبي هنري ليکنې د بڼې له مخې لاندې دوولنه لري:

ادبي ټوټه، لنډه کيسه، ناول، رومان، ډرامه، طنز، ادبي ليکونه، ادبي راپورټاژ



۱- زده کړونکي دې متن په پټه خوله ولولي او مفهوم ته دې څير شي.

۲- درې تنه زده کړونکي دې په وار سره د ټولگي مخې ته راشي، د متن اصلي مفهوم دې وړايي.

۳- څلور تنه زده کړونکي دې په وار د ټولگي مخې ته راشي او د ادبي معاصر نثر په اړه دې يوه يوه دقیقه خبرې وکړي.

۴- د زده کړونکو د شمېر په پام کې نيولو سره دې ټولگي په دوو ډلو وېشل شي. يوه ډله دې په خپل وار سره د حرکتونو له لارې تړاښدي او دويمه ډله دې يوه کميډي ننداره تمثيل کړي.

۵- زده کونکي دي په څلورو ډلو و وېشل شي، هره ډله دي د خپل شعر په اړوند يو راپور ترتيب کړي. د ډلې استازی دي د خپلې ډلې په استازيتوب د خپلې ډلې ترتيب شوی راپور تاثر نورو ته و وايي.

- ۶- زده کونکي دي لاندې پوښتنو ته ځوابونه و وايي:
- ادبي هنري نشر له نورو نثري ليکنو سره څه توپير لري؟
 - يوه لنډه کيسه له کومو توکو څخه جوړه وي؟
 - د ناول او لنډې کيسې توپير په څه کې دی؟
 - ادبي راپور تاثر او ژورناليسټکي راپور تاثر څه توپير لري؟
 - طنز له ډرامې سره څه توپير لري؟
 - څو ډوله ډرامې پېژنئ؟
 - ډرامه خپل پيغام څنگه ليدونکو ته وړاندې کوي؟
- ۷- دوه تنه زده کونکي دي د ټولگي په وړاندې د هر ادبي هنري نشر په اړه په لنډيز درې درې دقيقې خبرې وکړي.



زده کونکي دي په کور کې د پښتو نشر د ودې په اړه يو مطلب وليکي چي تر لس کرښو کم نه وي او د بلې ورځې د پښتو مضمون په ساعت کې دي و وايي.

د پښتو معاصر نشر لاندې بېلگه ولولئ او خوندي تړي واخلئ.

شعر او ادب

"شعر او ادب" د استاد گل پاچا الفت د غوره نشر ونه يوه بېلگه ده. گل پاچا الفت د پښتو ادبياتو يوه و تلې څېره ده. نوموړي ډېر خوندور شعر ونه او نشر ونه ليکلي دي. د هغه په هر شعر او نثري ټوټو کې ټولنيزې ناخوالې په ډېر سم او ښه شان انځور شوي. د وخت د ټولنې پر اوږو بې له سپر و کسانو څخه شکايتونه کړي دي. الفت د خپلو شعر ونو او نشر ونو له لارې ټولنې ته لارښوونې کړي او د ژوند د اصلي تگلارې په لور بې روان کړي دي.

دلته دهغه د نثري ځواک د لاروښانتيا په موخه مو دا لاندې بېلگه د هغه له غوره نثرونو څخه ټاکلې ده. هيله ده چې تنده به مو پرې ملته شي. بايد يادونه وکړو دغه نثر سره له دې چې د شعر په اړه تحليلي رنگ هم لري، خو ادبي رنگ يې د هغه د خواږه نثر ډېره ښه څرگندونه کولای شي.

"د انسان په وجود کې دوه شيان ډېر عزيز معلومېږي چې يوه ته زړه او بل ته دماغ وايي. له دماغ نه علم او فلسفه پيدا شوه، له زړه نه شعر او ادب.

ارويان زړه د عواطفو او نفسي احوالو ځای گڼي، مسلمانان د ايمان او عقيدې ځای ته زړه وايي.

صبر، رحم، کرم، شجاعت د زړه کار دی. عشق او مينه په زړه کې وي. شعر له زړه نه الهام اخلي او له زړه سره کار لري. داروين وايي: (هغه لوی کمال چې د تحول او تکامل په لاره کې يوازې د انسان په برخه رسېدلی او نور ژوي ترېنه محروم دي، د انسان قلبي عواطف دي چې په رحم، مروت، کرم، شجاعت نوحه پرستۍ ترېنه تعبير کېږي. که انسان غواړي چې له حيوانيت نه لرې وي بايد دغه عواطف ښه وروزي).

د عواطفو روزل د شعر کار دی او شعر ته د عواطفو او احساساتو ظهور او تجلياتو کوړه طور ويلی شو. څنگه چې د لمر وړانگې او پلوشي لومړی ځل د لوړو غرو په څوکو پېږزي او وروستی وداع هم د غرو له څوکو سره کوي، دغسې د عواطفو او احساساتو پرتو هم د شاعر پر زړه له نورو نه زيات لوبېږي او ځينې زړونه، لکه: د غرو سمڅې او غارونه دغه رڼا يا بيخي نه وښي يا يې ډېره لږه وښي، همدغه عواطف او احساسات چې د شاعر له زړه نه الفاظو ته رانقل شي، شعر ترې جوړ شي او په زړونو اثر کوي.

هو! د شعر موضوع ښکلي خيالات، عالي احساسات، د زړه تاثرات، د غم او خوشحالي خوږونه، د روحي او جسمي ښکلا اغېزې او عشق و محبت دی. که دغه شيان په يوه ښکلي تعبير او ښو الفاظو کې بيان شي چې د فصاحت او بلاغت مراعات پکې په ښه شان شوي وي، شعر ترېنه جوړ شي او ډېر ښه شعر هماغه دی چې په دغه معيار برابر وي.

خومره چې د يوه شاعر فکر او خيال آزاد وي او د محدوديت له قيودو راوتلی وي، هغومره يې شعر لوړ او عالي وي. که يو شاعر د نورو په شان هر چاته او هر شي ته سر ټيټوي او په فکر کې يې د بغاوت جذبه نه وي موجوده، له هغه نه د ښه شعر هيله نه شي کېدی. شاعر

باید د فکري انقلاب علمبردار او بت شکن وي. شاعر ته نه ښايي چې د زاړه منطق درس د عقل له زاړه بودا نه و اخلي او په زړه لاره په زاړه فکر پسې لاړ شي. د شاعر خيال بايد ډېر لوړ پرواز وکړي او له ډېر هسک ځايه دغه جهان ته وگوري. د شاعر نظر بايد نورو غونډې نه وي او هر څه په بل شان وويني، د شعر او ادب ژوند د فکر په ابتکار کې دی او تقلید يا ابتذال د شاعر مرگ دی. د شعر او ادب دنيا په دلدارۍ او دلبرۍ ولاړه ده. شاعر بايد په هر څه او په هر وخت کې زړه ته رجوع وکړي او ډېر حساس زړه ولري. هغه چې په زړونو کې هيچان، تاثر او حساسيت نه شي پيدا کولی او زړونه نه خوځوي، شاعر ورته نه شو ويلي.

که دا خبره رښتيا وي چې انسان په هر وخت او په هر حال کې د زړه په خوښې پسې روان دی او زړه په دماغ باندې حکومت لري؛ يعنې د عقل ادراک د قلبي تمايلاتو له تاثير لاندې وي، نو ويلی شو چې د يوه ملت عقلي او ذهني سير او حرکت هم د شعر او ادب تابع وي او شاعران په نفسياتو او روحياتو کې تغيير او تحول راوستلی شي. همدغه شعر دی چې په زړونو کې زلزلې او توپانونه پيدا کوي او کله پکې داسې صبر او سکون بردي چې غرونه بې ثبات او استقامت ته حيران وي. که دا رښتيا وي چې د چرگانه نارو ويده خلک له خوږه پاڅېرې، نو دا بايد ومنو چې د شاعرانو په نغمو د يوه ملت مړه احساسات او جذبات راوښېږي او په دې اسرايلي شپېلۍ کې بل راز تاثيرات موجود دي.

کوم فيلسوف چې هر څه بد گڼي او زنده گي توره په نظر ورغلي ده، هغه هم شعر ته ښه گوري او شعر د انسان لپاره يوه ښه پناگاه بولي.

شوپنهاور وايي: ټولې بدبختۍ د انسان له نفس څخه نشات کوي او له ژوند سره ډېر مصيبتونه او غمو نه ملگري دي. که څوک يوه داسې چاره لټوي چې له بدبختيو نه لږ غونډې په امن کې شي، بايد په صنعت او هنر کې مستغرق شي او د ښکلا په مظاهر کې ځان ورک کړي. په دغه حال کې سړی په ظاهره له خلکو سره وي، مگر په معنا کې يوازې وي او دنيا ورته لکه يو سراب معلومېږي چې دده لمنه نه شي لمدولی. په همدغسې پېڅو دی، کې انسان د دنيا له شر او شوره اسوده کېږي او د بې نيازۍ، مقام نه بردي کېږي چې غير له حقايقو بل شي ته متوجه نه وي، دغه صنعت او هنر چې د شوپنهاور په نظر کې د ښکلا مظهر دی او دی ورته ښه پناگاه وايي، شعر دی.

که چېرې په دغه غم لرلي جهان کې د سعادت او نيکبختۍ پلوشو کله کوم کور رڼاکړی وي، هغه به د شعر کور (بيت) وي. د شاعر خيالي دنيا تر ډېره حده له غمونو او مصيبتونو نه پټه ده



او هلته داسې بې درد سره بېخو دي شته چې له سړي نه هر څه هېر وي. تاسې شعر و ادب ته په عادي او معمولي نظر مه گورئ، د شعر تومنه او قدسيت په نظر کې ونیسئ. هغه څه چې په زړونو کې پيدا کېږي او په زړونو اثر کوي، هغه عادي او معمولي څيز نه وي.

دا د غم او خوشحالي ترانه د انسان په ژوندانه کې ډېره زياته اغېزه لري او انسان ترېنه هېڅکله نه شي بې نیازه کېدی. د يوه ملت ژبه، کلتور، اخلاق په شعر او ادب ساتل کېږي. د يوه ولس د ذوق او شعور، د فکر او خيال د احساساتو او عواطفو هنداره شعر او ادب دی. هر څومره چې د يوه ملت شعر او ادب عالي وي، هغومره بې اخلاق، نظر او روحيات لوړ وي او له لوړو ملکاتو او انساني فضايو سره بې ارتباط او تعلق زيات وي.

شعر او ادب د بشر علايق له دين او مذهب سره ټينگوي او په هوښيارۍ کې بينايي او همدري پيدا کوي. کله چې زړونه کلکېږي يا توږېږي، نو شعر پکې رقت او صفائي پيدا کولی شي. هغه څه چې انسان د ماديت له غلامۍ او بت پرستۍ نه ساتي، شعر دی.

عارفانه ذوق انساني عاطفه، حکيمانه شعور د شعر په نغمو وده کوي او د حسن نظر علايق همدغه شی ساتي. کوم ملت چې شاعر نه لري، زړه نه لري، سترگې نه لري، عواطف نه لري او د ذوق له خونده محروم دي.

شاعران دا کولی شي چې د انسان فرعونې غرور په تواضع بدل کړي او د دوهې ملنگ ته د شاه جهان خوی او مړې سترگې ورکړي. غم او سرور د شاعر هديره ده چې له زړونو څخه بې اخلي او زړونو ته بې ورکوي، نو کوم قدر او قيمت چې د انسان په بدن کې زړه لري، په يوه جامعه کې بې شعر او شاعر لري.

د کتاب او تعليمي کال د پای په بهانه يو څو خبرې

گرانو زده کوونکو،

تاسو د سربڼي تعليمي کال د پيل ورځې په ياد کوئ. وگورئ، هغه مهال مو د پوهې کچه څومره وه او اوس څومره؟ ستاسو په سلوک او چلن کې څه او څومره بدلون راغلی، ايا نړۍ درته هماغسې ښکاري، لکه د کال په پيل کې چې مو لیده؟ فکر او ذهن مو څومره بدل شوی دی؟ پوهه مو څومره زياته شوې؟ په ليکلو کې مو څومره وړتيا تر لاسه کړې؟ د موضوعگانو



د تحلیل او ارزونې ځواک مو څومره غښتلی شوی؟

که ددې ټولو په توپیر وپوهېدئ، نو څرگنده ده چې زده کړه مو کړې ده او یو څه مو تر لاسه کړې دي. دلته هرڅه، یعنې لوستونه، په ناڅاپي او اتفاقي توګه نه دي راغلې او نه دي لیکل شوي. د هر یو لوست د ټاکلو په اړه ډېر سوچ شوی. د هومتن د لیکلو په اړه ډېر فکر شوی، کوم مطالب په کومه ژبه له کوم پیغام سره و لیکل شي او تاسو هغه څنګه زده کوئ. د کتاب لیکوال هڅه کړې، د پښتو ژبې او ادیبانو په اړه تاسې ته داسې رنگارنگ پوهه او معلومات چمتو کړي چې ستاسو په فکر، چلند او وړتیا کې بدلون احساس رامنځته شي.

هیله ده دا هرڅه ستاسې پوهه، ستاسو ذهنیت او ستاسو وړتیا او د لید لوری لا پسې پراخه کړي او د خپل مسوولیت پر درک او پېژندلو، د اسلامي ټولنې د یو سالم او رغنده غړي په توګه خان، کورنۍ او هېواد ته د خدمت جوګه شئ. و من الله توفیق

فعالیت:

زده کوونکي دې د تعلیمي کال د پای په ورځو کې یوه ورځ د خپل ټولګي دنده یوه منظمه غونډه جوړه کړي. د غونډې جوړښت دې د مخکښو غونډو په څېر تنظیم کړي. بیا دې هر زده کوونکي د تېر تعلیمي کال په اوږدو کې د خپلې پوهې په اړه مفصلې خبرې وکړي. که نیوکې لري، په ګوته دې یې کړي. که د نیمګړتیا و په اړه سپارښتې یا وړاندیزونه لري، له ډاډه پرته دې په څرګنده و اېي. له ښوونځي، ښوونکي، درسي کتابونو او ددې کتابونو له لیکوالو څخه دې خپلې غوښتنې مطرح کړي. د غونډې مشر دې غونډه رهبري کړي، مرستیال دې مرسته ورسره وکړي. منشي دې د وینا والو نومونه د وار لپاره په لست کې ولیکي. د غونډې ویناندې له لازمو تبصرو سره یوځای ویناوالو ته نوبت ورکړي. په پای کې دې د غونډې مشر غونډه وروزي او د پای وینا دې واوروي. غونډه دې د یو پرېکړه لیک په څېرولو پای ته ورسوي.

و من الله التوفیق

یو الماني متل دی، وایي:

((که د کار پای ښه و، هرڅه ښه دي.))

چا د بدي په وړاندي نيکي کول

اخلاص: ربتينولي، د نيت خاصو الي

ابتدال: بي ارزښتي، ډير تکراري

ابہام: پیچلتیا، ناخرگندتیا (بتہ گو تہ)

اتل

اتلوي: قهرماني

اجل: د ژوند پای، د مړینې مهال، مرگ، د

هر شي مهلت او وخت

احاطه: د يو شي شاوخوا، پر يو شي

لاسنبری

ارادت: له درناوی سره یوځای مینه او	اند: فکر
علاقه، غوښتنه، قصد	اندام: غربي
ارزول: ارزيايي کول، تلل	انقلاب: په اقتصادي، سياسي، ټولنيز يا فرهنگي نظام کې شديد او ناڅاپي بدلون،
اژدره: اژدها، ښامار	ناکراري، هيچان، اڅ و ډب ...
استعاره: د تشبيه له مخې يو مجازي بيان،	انتويت: نړيوال جال
پټه او ناڅرگنده خبره	انځورگري: رسامي، نقاشي
استمرار: پرله پسې والی	انگيرل: په پام کې نيول
اسرار: پټ شيان	اوج: لوړه پوړی
اعتراف: منل، خوله خوځول	اوده: اورښت
اغېز: تاثير	اورينځيو: ورينځي
افراط: ډېرو والی	وزان: وزنونه: عروضي وزنونه
افق: د اسمان غاړه، هغه لیکه چې سړی	اوکوب: برم، جلال
انگيري اسمان له ځمکې سره لگېدلی دی،	اوڅار: روښانه، څرگند
ساحه، د ليد ساحه، د ليد افق	
الحان: خواږه اوازونه چې انسان يا ځيني	اوډول: اډانه: ترتيب، اوډل
الوتولکي او يا موسيقي يې توليدوي	اياز: خوځنده سره هو، نسيم،
الله اکبر: خدای تر ټولو لوی دی	ايديالوژي: ځانگړی ليد او پوهه چې انسان
الهام: هغه فکر چې ناڅاپه په ذهن کې	يې د ځان، ټولنيز دريځ، ملي وضعې په
پيداکېږي، د خدای ﷻ له لوري د يو چا په	نسبت لري او توجه کوي يې
زړه کې د يو امر رامنځته کېدل	ايکولوژي: د ژوند د چاپېريال پېژندنه
امت: د يو پيغمبر او يو دين د پيروانو	ار: محتاج
مجموعه	اړين: ضروري
امين: هغه شخص چې امانت نه خيانتوي،	
د ډاډ وړ، رښتينی	



• بنا: وداني

• ((ب))

• بهير: جريان

• باتلي: بوتللي، وري

• بورده: زوی مړې

• پامي: د يو گل نوم دی

• بوډا: زور، سپين پڼوری

• باندې: کلی، گوښه او يو ځای پراته څو

• بيعت: د يو چا د امر او اطاعت د منلو

• کورونه

• ژمنه چي معمولا په لاس ورکولو سرته

• بخره: برخه

• رسيږي، د يو چا مشرتوب او رهبري منل

• بدیع: نوی، تازه، ښکلی، ادبي پوهه چي

• شتمن

• په کې د شعر او نثر د ښکلا په اړه بحث

• بلې: رشوت

• کيږي.

• ښه: شکل، صورت

• برأت: له جرم، نیمګړتیا، تور او داسې

• بېلګه: مثال، نمونه

• نورو څخه خلاصوالی، پیزاري، تنفر، ...

• بریښي: لوڅ

• ((پ))

• برم: دښه

• پال: روزل

• برهم: وېجاړ، خراب

• پانګه: سرمايه

• برپا: بری، لاسته راوړنه

• پاڼه: د شونډو د سره کولو پاڼه /کنده

• برېد: پوله، سرحد

• پت: ناموس

• برېمن: بريالی

• پټه: ادرس

• بصر: سترګه

• پښه (ښکارنده): يو شی، يو توکی

• بغض: کینه، دښمني

• پرتله: مقایسه

• بقا: پايښت

• پرتم: دښه

• بلاغت: له وينا سره سم د ور کلمو او

• پرتمين: شکوهمند

• جملو کارونه چي پوهې ته ډېر نژدې وي.

• پرتله: بېله

• بلوسي: تېری، تېجاوړ

• پرتو: شعاع، وړانګه

• بلیغ: ويناوال، د وينا کولو وړتيا لرونکی



- تروبعى: تپه تياره - تصوف: په مسلمانانو كې د معرفت، خداى - پېژندنې او روزنې لاره چې زياتره د دنيوي - اړيكو له شلو لو سره يوځاى وي. - تصويب: له يوې طرحې، وړانديز، قانون، - مقررې سره د چارواكو او واكمنانو	- پرېښته: ملايکه - پرگنده: ولس، خلک - پلازونه؛ پلاز: پايتخت - پلاوى: هيات - پلور: پلورل، خرڅول - پلى: پياده
- موافقت - تعامل: يو پر بل اغېز، پېر و پلور - تعجب: په انسان كې د يو غير منتظره شي - له ليدلو، اورېدلو او يا چلن څخه راو لاړ - شوى حالت - تعديل: اړول، بدلول - تعميم: عامول - تفسير: څرگند بيان	- پنځېدل: زېږېدل - پوړ له او بريد: حد، اندازه - پوړكى: قشر - پوړى: درجه - پوړنك: جامه، لباس - پيلامه: پيل، لومړۍ برخه - پوړه: ملامتي - پېر: پلا، وار
- تقليد: پېښې - تقوى: دار، له گناه ځان ساتل - تكلالو ژي: د صنعت په عملي كارونو كې - له علم او پوهنې څخه گټه اخيستنه؛ د ټول - لارو چارو او فنونو مجموعه چې ددې - كارونې لپاره پكارېږي. - توجيه: د يو كار يا يوې خبرې د سموالې - لامل بيانول	((دت)) - تاراك: بريد - تتبع: خبرنه - تجويز: د يو كار جايز شمېرل - تدبير: د يوې ستونزې يا يوې مسئلې د - هواري، لپاره د يوې لارې سنجول، د يوې - چارې په اړه فكر كول - ترار: پريشان
- توحيد: يو والى، وحدانيت - تور نمرى: تور + نمرى، تورې جامې، د	- تراژيکه يا تراژيډي: غم او خپگان - ترگني: دښمني



جو په: کاروان
 جوت: خرگند
 جوخت: پیوسته، نښتی
 جونگی: د اوبې بچی
 جوهر: د یو چا اوبو شي ذاتي خصوصیت
 او ځانگړتیا چې هغه تر نورو بېلوي.
 حقیقت، د شي اصلي ماده او عنصر
 جیفه: د غوښې توتپه (باسي)
 جبل: زندان

غم جامې
 توکي: ماده، عنصر
 تولا: تکل کول
 تون: ځای
 توبڼه: توبوي، توبول
 تیره غوښی: تیاره، لږه تیاره
 تیری: تجاوز
 تراو: رابطه
 ترون: موافقتنامه، قرارداد

((ج))

چاپیریال: محیط
 چار: کار
 چم گاونډ: گاونډی، همسایه

((ت))

تیار: تیر، قوم
 ټکه: تندر
 توکیدل: زرغونېدل
 ټیکه: عدالت

چیک: له بانک څخه د پیسو د اخیستلو

چاپي پانه

((ث))

ثنا: د خدای (ج) ستاینه

((خ))

خاروان: د قافلي خاړونکی
 خرک: رابښکاره کېدنه (لکه د لمر سترگه)،
 لارښوونکی، نښه، درک، لټه، پته

ثواب: د نیک عمل په وړاندې ورکړه
 او پاداش چې په اخرت کې ورکول کېږي،
 احسان، نیکی

خرنگوالي: کیفیت

((ج))

خوار: دا کلمه اوس دود نه ده، کېدای شي

جاند: دوزخ

خو اکشرانو ته هر ورکړ شوی سوغات خول: تاج خوله خوځول: اعتراف کول، وعده کول خير: هغه شی یا کار چې د نیمکرغی، یا بریالیتوب لامل وي	د صبر او استقامت معنا و لري خو مره والی: کمیت
((د)) دایرة المعارف: د علم، ادب، هنر، ورزش او هغوی ته ورته د نورو شیانو په اړه د بشپړو معلوماتو کتاب چې معمولا د الفبی په سیستم پیليږي، انسایکلوپېډیا در: مرغله دریځ: مقام دعوت: بلنه	((ح)) حاجت: اړتیا حب: مینه حجاب: پرده، چادري حدیث: وینا (د حضرت محمد (ص) وینا)
دمه: استراحت دو: رواج دودیز: رواجي دیت: خوښېا	حلم: نرمي حیثیت: درنښت، دریځ حایل: پرده
((ډ)) ډال: سپر ډالی: سوغات، بخشش، تحفه	((ځ)) خرافاتي: پوځ، بې معنا خس: لږگي، خاشاک خفي: پټ
	خلعت: هره جامه چې د ناوې کورنۍ ټي زوم یا د هغه کورنۍ ته ورکوي، د لویانو له

پېښې موجودې وي.	((ر))	دقن: زنه
رونق: د کسب او کار غوښتل شوی او		ډکر: د خدای یادول
فعال بهیر		ذهنیت: د تفکر، لید یا قضاوت یو ډول،
روهې: په روه پورې اړوند، روه د پښتنو		
سیمه		
روږدی: معتاد، اموخته	((ر))	رېږه: ستونزه
ریا: د ظاهر او باطن نه یو والی، په ځانگړې		رجوع: ورگرځېدل
توگه ځان پاک لمنی او نیک عمله معرفي		رحمت: زړه سوی او مهرباني
کول		رسالت: د خدای له لوري د پیغام راوړل،
ریاضت: د روح د ترکیبي لپاره د زیات		د چا پر اوږو د یوې دندې یا مسوولیت
عبادت او غږیزو د پرېښودلو له لارې د		اچول
ستونزو او سختیو گالل		رضوان: جنت
رېږدلو: رېږدېدلو		رقت: زړه سوی
((ز))		رعیت: د یوې خاورې ټول وگړي چې د یو
زایل: له منځه تلونکی		حکومت تابع وي
زرغا: زرخون، شین والی		رغنده: سم، روغ
((ث))		رموز: د رمز جمع، پټ، راز،
ژانر: (فرانسوي کلمه ده) د ادبي او هنري		روحاني: هغه څوک چې په مذهبي چارو
اثر ونو ځانگړې بڼه		بوخت وي، مذهبي شخصیت
ژست: د غږو د خوځولو ډول چې یو څوک		روغی: روغتیا
یې خپلو غږو او خبرې ته ورکوي		رومان: تشرې داستان چې پېښو یې د انسان
ژمنه: وعده		
ژوبله: جگړه او ټپي کول		له ژوند څخه سرچینه اخیستي وي او
ژوبلور: جنگیالی		معمولا په کې زیات شمېر شخصیتونه او



ژورناليزم: د ورځپاڼې ليکنې علمي او	سلاکار: سلا ورکونکي، مشاور
فني لار	سلوک: لاره، چلن، د روحي پړاوونو
ژوي: سلاکبان	وهل چې يو سلاک د هغې له لارې نفس
	ترکيه کوي. (پاکوي)
	سما: سم، اصلاح
	((س))
ساوتگاده: ستړی سترومانه	سنتي: له پخوا څخه دود شوی، پخوانی
سایل: سوالگر	رېښه ولري.
سار: ساری، بېلگه	سمه، (سواه): اروا، نفس
سپار: د کرنې وسیله، سپاره	سهیل یا سویل: جنوب
سترتوب: ریاست	سوگوار: غمجن
ستي: سوی، ډېر سوی	سپلاني: سیل کونکي، گرځندوی
سته: پیچ	
سمج: په وزن او قافيې کې همافنگي	((ښ))
سچین: دوزخ، د اور کنده	ښکارندوی: څرگند
سرخ: مرغ، بخت	ښکاراک: استعمار
سخا: ورکه	ښکینه: فایده، ښکي
سراب: د شیانو خیالي انځورونه چې په	ښکي: ښکته، کوز، لږ
تودي هوا کې په دښتو یا واثونو کې د نور	
د وړانگو د انعکاس څخه رامنځته کېږي	((ش))
او د اوبو په څېر ښکاري.	شونات: اړخونه، جنې
سرغړونکي: متجاوز	شار: ښار
سرور: خوشالي	شخصیت: ثابت او پرله پسې صفتونو او
سعد: نیک	ځانگړتیاوو منسجمه او واحده توالگه چې
سکني: سکېل، سکېټل، پرې کول	يو فرد له بل څخه توپیر وي؛ د يو شخص



عارف: هغه څوک چې د ریاضت، د نفس د ترکیې او تفکر له لارې خدای پېژني	عاصي: گنهکار	عبریت: پیا وړتیا، له هره لارې بشپړتیا	عرفان: د خدای د معرفت لاسته راوړل	ریاضت، د نفس د ترکیې او تامل له لار	پلټنې	عسس: څوکیدار، (په ځانگړې توگه د شپې له خوا)	عطف: تروني	غبرگ: ورتاوول	غبرگون: عکس العمل	غچ: بدله، انتقام	غرج: غرجستان	غروړ: لویي	غندي: غنډل، بد ویل	فرهنگ: د دود او دستور، فکر، هنر او د ژوند د لارې پېچلې ټولگه (مجموعه)	چې د ولسونو په تاریخي بهیر کې تجربه شوې او نورو نسلونو ته د لېږدېدنې وړ	غوره صفتونه چې د نورو په وړاندې د یو چا د اعتبار او درناوی لامل کېږي.	شرعت: طریقه، لاره	شفاهي: په خوله کې، وینايي	شمار: شوم، نامبارک، ننگ او عار...	شهامت: زړورتیا	شهزی: د پاچا لور	صح: تایید، لاسلیک	صلاح: وړ او مناسب، گټور	طریقت: لاره، د نفس د ترکیې له لارې د حقیقت د ترلاسه کولو سلوک، مسلک، طنز: په شعریا نثر د ادبي بیان لار چې پکې فردي او ټولنیز عینونه او نیمگړتیاوې په خندوونکي ډول برسېره کېږي. موخه یې د بشري چلن سمول وي.	ظلمت: تیاره	ع: عار: شرم
--	--------------	---------------------------------------	-----------------------------------	-------------------------------------	-------	---	------------	---------------	-------------------	------------------	--------------	------------	--------------------	---	---	---	-------------------	---------------------------	-----------------------------------	----------------	------------------	-------------------	-------------------------	--	-------------	-------------

((ک))	
کامل: هغه شوک یا شی چې ټولې لازمي	وي.
خانګرتیاوي ولري او لېروالی، نیمګړتیا	فصاحت: د وینا رواني او څرګندتیا
ونه لري.	فصیح: څرګند
کالي، کورنډي: د کور لوښي (فرش و	فضل: په پوهې، اخلاقو او هنر کې غوره
ظرف)	والی، لطف، پام
کاڅل: لټ، تنبل	فطرت: ذاتي ځانګړتیاوي، پېدايښت
کرار: سخت	فقه: اسلامي پوهه چې موضوع یې د
کرم: لطف، احسان، ځواني	شرعي احکامو د ځانګړو پېژندنه او د ژوند
کرونو لو جې: هغه پوهه چې د پېښو زمانې	له ورځنیو چارو سره یې سمول وي.
پورکې او مخینه ارزوي او څېړي.	فقیر: ښوړلی، سالاک
کلاټکار: متکبر	فلاح: خلاصی، بېغمي
کنایه: پټه خبره چې د ټاکلې او خاصې معنا	فلک: اسمان، د اوه گونو اسمانونو هره
لپاره کارول کېږي.	پوری، په پخواني نجوم کې یې د سپوږمۍ
کهریا: کلک شوی پتکری، معمولاً ښېر	(قمر)، عطارد، زهرې، لمر، مریخ، مشتري
رنگ لري. شفافه او یا نیمه شفافه وي.	او زحل موقعیت له لومړي څخه تر اوسه
ساکنه برېښنا لري، نوڅکه بوس او وایینه	اسمانه پورې تصورول.
رکاږي. د سینګار (تزیین) لپاره کارول	فن: هغه کار چې وړتیا، پوهې او تجربې
کېږي. په درملو کې استعمال لري.	ته اړتیا ولري.
کوثر: د جنت یوه چینه	
کوکار: ناري سوري	قدسیت: پاکي، سپېڅلتیا
کولیان: کولي؛ مسلي، هغه خلک چې په	قصور: لټي، نیمګړتیا، عیب، د هند په
کال کې څو ځلې له یو ځای یا یو ښار څخه	پنجاب کې د یو ځای نوم دی.
بل ځای او ښار ته کوچېږي او د سندرو	



لاښو نو: لاین	ویلو، فال کتلو او نورو دنده لري.
لرغونی: ډیر پخوانی	کو میکه: خنډنۍ
لویه وړځ: قیامت	کتهار: د زرکي نارې
((م))	کډوالې: مهاجرت، بل هېواد ته کوچېدل
مبعوث: گومارل شوی، لېږل شوی	کړاو: ستونزه، زحمت
مترادف: د یو شان معنا لړل	کړم: له کړاوه ډک
مجاز: (د میم په پېښ) روا، جایز	کړونکی: څېړونۍ، آبشار
مجاز: (د میم په زور) له خپل معنا پرته یوه	کیاری: کورارۍ، د سېو او ترکاریو پټي
کلمه پر بلې معنا کارول، غیر واقعي	((گ))
مسا: موسکا	گانه: پسرول، زبور
مستدلې: په دلیل او برهان ثابتې شوې،	گایل: ټپي
منطقي	گداز: وېلي کېدل
مراندې: د کېږدۍ پرې، (د زړه مراندې)	گردېست: گرځېدل
ملکه، ملاکات: ځانگړنه	گواین: تهدید
((ن))	گوزن: فلج
نثار: بد حالت	گړنگ: کنده
ناخوال: ناخواله: ناخوالې: ناغوښتل شوی	((ل))
شی یا کار	لا یمن: لاس پرې مه وهه
نامنلې: خراب، د نه منلو	لاسوندۍ: سند، ثبوت
نمځ: زیاته پوهه او وړتیا	لامل: عامل
نتلې: خپلې، خوار	لاهور: د اویو پرسر
نثار: قربان	



بدوالي خڅه بېلوي او تر قضاوت لاندې	نجوم: دستور و پېژندل
بې نېسي: د حق او ناحق په وړاندې د يو	نحسن: بد
چا د غبرگون وړتيا	ندرت: کله ناکله
وراره: وروړ موي	نشات: راو لاړ شوی
ورې: د اوبنکو توبېدل	نص: آيت
ورکړه: سخا	نصوص: آيتونه
وسوس: اندېښنه	نغاړي: تاوړي، (نغښتل)
وقار: حيثيت، درنښت	نغنځي: پېچلې
ولو لېنه: پرېمځي	نمنځي چار: متقي، پرهيزگار
وياړمنه: سرلوړې	نهفت: غورځنگ
وېرژلي: غمجن	نهيلي: نا هيلې، نااميد، مابوس
وېرمين: غمجن	نوليدل: غمگينيدل
ويرنه: غم، مړينه	نويل: عيسوي اختر
	نيسان: د پسرلي فصل
	نيواک: استعمال
(ي)	
يانه: يون، خوځښت، حرکت، تگ	
برغل: بريد، حمله	(ه)
يسير: اسان	هييت: له درناوي سره گډ دار چې څوک
يقين: ډاډ	بې په چاکې پيدا کوي. دار، پرتم
	(و)
	وجدان: د هرچا په باطن کې پټ ځواک يا
	حس چې د هغه/هغې د پوهې لامل شوی
	او د هغې له لارې د چال چلند ښه والی له

اخځليکونه:

- ۱- ادبي فنون، محمد اقا شېرزاد، د ښوونې او روزنې پوهنځی، ۱۳۸۴ کال
- ۲- انټرنېټ، د تاند ويب پاڼه، د انټرنېټ نورې بېلابېلې پاڼې (سايټونه)
- ۳- په افغانستان کې د ډوله ييزو اړيکو د وسايلو لنډ تاريخ، پوهاند محمد کاظم اهنګ
- ، د سيد محي الدين هاشمي ژباړه، د اريک د گرځنده کتابونو اداره، پېښور، ۱۳۸۰ لمریز کال

- ۴- پټه خزانه، محمد بن داود هوتک، دويم چاپ، ۱۳۳۹ کال
- ۵- پښتانه شعراء، څلورم ټوک، عبدالله بختانی، ۱۳۵۷ کال
- ۶- پښتو ادب کې د مېرمنو برخه، شاجهان، پښتو اکيډمي پېښور يونورسټي، ۱۹۹۳م.

- ۷- تفسير يسير، مرادعلي رح، لومړی ټوک، چاپ ... کال
- ۸- خير البيان د بايزيد روښان، د ادبياتو او بشري علومو پوهنځی، د پښتو ټولنې په سپارښتنه، ۱۳۵۳ کال.

- ۹- خير البيان، تصنيف بايزيد انصاري، ترتيب، تدوين او حواشي حافظ محمد عبدالقدوس قاسمي، پېژندګلو مو لانا عبدالقادر، پښتو اکيډمي، پېښور يونورسټي، جون ۱۹۶۷م



۱۰- د ارزاني خوشکي کليات، پروفیسور داکتر سلما شاهین، داکتر پرویز مہجور خوشکي، داکتر پښتو اکیدیمي پښور پوښورستي، جون ۲۰۰۵

۱۱- د پښتو ادبیاتو تاریخ (لرغوني او منځني دوره)، زلمی هوادمل، لومړی ټوک، ۱۳۷۹ کال

۱۲- د پښتو ادبیاتو تاریخ، پوهاند داکتر زیورالدین زیور، د سلبي پښتو څېړنو مرکز، ۱۳۸۶ کال

۱۳- د خپلواکۍ مجله، دویمه دوره، لومړی کال، دریمه گڼه، د بشري حقونو لپاره د د نړیوالو هڅو لڼد تاریخي بهیر، د افغانستان د مطالعاتو مرکز، ۱۳۸۳ کال

۱۴- د زړه خواله، عبدالروف بېټو، ۱۳۴۵ کال

۱۵- روښان یاد، د بایزید روښان د نړیوال سیمینار د مقالو مجموعه، د حبیب الله رفیع پښه زیار او اهتمام، پښتو ټولنه، ۱۳۵۵

۱۶- سیرة النبي، الرحیق المختوم، مولانا صفی الرحمن مبارکپوري، ژباړن: عبدالله خاموش هروي، د سیلاب څېړنې، ۱۳۸۲ کال

۱۷- عرفان مجله، سروده های دری مفسر و دانشمند علوم دینی، مرادعلي صاحبزاده،

زلمی هیواد مل عرفان مجله، دویمه گڼه، ۱۳۷۰ کال

۱۸- غوره نثرونه، گل پاچا الفت، د ۱۳۷۳ کال چاپ

۱۹- فرهنگ ادبیات جهان، زهراي خانلری، شرکت سهامی انتشارات خوارزمی، چاپ اول، ۱۳۷۵ کال

۲۰- کابل مجله، مرادعلي صاحبزاده، عبدالله بختانی، پښتو ټولنه، لومړی گڼه، ۱۳۵۰ کال

۲۱- کلیله و دمنه، تکانک څېړنیز مرکز، ۱۳۸۶ کال

۲۲- وښن زلمیان، عبدالروف بېټو، پښتو ټولنه، کابل، ۱۳۶۶ لمریز کال.

Get more e-books from www.ketabton.com
Ketabton.com: The Digital Library